
УВОДЗІНЫ 


Авалоданне асновамі медыцынскіх ведаў неабходна кож- 
наму чалавеку для яго нармальнага фізічнага і духоўнага 
развіцця. Асабліва каштоўна мець гэтыя веды ў выпадках, 
якія патрабуюць аказання людзям першай медыцынскай 
дапамогі на рабоце, дома, у паездцы, падарожжы, на вуліцы 
і г. д. Правільна аказаная на месцы здарэння дапамога мо- 
жа захаваць чалавеку жыццё, прадухіліць хуткае развіццё 
неабарачальных змен у яго арганізме і забяспечыць пажа- 
даны вынік яшчэ да дастаўкі хворага ў лячэбную ўстанову. 
Важна ўжо з маладога ўзросту падрыхтавацца да дзеянняў 
у экстрэмальных умовах і авалодаць элементарнымі меды- 
цынскімі ведамі і практычнымі навыкамі па аказанні сабе 
і людзям першай медыцынскай дапамогі, па доглядзе па- 
цярпелых і хворых, па кантролі за іх станам. Выключнае 
значэнне гэтыя веды, уменні і навыкі маюць ва ўмовах над- 
звычайных тэхнагенных, прыродных і экалагічных катаст- 
роф, а таксама ў ваенны час. 

Першая медыцынская дапамога прадугледжвае комп- 
леке найпрасцейшых неадкладных мерапрыемстваў па вы- 
ратаванні жыцця чалавека ці папярэджанні магчымых ус- 
кладненняў і ўключае тры асноўныя іх групы: 

1) меры па неадкладным спыненні ўздзеяння знешніх 
шкодных фактараў (напрыклад, электрычнага току, высокіх 
або нізкіх тэмператур, атрутных рэчываў і інш.); 

2) меры па аказанні першай медыцынскай дапамогі ці 
самадапамогі ў залежнасці ад характару і віду траўмы, ня- 
шчаснага выпадку ці раптоўнага захворвання (напрыклад, 
спыненне крывацёку, накладванне павязкі на рану, штучная 
вентыляцыя лёгкіх, непрамы масаж сэрца, увядзенне суп- 
рацьяддзяў і інш.); 

3) меры па неадкладнай дастаўцы хворага ці пацярпе- 
лага ў лячэбную ўстанову. 


Образовательный портал мму.аёч.Бу/ Национальный институт образования 


4 УВОДЗІНЫ 


Мерапрыемствы першай групы аказваюцца як сама- ці 
ўзаемадапамога і павінны выконвацца ў першую чаргу. 
Другая група мерапрыемстваў можа праводзіцца людзьмі, 
якія знаёмы з асноўнымі прыметамі пашкоджанняў і ве- 
даюць спецыяльныя прыёмы аказання першай дапамогі. 
Вялікае значэнне мае трэцяя група мерапрыемстваў па не- 
адкладнай дастаўцы хворага (пацярпелага) у лячэбную 
ўстанову ў найбольш бяспечным для яго становішчы. Свое- 
часовая і правільна праведзеная медыцынская дапамога 
часта не толькі ратуе жыццё чалавека, але і стварае перад- 
умовы для яго далейшага паспяховага лячэння, папярэдж- 
вае развіццё ўскладненняў, памяншае верагоднасць і пра- 
цягласць часовай непрацаздольнасці. 

У дадзены падручнік уключаны асноўныя медыцынскія 
звесткі, якія паводле дзеючых праграм навучання праду- 
гледжаны да засваення вучнямі агульнаадукацыйных школ 
у якасці першасных. 

Раздзел Й ПЕРШАЯ МЕДЫЦЫНСКАЯ ДАПАМОГА 
ПРЫ ТРАЎМАХ І НЯШЧАСНЫХ 
ВЫПАДКАХ 








1.1. АГУЛЬНЫЯ ПРЫНЦЫПЫ АКАЗАННЯ 
ПЕРШАЙ МЕДЫЦЫНСКАЙ ДАПАМОГІ 


Першая медыцынская дапамога пры траўмах, вострых 
захворваннях, няшчасных выпадках можа быць аказана на 
месцы здарэння самім пацярпелым (самадапамога) ці ін- 
шым чалавекам (узаемадапамога) і павінна праводзіцца ў 
адпаведнасці з пэўнымі правіламі. Мерапрыемствамі пер- 
шай медыцынскай дапамогі з'яўляюцца: 

е часовае спыненне ўзнікшага крывацёку, накладанне 
стэрыльнай павязкі на рану ці траўміраваную паверх- 
ню (напрыклад, пры апёку); 

е выкананне штучнай вентыляцыі лёгкіх і непрамога 
масажу сэрца; 

е увядзенне антыдотаў (супрацьяддзяў) пры атручэннях, 
сродкаў абязбольвання пры траўмах і вострых боле- 
вых сіндромах, антыбіётыкаў пры інфекцыях і г. д.; 

е тушэнне адзення пры яго ўзгаранні, імабілізацыя (за- 
беспячэнне нерухомасці) пэўнай часткі цела на чае 
транспарціроўкі; 

е саграванне цела ці накладванне холаду (пры неабход- 
насці), частковая санітарная апрацоўка і інш. 

Пры моцным крывацёку, пашкоджанні электрычным 
токам, спыненні работы сэрца і дыхання і ў іншых выпад- 
ках першая медыцынская дапамога аказваецца неадкладна. 
Калі яе неабходна аказаць адначасова значнай колькасці 
людзей, чарговасць правядзення мерапрыемстваў залежыць 
ад стану пацярпелых. У першую чаргу дапамагаюць дзе- 
цям і тым, хто знаходзіцца ў больш цяжкім стане ці можа 
загінуць. 

Пры аказанні першай медыцынскай дапамогі неабходна 
хутка вызначыць паслядоўнасць яе этапаў. Усё робіцца ас- 
цярожна: грубыя дзеянні могуць пагоршыць стан пацярпе- 

лага. Калі дапамогу аказваюць некалькі чалавек, іх дзеянні 
павінны быць аператыўнымі і зладжанымі, адзін з іх паві- 
нен узяць на сябе абавязкі старшага групы і кіраваць дзеян- 
нямі астатніх. 

Пры аказанні першай медыцынскай дапамогі выкарыс- 
тоўваюцца табельныя (спецыяльныя) і падручныя сродкі. 
Да табельных сродкаў належаць бінты, перавязачныя ме- 
дыцынскія пакеты, стэрыльныя павязкі і салфеткі, вата, спе- 
цыяльныя жгуты для спынення крывацёку, шыны для іма- 
білізацыі. У якасці падручных сродкаў пры аказанні пер- 
шай медыцынскай дапамогі могуць быць выкарыстаны: 
для накладання павязак -- чыстыя прасціны і белая ткані- 
на; для спынення крывацёку -- скураны рамень, пояс ці 
скрутак з тканіны; для імабілізацыі пры пераломах -- кус- 
кі кардону, дошкі і інш.; для транепарціроўкі -- жэрдкі, па- 
лотнішчы і інш. Для прафілактыкі і абароны ад пашко- 
джання радыеактыўнымі, атрутнымі рэчывамі і бактэрыяль- 
нымі сродкамі выкарыстоўваюць стандартную індывідуаль- 
ную аптэчку (АІ-2) ці іншыя ўкамплектаваныя медыцын- 
скія сумкі і наборы. 

Узнікненне сітуацый, якія патрабуюць хуткага аказання 
эфектыўнай рэанімацыйнай дапамогі на працягу першых 
хвілін пасля няшчаснага выпадку па-за межамі лячэбных 
устаноў, -- нярэдкая з'ява. Навучанне асновам неадкладнай 
дапамогі мае важнае дзяржаўнае значэнне, бо дазваляе збе- 
рагчы жыццё многім тысячам пацярпелых. 

Прычыны страты прытомнасці. Прычынамі страты 
прытомнасці могуць быць інфаркт міякарда, траўма, утап- 
ленне, атручэнне, удар электрычным токам або маланкай, 
таксічнае ўздзеянне лекаў, востры масіўны крывацёк, кро- 
вазліццё ў жыццёва важныя цэнтры галаўнога мозга, за- 
хворванні, ускладненыя кіслародным галаданнем і вострай 
сардэчнай слабасцю, і інш. Ва ўсіх гэтых выпадках патрэбна 
неадкладна пачаць мерапрыемствы па штучным падтры- 
манні кровазвароту і дыхання. 

Прыметы жыцця і смерці. Рэанімацыя. Вядома, што 
пры спыненні работы сэрца і дыхання працэсы жыццядзей- 

насці арганізма чалавека не спыняюцца адразу і ў ім нека- 
торы час захоўваюцца ўмовы для аднаўлення жыццёвых 
функцый. 

Клінічная смерць -- абарачальны этап памірання, пе- 
рыяд паміж жыццём і смерцю, які доўжыцца некалькі мі- 
нут паеля спынення кровазвароту і дыхання. Пачаткам 
клінічнай смерці лічаць апошні ўдых і апошняе скарачэнне 
сэрца. Пры гэтым зрэнкі расшыраныя, скурнае покрыва 
бледнае, халоднае, рэфлексы адсутнічаюць. Абарачальнасць 
клінічнай смерці ў асноўным залежыць ад ступені змянен- 
ня клетак галаўнога мозга, выкліканых кіслародным гала- 
даннем (гіпаксія). 

Вызначаюць наступныя этапы клінічнай смерці: перад- 
аганальны перыяд -- этап памірання, для якога характэрна 
рэзкае прыгнечанне свядомасці, паступовае паніжэнне артэ- 
рыяльнага ціску, часты, але вельмі слаба напоўнены пульс, 
паверхневае дыханне, бледнае скурнае покрыва; аганальны 
перыяд (агонія) -. канцавы момант жыцця, гэта этап памі- 
рання, пры якім магчыма павышэнне артэрыяльнага ціску, 
тэмпературы цела і частаты сардэчных скарачэнняў, зніка- 
юць рэфлексы вачэй, дыханне робіцца перарывістым. Ага- 
нальны ўсплеск жыццядзейнасці вельмі кароткі і заканч- 
ваецца поўным прыгнечаннем усіх функцый арганізма. 

Пераход ад клінічнай смерці да біялагічнай называецца 
тэрмінальнай паўзай (ад 5 с да 4 мін), калі вельмі хутка 
згасаюць рэфлексы і дыханне. 

Біялагічная смерць настае адразу за клінічнай і харак- 
тарызуецца станам, калі ажыўленне немагчыма. Прыметы 
біялагічнай смерці: памутненне і высыханне рагавіцы, наяў- 
насць сімптому «кашэчага вока» -- пры сцісканні вока 
зрэнка дэфармуецца; астыванне цела і з'яўленне трупных 
плямаў; трупная скарчанеласць, якая развіваецца праз 2-- 
4 гадзіны пасля смерці. 

Спыненне дыхання і работы сэрца -- клінічны стан ар- 
ганізма, пры якім аднаўленне жыццядзейнасці яшчэ магчы- 
ма за кошт інтэнсіўных рэанімацыйных мерапрыемстваў -- 
штучнай вентыляцыі лёгкіх і нпрамога масажу сэрца, якія 
прымяняюцца практычна ў любой сітуацыі. 

У аснове штучнай вентыляцыі лёгкіх ляжыць удзі- 
манне паветра ў дыхальныя шляхі пацярпелага. Найбольш 
простыя метады штучнай вентыляцыі лёгкіх -- «з рота ў 
рот» і «з рота ў ное». Для напаўнення лёгкіх хворага выка- 
рыстоўваецца паветра, якое ўдзімае ратавальнік. Газавы са- 
стаў удзімаемага паветра адрозніваецца ад атмасфернага: 
канцэнтрацыя кіслароду ў ім паменшана з 21 да 15- 1890; 
канцэнтрацыя вуглякіслага газу павялічана з 0,3 да 5 “о. 
Аднак пры адсутнасці самастойнага дыхання паветра, якое 
ўдзімаецца ратавальнікам, можа падтрымаць дзейнасць 
жыццёва важных органаў пацярпелага. 

Галоўная задача пры штучнай вентыляцыі -- першачар- 
говае аднаўленне і забеспячэнне нармальнай праходнасці 
дыхальных шляхоў. Найбольш частая прычына парушэння 
праходнасці -- западанне кораня языка і надгартанніка ў 
выніку расслаблення жавальных мышцаў. Аднаўленне пра- 
ходнасці паветраносных шляхоў дасягаецца максімальным 
закідваннем галавы хворага або пацярпелага і адначасовым 
падцягваннем і прыцісканнем ніжняй сківіцы да верхняй. 
У некаторых выпадках такім чынам не атрымліваецца вы- 
зваліць дыхальныя шляхі. Тады прымяняюць паветраводы. 

У аснове непрамога масажу сэрца ляжыць рытмічнае 
сцісканне сэрца паміж грудзінай і пазваночнікам. Пры гэ- 
тым кроў з левага жалудачка паступае ў аорту і па сасу- 
дах -- у галаўны мозг, з правага жалудачка -- у лёгкія, дзе 
ўзбагачаецца кіслародам (штучная сістала). 

Для выканання непрамога масажу сэрца абавязковай 
умовай з'яўляецца наяўнасць цвёрдай паверхні (зямля, 
падлога, стол). 

Транспарціроўка хворых. Пасля аказання першай ме- 
дыцынскай дапамогі хворага або пацярпелага неабходна 
даставіць у найбліжэйшую лячэбную ўстанову. Веданне і 
выкананне правіл транспарціроўкі пацярпелых у немалой 
ступені спрыяе іх паспяховаму лячэнню, а парушэнне, наад- 
варот, можа ўскладніць, пагоршыць іх стан у выніку, напры- 
клад, зрушэння касцявых абломкаў ці асколкаў, павелічэння 
крывацёку, здранцвення тканак і парушэння кровазвароту, 
дадатковага траўміравання. 

Найбольш бяспечным сродкам транспарціроўкі хворых 
і пацярпелых з'яўляюцца насілкі. Стандартныя санітар- 
ныя насілкі складаюцца з двух металічных ці драўляных 
брускоў з ручкамі, двух шарнірных распорак з ножкамі, 
здымнага палотнішча, рамянёў, папарна прымацаваных 
(справа і злева) на канцах брускоў для звязвання насілак 
(рыс. 1). Разгортваюць насілкі адначасова два чалавекі, раз- 
вязваюць рамяні, рассоўваюць брускі ўбакі і нацягваюць 
палотнішча да характэрнага шчаўчка. У кішэню галаўной 
часткі кладуць падручны матэрыял (вату, сена, салому, тка- 
ніну ці інш.). У некаторых выпадках, асабліва для транс- 
парціроўкі пацярпелых з пераломамі касцей таза і пазва- 
ночніка, лепш выкарыстоўваць (пры наяўнасці) вакуумныя 
насілкі. Яны зроблены з непранікальнага для паветра ма- 
тэрыялу ў выглядзе чахла, напоўненага дробнымі пластма- 
савымі шарыкамі. Пацярпелага кладуць на насілкі ў най- 
больш бяспечным для яго становішчы, чахол зашнуроўва- 
юць. Спецыяльнай нажной помпай з чахла выдаляюць па- 
ветра, што стварае вакуум у ім, надае насілкам патрэбную 
шчыльнасць і ў пэўнай ступені забяспечвае фіксацыю цела 
ў патрэбным становішчы. Пацярпелага нясуць на насілках 
два чалавекі, трымаючы насілкі за спецыяльныя ручкі на 
канцах брускоў. Калі хворага ці пацярпелага прыходзіцца 
выносіць з цяжкадаступных бездарожных месцаў, карыста- 
юцца таксама спецыяльнымі насілкавымі лямкамі (рые. 2). 

Перакладваць хворых з зямлі на насілкі могуць 4, З або 
2 чалавекі. Насілкі пры гэтым ставяць уздоўж цела пацяр- 
пелага. Той, хто знаходзіцца каля галавы хворага, адну руку 


а рр уча пана ! 





Рыс. 1. Санітарныя насілкі Рыс. 2. Насілкавая лямка 

падсоўвае яму пад галаву, а другую руку -- пад лапаткі. 
Сярэдні насільшчык у гэты час падводзіць рукі пад паяс- 
ніцу і ягадзіцы пацярпелага, трэці (які стаіць каля ног) -- 
падкладвае адну руку пад бёдры, а другую -- пад галёнкі. 
Па камандзе яны адначасова асцярожна падымаюць хво- 
рага і ўтрымліваюць перад сабой у гарызантальным стано- 
вішчы. У гэты момант чацвёрты чалавек падводзіць пад яго 
насілкі, на якія (зноў па камандзе) апускаюць пацярпелага. 
Калі насільшчыкаў толькі тры, то падымаюць хворага два 
чалавекі (трэці падсоўвае насілкі), калі толькі два -- то 
насільшчыкі абодва апускаюцца на калені, падводзяць пад 
цела хворага рукі і па камандзе перакладаюць яго на на- 
сілкі. Другі спосаб у апошняй сітуацыі -- падыманне хвора- 
га за адзенне, але ён недапушчальны пры наяўнасці пера- 
ломаў канечнасцей і выкарыстоўваецца толькі тады, калі 
перакласці яго трэба вельмі хутка. Калі маса пацярпелага 
невялікая і стан яго менш цяжкі, перакласці яго на насілкі 
можа і адзін чалавек -- хворы ахоплівае шыю насільшчыка 
рукамі, а апошні падводзіць рукі пад лапаткі і бёдры, пады- 
мае цела і асцярожна пераносіць на насілкі. 

У многіх выпадках насілак побач можа і не аказацца. 
Тады карыстаюцца падручнымі сродкамі і матэрыяламі: 
доўгімі жэрдкамі, брускамі, дошкамі, прасцінамі, коўдрамі, 
плашч-палаткамі, паліто, рамянямі і г. д. 

Падчас транспарціроўкі хворага ці пацярпелага на насіл- 
ках трэба прытрымлівацца наступных рэкамендацый. На 
роўнай мясцовасці хворых нясуць нажной часткай уперад, 
каб заднія насільшчыкі маглі мець магчымасць па выразе 
твару пацярпелага і іншых прыметах сачыць за яго станам. 
Калі ж рухацца даводзіцца ўверх па схілах, лесвіцах, то 
галаўная частка насілак павінна быць наперадзе, а задняя 
падымацца на руках да гарызантальнага ўзроўню. Пры 
спусках з гор, схілаў, лесвіц галаўны канец насілак павін- 
ен знаходзіцца ззаду, заднія насільшчыкі трымаюць кан- 
цы насілак на апушчаных уніз руках, а пярэднія кладуць 
іх ручкі сабе на плечы. 

У залежнасці ад характару траўмы хворага размяш- 
чаюць на насілках па-рознаму. Пры пераломах шыйнага і 
груднога аддзелаў пазваночніка хворага транспартуюць на 


Образовательный портал умму.адц.Бу/ Национальный институт образования 


1.1. Агульныя прынцыпы аказання першай медыцынскай дапамогі 11 


спіне, паяснічнага аддзела -- на жываце; пры раненнях жы- 
вата і пераломах касцей таза -- на спіне з сагнутымі ў кале- 
нях нагамі. 

Пацярпелых, якія знаходзяцца ў непрытомным стане, 
транспартуюць у становішчы лежачы на жываце, з падкла- 
дзенымі пад лоб і грудзі валікамі. Пры транспарціроўцы 
ў халоднае надвор'е трэба папярэдзіць пераахаладжэнне па- 
цярпелага. Асаблівай увагі патрабуюць параненыя з накла- 
дзенымі артэрыяльнымі жгутамі, пацярпелыя, якія знахо- 
дзяцца ў непрытомнасці і ў стане шоку, з абмаражэннямі. 

Пры адсутнасці на меецы здарэння насілак і падручных 
сродкаў хворага прыходзіцца пераносіць на руках, спіне, 
плячах або з дапамогай «замка» з трох ці чатырох рук 
(рыс. 3). На руках хворага пераносяць наступным чынам: 
насільшчык апускаецца на зямлю на адно калена, заводзіць 
рукі пад спіну і бядро (хворы пры гэтым ахоплівае насіль- 
шчыка рукамі за шыю), падымаецца і нясе. Такі спосаб 
нельга прымяняць пры пераломах канечнасцей, рэбраў. На 
спіне хворага пераносяць, даўшы яму ахапіць рукамі плечы 





Рыс. З. Спосабы пераноскі пацярпелых: 
а - пры дапамозе «замка» з трох рук; б -- на плячы 

насільшчыка і трымаючы хворага рукамі пад бёдрамі. На 
далёкія адлегласці пры адсутнасці проціпаказанняў па ха- 
рактары атрыманых пашкоджанняў пацярпелага можна 
пераносіць на плячы. Пры гэтым насільшчык падымае яго 
і кладзе сабе на правае плячо так, каб галава і грудзі хвора- 
га знаходзіліся і звісалі ззаду, а правай рукой ахоплівае і 
трымае яго ногі пад каленямі. Пры транспарціроўцы пацяр- 
пелага на руках спосабам «замка» насільшчыкі становяцца 
побач і злучаюць свае рукі так, каб утварылася своеасаблі- 
вае крэсла. 

Такія спосабы транспарціроўкі павінны разглядацца 
хутчэй як вымушаная мера, больш рызыкоўная і менш 
зручная і аберагальная, чым транспарціроўка нават на са- 
маробных насілках, зробленых з наяўных ці знойдзеных на 
месцы здарэння жэрдак, распорак, вяровак, палотнаў і ін- 
шых падручных матэрыялаў. 

У групу першачарговай транспарціроўкі ўваходзяць: па- 
раненыя з пранікаючымі раненнямі грудной і брушной по- 
ласцей, якія знаходзяцца ў непрытомнасці або ў стане шоку, 
з раненнямі чэрапа, параненыя з ўнутраным крывацёкам, 
ампутаванымі канечнасцямі, адкрытымі пераломамі, апё- 
камі. 

Другую групу складаюць: пацярпелыя з закрытымі пе- 
раломамі канечнасцей, параненыя са значнымі, але спыне- 
нымі вонкавымі крывацёкамі. 

У трэцюю групу ўваходзяць: параненыя з нязначнымі 
крывацёкамі, пераломамі невялікіх касцей, ударамі. Дзяцей 
малодшага ўзросту з гэтых груп неабходна транспартаваць 
у першую чаргу, а калі дазваляюць абставіны, разам з баць- 
камі. 


Пытанні для паўтарэння 


1. Назавіце асноўныя прычыны, якія патрабуюць неадкладнага ака- 
зання першай дапамогі. 

2. Дайце характарыстыку клінічнай і біялагічнай смерці. 

3. Пералічыце ўмовы правядзення штучнай вентыляцыі лёгкіх ме- 
тадам «рот у рот» ці «рот у нос»; непрамога масажу сэрца. 

4. Раскажыце пра правілы транспарціроўкі пацярпелых. 

ПРАКТЫЧНЫЯ ЗАНЯТКІ 1 


Мэта заняткаў -- вывучыць метады правядзення штучнай вентыляцыі 
лёгкіх і непрамога масажу сэрца. 
Аснашчэнне: табліцы, відэафільм па тэме заняткаў. 


Паслядоўнасць выканання штучнай вентыляцыі лёгкіх: 

е хворага кладуць на спіну; 

е вызваляюць шыю, грудную клетку і вобласць жывата 
ад цесных элементаў адзення (расшпільваюць каўнер, рас- 
слабляюць гальштук, паясны рэмень і інш.) і часткова ад 
адзення; 

е хутка аглядаюць поласць рота і пры наяўнасці ў ёй 
вадкасці ці іншародных цел выдаляюць іх; 

е ратавальнік адной рукой бярэ хворага за падбародак, 
другую кладзе на цемянную вобласць галавы і крыху за- 
кідвае яе; 

е трымаючы галаву ў такім становішчы, ратавальнік 
глыбока ўдыхае, схіляецца над пацярпелым, шчыльна ахоп- 
лівае губамі яго рот і з невялікай сілай удзімае паветра, па- 
пярэдне затуліўшы нос пацярпелага шчакой ці спецыяль- 
ным заціскам. Удзіманне можна праводзіць праз хустачку, 
сурвэтку з марлі ці з іншай паветрапранікальнай тканіны; 

е адразу пасля ўдзімання паветра і расшырэння грудной 
клеткі пацярпелага ратавальнік рэзка спыняе ўдзіманне і 
вызваляе рот і нос хворага; 

е калі грудная клетка хворага апускаецца пры выдыху, 
ратавальнік зноў глыбока ўдыхае і робіць наступнае ўдзі- 
манне паветра. 

Такія цыклы паўтараюцца з рытмам 12-- 18 разоў за мі- 
нуту. Пры рэанімацыйных мерапрыемствах у маленькіх 
дзяцей ратавальнік ахоплівае губамі рот і нос дзіцяці і ўдзі- 
мае паветра ў гэтыя дыхальныя шляхі адначасова. Пры 
выкарыстанні метаду «рот у ное» удзіманне паветра адбы- 
ваецца праз нос, пры гэтым рот пацярпелага закрываюць 
рукой, ніжнюю сківіцу зрушваюць уверх, каб пазбегнуць за- 
падання языка. 

У мэтах папярэджання заражэння выратавальніка ВІЧ 
1 іншымі інфекцыямі штучную вентыляцыю лёгкіх па маг- 

чымасці праводзяць праз тканіну або паветравод. Крытэ- 
рыем паспяховага ўдзімання паветра ў дыхальныя шляхі 
з'яўляецца прыўздыманне пярэдняй грудной сценкі. 

Паслядоўнасць выканання непрамога масажу сэрца: 

е хворага кладуць на спіну на цвёрдую аснову (падлогу, 
зямлю, кушэтку); 

е хутка расшпільваюць верхняе адзенне, пояс ці паясны 
рэмень, вызначаюць рукамі памер грудзіны і ўяўна дзеляць 
яе папалам. Частку далоні (каля прамянёвазапясцевага су- 
става) адной рукі кладуць ніжэй вызначанай сярэдзіны гру- 
дзіны пацярпелага, далонь другой рукі кладуць на першую. 
Пальцы рук неабходна прыўзняць -- яны не павінны даты- 
кацца да грудной клеткі хворага; 

е рукі ратавальніка накіроўваюцца перпендыкулярна да 
грудзіны пацярпелага -- гэта дазваляе забяспечыць яе 
прагібанне на 4--5 см, неабходнае для сціскання сэрца; 

е праз кожныя 30 націсканняў на грудзіну ратавальнік 
павінен спыняць масаж і рабіць два моцныя ўдзіманні па- 
ветра ў дыхальныя шляхі хворага метадам «рот у рот» ці 
«рот у ное» (рые. 4). 

Эфектыўнасць масажу сэрца вызначаюць па з'яўленні 
пульсу на сонных, сцегнавых і прамянёвых артэрыях, павы- 
шэнні артэрыяльнага ціску да 60- 80 мм рт. сл., звужэнні 
зрэнкаў, іх рэакцыі на святло, па аднаўленні дыхання і еэр- 
цабіцця. 

Пры масажы сэрца дзецям становішча рук такое, як пры 
масажы сэрца дарослым. Дзецям старэйшага ўзросту масаж 
робяць адной рукой, нованароджаным і аднагадовым -- 
кончыкамі 1--2 пальцаў. 

Паказанні для спынення сардэчна-лёгачнай рэанімацыі: 

е аднаўленне дыхання і сардэчнай дзейнасці (станоўчы 
эфект); 

е адсутнасць рэакцыі зрэнкаў на святло (шырокія зрэн- 
кі); з'яўленне трупных плямаў на ніжніх частках цела (без- 
выніковы эфект). 

Незалежна ад таго, колькі чалавек праводзіць рэаніма- 
цыю, штучная вентыляцыя лёгкіх і закрыты масаж сэрца 
праводзяцца ў суадносінах 2: 30 (2 удзіманні, 30 націс- 
канняў). 

Прыметы спынення еэрца 


Прыметы спынення дыхання 
Расшыраныя 


Адсутнасць Адсутнасць ( зрэнкі, якія 
руху патоку “ЁЙ не рэагуюць 
грудной паветра : на святло 
клеткі каля рота Адсутнасць пульсу е 
і носа на соннай артэрыі Гах 
аа” 


Адсутнасць 
дыхання 


Спачатку робяць 
4 удзіманні, потым: 


калі ажыўляюць 


калі ажыўляе АДЗІН, ДВОЕ та чарізюнь 


то чаргуе 


30 націсканняў 30 націсканняў 
на грудзіну на грудзіну 


а, удзіманні і 2 удзіманні 





Рыс. 4. Сардэчна-лёгачная рэанімацыя 


Пры некаторых цяжкіх хваробах сэрца, лёгкіх, траўма- 
тычных пашкоджаннях чэрапа з размажджэраннем галаў- 
нога мозга, злаякасных пухлінах з метастазамі рэанімацый- 
ныя мерапрыемствы не маюць сэнсу і не праводзяцца. 


Образовательный портал мму.аёч.Бу/ Национальный институт образования 


16 Раздзел 1. ПЕРШАЯ МЕДЫЦЫНСКАЯ ДАПАМОГА 


1.2. АДКРЫТЫЯ ПАШКОДЖАННІ, КРЫВАЦЁКІ 


1.2.1. Раны. Класіфікацыя ран 


Раны -- пашкоджанні тканак і органаў, якія суправа- 
джаюцца парушэннем цэласнасці скурнага покрыва (слізіе- 
тай абалонкі), болем, крывацёкам, разыходжаннем пашко- 
джаных краёў і парушэннем функцый пашкоджанай часткі 
цела. Невялікія паверхневыя раны з частковым пашко- 
джаннем скуры ці слізістай абалонкі называюцца ранкалі. 

Паводле наяўнасці ўваходнай і выхадной адтулін рана- 
вага канала адрозніваюць раны сляпыя (прадмет засеў у 
тканках) і навылётныя, або скразныя (прадмет, які выклі- 
каў траўму, прайшоў навылёт). Адрозніваюць таксама ра- 
ненні мяккіх тканак (скуры, падскурнай клятчаткі, мыш- 
цаў, сухажылляў, сасудаў, нерваў), раненні з пашкоджаннем 
касцей, пранікальныя і непранікальныя ў поласці цела. 
Рана называецца пранікальнай, калі прадмет, які выклікаў 
рану, пранікае ў поласць цела (плеўральную, брушную, су- 
стаўную), чэрапа, камеру вока і інш. Пры пранікальных ра- 
неннях грудной клеткі і брушной поласці магчымы пашко- 
джанні размешчаных у іх органаў. 

Паводле механізму нанясення, характару прадмета, якім 
нанесена рана, і самога пашкоджання тканак адрозніваюць 
раны рэзаныя, колатыя, рубленыя, укушаныя, рваныя, скаль- 
піраваныя, удараныя, размажджэраныя, агнястрэльныя. 

Рэзаная рана наносіцца вострым прадметам (нож, шкло 
і інш.) і характарызуецца перавагай даўжыні пашкоджа- 
нага ўчастка над яго глыбінёй, роўнымі краямі, мінімумам 
загінуўшых тканак і рэактыўных змен вакол раны. 

Рубленая рана ўзнікае ад уздзеяння цяжкага вострага 
прадмета і мае большую глыбіню і большы аб'ём загінуў- 
шых нежыццяздольных тканак. 

Рваная рана ўтвараецца пры такім уздзеянні механіч- 
нага прадмета на мяккія тканкі, якое перавышае іх фізіч- 
ную здольнасць да расцяжэння. Краі раны маюць няпра- 
вільную форму, адзначаецца адслойванне або адрыў тканак 
1 разбурэнне тканкавых элементаў на значным участку. 

Колатая рана ўзнікае пры пашкоджанні мяккіх тканак 
іголкай, шылам, цвіком, нажом, штыком і іншымі вострымі 
падоўжанымі прадметамі. Такія раны звычайна глыбокія 
1 сляпыя, з адносна невялікай уваходнай адтулінай, іншы 
раз з адначасовым пашкоджаннем крывяносных сасудаў 
1 ўнутраных органаў. 

Скальпіраваная рана характарызуецца поўным ці част- 
ковым аделойваннем скуры, а на валасістай частцы гала- 
вы -- амаль усіх мяккіх тканак без значнага іх пашкоджання. 

Удараная рана і размажджэраная рана ўзнікаюць ад 
удараў тупымі прадметамі, характарызуюцца расціснутымі 
1 разарванымі тканкамі са значнай зонай першаснага, а за- 
тым другаенага траўматычнага некрозу і значным мікроб- 
ным забруджаннем. 

Укушаная рана як вынік укусу жывёлы або чалавека, 
адрозніваецца вельмі значным мікробным забруджаннем 
і частымі, іншы раз вельмі небяспечнымі інфекцыйнымі 
ўскладненнямі (шаленства і інш.). Такая рана можа мець 
прыметы рванай, ударанай і раструшчанай, часта інфіцыру- 
ецца вірусам шаленства, які ўтрымліваецца ў еліне таго, хто 
ўкусіў. 

Агнястрэльная рана -- вынік уздзеяння агнястрэльнай 
зброі (асколак, куля, шрот). Яна значна адрозніваецца ад 
усіх відаў ран па структуры, характары мясцовых і агуль- 
ных змен, працяканні працэсаў зажыўлення. Асабліва не- 
бяспечныя раны ад разрыўных куль і куль са змешчаным 
цэнтрам цяжару. Пры навылётным агнястрэльным ранен- 
ні ўтвараюцца ўваходная і выхадная адтуліны, прычым ува- 
ходная адтуліна заўсёды меншая за выхадную. Пры пра- 
мым уздзеянні асколка або кулі ўзнікае ранавы канал, у 
які (асабліва пры асколачных раненнях) трапляюць абрыў- 
кі адзення, зямля, разбураныя тканкі, якія забруджваюць 
рану і пры значным размажджэранні, скопішчы крыві, па- 
шкоджанні ўнутраных органаў спрыяюць развіццю цяжкіх 
форм гнойных і іншых ускладненняў. 

На ранячых прадметах і паверхні скуры знаходзяцца 
разнастайныя мікробы, якія трапляюць ў рану і інфіцы- 
руюць яе. Часцей за ўсё рана інфіцыруецца гнаяроднымі 

бактэрыямі, якія выклікаюць гнойна-запаленчы працэс, што 
рэзка пагаршае зажыўленне і стварае небяспеку агульнай 
гнойнай інфекцыі. 

Адрозніваюць першаснае і другаснае мікробнае забру- 
джванне. Першаснае забруджванне адбываецца ў момант 
ранення, другаснае, як правіла, звязана з парушэннем правіл 
асептыкі пры перавязках і аперацыях. Другаснае інфіцы- 
раванне можа адбыцца таксама пры апрацоўцы ран нямы- 
тымі рукамі, выкарыстанні нестэрыльнага перавязачнага 
матэрыялу, няправільнай апрацоўцы ран, няправільным на- 
кладанні павязкі, падчас перавязкі. Магчыма пранікненне 
ўзбуджальнікаў другаснай інфекцыі ў рану па крывянос- 
ных сасудах з гнойнага ачагу, які знаходзіцца ў другой 
частцы цела (гнойнае запаленне мяккіх тканак, хранічная 
ангіна, гаймарыт і інш.). 

Пры вялікіх і глыбокіх раненнях гнойна-запаленчы пра- 
цэс можа працякаць вельмі хутка і бурна. У гэтых выпад- 
ках магчыма пранікненне хваробатворных мікраарганізмаў 
у крывяноеныя сасуды і распаўсюджванне іх ва ўсе органы 
і тканкі -- развіваецца агульная гнойная інфекцыя (сепсіс). 
Падобнае ўскладненне пасля раненняў небяспечна і часта 
заканчваецца смерцю, нават пры самым інтэнсіўным лячэн- 
ні. Акрамя гнаяродных бактэрый у рану могуць трапіць не- 
бяспечныя мікробы, якія выклікаюць такія захворванні, як 
слупняк і газавая гангрэна. 

Слупняк -- інфекцыйнае захворванне, якое ўзнікае пры 
забруджванні раны зямлей, пылам, гноем, пры сельскагас- 
падарчых і транспартных траўмах і агнястрэльных ранен- 
нях. Пры любой траўме з парушэннем цэласнасці скура- 
нага покрыва і слізістых абалонак, апёках і абмаражэннях П 
і болей ступені, укусах жывёл абавязкова трэба правесці 
спецыфічную проціелупняковую імунізацыю. 

Газавая гангрэна ўзнікае пры пападанні ў рану мікро- 
баў, якія размнажаюцца ва ўмовах адсутнасці паветра (ана- 
эробная інфекцыя). У выніку ў ране, тканках і вакол яе раз- 
віваецца цяжкі запаленчы працэс. Лячэнне гэтага ўсклад- 
нення заключаецца ва ўвядзенні процігангрэнозных сывара- 
так, хірургічным умяшанні і правядзенні іншых лячэбных 
мерапрыемстваў. 

Першая дапамога пры раненнях мяккіх тканак галавы 
грунтуецца на спыненні крывацёку. З прычыны таго, што 
пад мяккімі тканкамі знаходзяцца косці чэрапа, найлеп- 
шым спосабам часовага спынення крывацёку з'яўляецца 
накладанне сціскальнай павязкі. Іншы раз магчыма спы- 
ніць крывацёк пальцавым прыцісканнем артэрыі (вонка- 
вай скроневай -- спераду вушной ракавіны, вонкавай сківіч- 
най -- каля ніжняга краю ніжняй сківіцы, у 1--2 см ад яе 
вугла). 

Часта з раненнямі мяккіх тканак галавы адначасова ад- 
бываецца пашкоджанне галаўнога мозга (страсенне, удар, 
сцісканне). Першая дапамога пры такім раненні -- надаць 
параненаму гарызантальнае становішча, стварыць спакой, 
прыкласці холад да галавы і неадкладна транспартаваць 
яго ў лячэбную ўстанову. 

Раненні грудной клеткі (пранікальныя) небяспечныя 
тым, што пры іх могуць быць пашкоджанні сэрца, аорты, 
лёгкіх і іншых жыццёва важных органаў, што часта пры- 
водзіць да цяжкага ўнутранага крывацёку і лятальнага зы- 
ходу. Пранікальныя раненні грудной клеткі без пашко- 
джання жыццёва важных органаў таксама небяспечныя 
для жыцця. Гэта абумоўлена пранікненнем у плеўральную 
поласць паветра. У выніку гэтага спадаецца лёгкае, адбыва- 
ецца зрушэнне еэрца і сцісканне здаровага лёгкага, разві- 
ваецца агульны цяжкі стан (рыс. 5). 











Рыс. 5: а -- пранікальнае раненне грудной клеткі; 
б -- ехема становішча раненага пасля закрыцця раны грудной 
клеткі і пры транспарціроўцы 

Пры аказанні першай дапамогі неабходна ліпучым плас- 
тырам, паветранепранікальнай плёнкай і іншымі матэры- 
яламі максімальна герметычна закрыць рану кругавой сціс- 
кальнай павязкай. 

Раненні жывата (брушной сценкі) асабліва небяспеч- 
ныя: нават невялікія раны могуць быць пранікальнымі, 
пры якіх магчыма пашкоджанне органаў брушной поласці. 
Пры значных ранах праз адтуліну ў брушной поласці маг- 
чыма выпадзенне ўнутраных органаў. Органы, якія выпалі, 
нельга ўпраўляць у брушную поласць, такая рана павінна 
быць закрыта асептычнай павязкай або адзеннем пацярпе- 
лага. 

Пры любых раненнях ў жывот забараняецца пацярпе- 
лага карміць, паіць, даваць праз рот лекавыя рэчывы. Транс- 
партаваць такіх пацярпелых трэба ў становішчы лежачы 
з прыўзнятай верхняй часткай тулава і сагнутымі ў кале- 
нях нагамі. 


1.2.2. Крывацёкі 


Крывацёк -- выцяканне крыві з крывяноенага сасуда 
на паверхню ці ў поласці і тканкі цела. Крывацёк бывае 
першасным -- у выніку пашкоджання крывяноснага сасуда 
ў момант траўмы і другасным -- узнікае праз некаторы час, 
напрыклад, пры дэфекце сасудзістай сценкі, калі на яе цісне 
іншароднае цела (адламаныя косці), або пры некрозе, які 
з'яўляюцца пры траўме. Найбольш небяспечнымі для жыц- 
ця з'яўляюцца крывацёкі з сасудаў буйнога і сярэдняга ка- 
лібраў. Крывацёк з сасудаў малога калібру небяспечны 
толькі пры паніжанай згусальнасці крыві, якая ўзнікае, на- 
прыклад, пры вострай прамянёвай хваробе. 

Адрозніваюць артэрыяльныя, вянозныя, капілярныя і 
змешаныя крывацёкі. 

Пры артэрыяльным крывацёку кроў ярка-чырвонага 
колеру, выцякае пульсуючым струменем. Пры пашкоджан- 
ні буйных сасудаў (аорта, падключычная, сцегнавая артэрыя 

і інш.) праз некалькі хвілін страта крыві можа стаць несу- 
мяшчальнай з жыццём. Аднак пры раненні нават буйнога 
артэрыяльнага ствала такога можа не адбыцца, калі пашко- 
джаны сасуд сціснуты гематомай або ў яго прасвет закруч- 
ваецца ўнутраная абалонка і ўтвараецца тромб. 

Ціск у венах значна ніжэйшы, чым у артэрыях, таму 
пры вянозным крывацёку кроў выцякае марудна, раўнамер- 
ным і бесперапынным струменем. Колер крыві цёмна-віш- 
нёвы. Такі крывацёк радзей прыводзіць да значнай страты 
крыві. Аднак пры раненнях вен шыі, грудзей, калі ў іх пра- 
свет пры ўдыху трапіць паветра, можа ўзнікнуць усклад- 
ненне -- паветраная эмбалія. 

Капілярны крывацёк бывае пры пашкоджанні дробных 
крывяноеных сасудаў (неглыбокія парэзы скуры, ранкі). 
Кроў з іх выцякае марудна, кроплямі. Пры нармальнай згу- 
сальнасці крыві крывацёк спыняецца самастойна. 

Змешаны крывацёк назіраецца пры адначасовым ранен- 
ні артэрый і вен. Гэты від крывацёку характэрны пры па- 
шкоджаннях печані, селязёнкі, нырак. Сасуды ўнутраных 
органаў не спадаюцца, таму самастойнага спынення такога 
крывацёку амаль ніколі не адбываецца. 

У залежнасці ад таго, куды выцякае кроў з пашкоджа- 
нага сасуда, адрозніваюць крывацёкі вонкавыя і ўнутраныя. 
Пры вонкавым крывацёку кроў выцякае з раны ці нату- 
ральных адтулін цела чалавека, пры ўнутраным -- збіраец- 
ца ў тканках і замкнутых поласцях цела. 

Спосабы спынення крывацёку. Каб пазбегнуць значнай 
страты крыві, неабходна хутка спыніць крывацёк і ўзнавіць 
аб'ём страчанай крыві. Першая медыцынская дапамога для 
часовага спынення вонкавага крывацёку -- пальцавае пры- 
цісканне сасуда, фіксаванае згібанне канечнасці, накладанне 
сціскальнай павязкі, жгута ці закруткі. 

Прыцісканне пашкоджанай артэрыі на працяжэн- 
ні -- гэта сцісканне артэрыі вышэй месца пашкоджання. 
Пальцавае прыцісканне сасуда да падлеглых касцявых утва- 
рэнняў забяспечвае хуткае спыненне крывацёку, што дазва- 

ляе выгадаць чае для спынення крывацёку іншымі спосаба- 
мі. Для кожнага буйнога артэрыяльнага ствала ёсць тыповыя 
месцы, дзе робяць пальцавыя прыцісканні (рыс. б). 


Рыс. 6. Месцы прыціскання 
артэрый: 

1 -- скроневай; 

2 -- патылічнай; 

З -- сківічнай; 

4 -- соннай; 

5 -- падключычнай; 
6 -- падпахавай; 

7 -- плечавой; 

8 -. прамянёвай; 

9 -- локцевай; 
10-11 -- сцегнавой; 
12-13 -- вялікагалёначнай 





Згібанне канечнасці з фіксацыяй выкарыстоўваецца 
пры крывацёку з раны каля асновы канечнасці. Пры ранен- 
ні перадплечча ці галёнкі канечнасць фіксуюць у локце- 
вым ці каленным суставе; пляча -- руку заводзяць, колькі 
магчыма, за спіну і фіксуюць; бядра -- нагу згібаюць у таза- 
сцегнавым і каленным суставах і фіксуюць у прыведзеным 
да жывата становішчы (рыс. "). 

Рыс. 7. Спыненне крывацёку пры раненні канечнасці шляхам 
максімальнага яе згібання 


Сціскальная павязка робіцца пры вянозным крывацёку 
1 пашкоджаннях невялікіх артэрый. На рану накладаюць 
некалькі слаёў марлі, зверху тоўсты камяк ваты і туга бін- 
туюць (рыс. 98), на павязку кладуць ёмістасць з лёдам (ха- 
лоднай вадой) і ўмераны груз (мяшочкі з пяском). Канеч- 
насць павінна быць прыўзнятай. Сціснутыя павязкай па- 
шкоджаныя сасуды могуць затрамбавацца, таму гэты спосаб 
часовага спынення крывацёку павінен быць кароткача- 
совым. 


Рыс. 8. Спыненне крывацёку 
пры дапамозе сціскальнай 
павязкі 

КЕроваспыняльны жгут выкарыстоўваюць па строгіх 
паказаннях, калі іншыя метады неэфектыўныя. Абсалютнае 
паказанне -- траўмы вышэй каленнага і локцевага суставаў 
з пашкоджаннем магістральных сасудаў. Адносныя пака- 
занні -- адрывы, працяглае сцісканне канечнасці, калі жгут 
выкарыстоўваецца для папярэджання другаснага крыва- 
цёку. Яго накладваюць вышэй месца крывацёку і па магчы- 
масці бліжэй да раны (рысе. 9). 

Паслядоўнасць і правілы накладання жгута: месца на- 
кладання жгута абкручваюць некалькімі слаямі бінта, жгут 
расцягваюць і робяць 2--3 абароты вакол канечнасці па 
падкладзеным бінце; канцы жгута замацоўваюць ланцуж- 
ком і кручком; канечнасць павінна быць перацягнутай да 
поўнага спынення крывацёку 1 знікнення пульсу; на жгут 
павязку накладаць забараняецца; пасля накладання жгута 
ўводзяць абязбольваючы прэпарат; час, калі быў накладзе- 
ны жгут, указваецца ў запісцы, якую прымацоўваюць да 
адзення пацярпелага. 

Замест жгута можа выкарыстоўвацца закрутка з пад- 
ручных сродкаў (рэмень, ручнік, тоўстая вяроўка). Іх свабод- 

















Рыс. 9. Тэхніка накладання стандартнага жгута 

на завязваюць вакол канечнасці і робяць пятлю. У пятлю 
ўстаўляюць кусок палкі, адвёртку і інш., закручваюць яе, 
пакуль не спыніцца крывацёк, выкарыстаны прадмет на- 
дзейна фіксуюць. Каб пазбегнуць ушчамлення і траўміра- 
вання скуры пры закручванні, пад утвораны вузел заво- 
дзяць тоўстую падкладку. Правілы накладання закруткі 
аналагічныя правілам накладання жгута. 

Жтгут (закрутку) дазваляецца трымаць на ніжняй канеч- 
насці не больш як 2 г, на верхняй -- 1,5 г у летні час, а 
зімой -- 1 г. Парушэнне вызначаных тэрмінаў можа выклі- 
каць неабарачальныя змены і змярцвенне канечнасці. Калі 
эвакуацыя затрымліваецца, то пасля заканчэння крытыч- 
нага тэрміну трэба для частковага ўзнаўлення кровазвароту 
ў канечнасці жгут (закрутку) зняць або аслабіць на 10-- 
15 мін, затым зноў накласці вышэй ці ніжэй таго месца, 
дзе ён быў. Артэрыяльны крывацёк на гэты тэрмін папярэ- 
джваюць пальцавым прыцісканнем артэрыі на праця- 
жэнні. 

Крывацёк у дзяцей у большасці выпадкаў спыняецца 
пасля накладання сціскальнай павязкі. Жгуты для дзяцей 
выкарыстоўваюцца больш эластычныя, чым для дарослых. 
Накладаюць іх у выключных выпадках не больш чым на 
гадзіну летам і на паўгадзіны зімой, таму што такі прыём 
часта выклікае пашкоджанне тканак. Неабходна мець на 
ўвазе і тое, што накладанне жгута дзецям іншы раз пры- 
водзіць да паніжэння адчувальнасці і рухальнай функцыі 
канечнасцей. Дзецям да трох гадоў накладаюць толькі 
сціскальную павязку. Поўнае спыненне крывацёку ажыц- 
цяўляецца толькі ў лячэбных установах. 


Пытанні для паўтарэння 


1. Што такое рана? 

2. Раскажыце пра класіфікацыю ран. 

3. Дайце характарыстыку кожнаму віду ран. 

4. Якія ўскладненні могуць назірацца пры раненнях? 

5. Што такое пранікальныя і непранікальныя раненні? 

б. Раскажыце пра асаблівасці ран грудной клеткі, жывата. 

7. У якой паслядоўнасці ажыццяўляюцца прыёмы неадкладнай дапа- 
могі пры раненнях? 
8. Назавіце віды крывацёкаў і спосабы іх спынення. 
9. Пералічыце правілы накладання жгута і жгута-закруткі дарослым і 
дзецям. 
10. Якія ўскладненні могуць узнікнуць пры няправільным накладанні 
жгута? 


ПРАКТЫЧНЫЯ ЗАНЯТКІ 2 


Мэта заняткаў -- вывучыць правілы накладання кроваспыняльнага 
жгута (закруткі) на бядро і плячо. 

Аснашчэнне: жгут гумавы стандартны, сродкі для закруткі (шырокая 
лента з тканіны, падкладка з тоўстай тканіны, драўляны кіёчак), стол. 


Накладанне гумавага жгута. Паслядоўнасць выканання: 

е выбіраюць месца (умоўнае) накладання: вышэй раны, 
па магчымасці бліжэй да яе; жгут накладаюць на адзенне 
або пракладку з матэрыі; 

е расцягваюць жгут; 

е першы тур жгута накладаюць з моцным нацяжэннем, 
кожны наступны з мінімальным нацяжэннем; каб не ўшча- 
міць скуру, туры не перакрыжоўваюць; 

е свабодныя канцы жгута завязваюць або замацоўваюць; 

е пад апошні тур кладуць запіску з указаннем даты, 
часу, прозвішча і ініцыялаў асобы, якая выканала накла- 
данне жгута; 

е правяраюць правільнасць накладання жгута па спы- 
ненні крывацёку, знікненні пульсу, пабяленні канечнасці; 

е фіксуюць канечнасці, пацярпелага дастаўляюць у ля- 
чэбную ўстанову. 

Накладанне закруткі. Паслядоўнасць выканання: 

е закрутку накладаюць на пракладку вышэй раны, абво- 
дзяць вакол канечнасці адзін раз; 

е свабодны канец прасоўваюць праз спражку і зацяг- 
ваюць яго да канца, спражку замацоўваюць; 

е з дапамогай кіёчка закручваюць да той пары, пакуль 
крывацёк не спыніцца; 

е для ўтрымання канца закруткі кіёчак устаўляюць у 
пятлю з матэрыі. 


1.3. ПЕРАВЯЗАЧНЫ МАТЭРЫЯЛ. 
ПРАВІЛЫ НАКЛАДАННЯ ПАВЯЗАК 


Павязкі -. першы асноўны прыём дапамогі пры боль- 
шасці траўматычных пашкоджанняў у мірны і ваенны час. 
Пры правільным накладанні яны садзейнічаюць больш хут- 
кай папраўцы. Акрамя таго, накладанне павязкі станоўча 
ўздзейнічае на псіхалагічны стан хворага і тых, хто яго ак- 
ружае, таму што выклікае ў іх пачуццё палёгкі і заспака- 
ення, зрокава маскіруе ачаг пашкоджання ці захворвання. 
Неабходна памятаць, што дрэнна накладзеная павязка пры- 
носіць двайную пакуту -- ад раны ці паталагічнага працэсу, 
з аднаго боку, і няўдала аказанай дапамогі -- з другога. 

Павязка -- у вузкім сэнсе гэта перавязачны матэрыял, 
які выкарыстоўваецца для закрыцця ран. 

Павязкі выкарыстоўваюцца: 

е пры пашкоджанні мяккіх тканак і касцей, апёках і 

абмаражэннях; 

е для аховы пашкоджанай паверхні скуры, слізістай і 
падляжачых тканак ад высыхання, другаснага інфіцы- 
равання, механічнага і іншых вонкавых уздзеянняў; 

е з мэтай імабілізацыі, затрымання лекавых рэчываў, 
упітвання выдзяленняў з ран і хуткага іх зажыў- 
лення; 

е для часовага і канчатковага спынення крывацёку, фік- 
сацыі суставаў і адламаных касцей пры вывіхах і пе- 
раломах, для карэкцыі прыроджаных і набытых дэ- 
фармацый канечнасцей. 

Адрозніваюць наступныя віды павязак: 

е па ўласцівасцях выкарыстанага матэрыялу -- мяк- 
кую; зацвердзяваючую; цвёрдую; 

па прызначэнні -- умацавальную (лячэбную); сціс- 
кальную; імабілізацыйную (транспартную); лячэбную 
(гіпсавую); карыгіруючую (калі неабходна надаць па- 
шкоджанаму органу фізіялагічнае становішча); 

е па спосабе замацавання перавязачнага матэрыялу -- 
лейкапластырную; клеявую і хусцінкавую; прашча- 
падобную; Т-падобную; бінтавую; 

е па тыпе бінтавання -- кругавую, спіральную (змеепа- 
добную); перакрыжаваную крыжападобную (васьмі- 
падобную); коласападобную, чарапахавую; зваротную; 

е па характары і мэце імабілізацыі -- транспартную 
імабілізацыйную: мяккую, шынную (з выкарыстан- 
нем стандартных і імправізаваных шын), зацвердзя- 
ваючую імабілізацыйную (гіпсавую) шыну. 

У якасці перавязачнага матэрыялу выкарыстоўваюць 
марлю, гіграскапічную вату, баваўняную і трыкатажную тка- 
ніну і іншыя матэрыялы, якія добра ўпітваюць з раны кроў 
і гной, лёгка стэрылізуюцца. З перавязачнага матэрыялу 
рыхтуюць пакеты перавязачныя медыцынскія, бінты стэ- 
рыльныя і нестэрыльныя, сурвэткі, павязкі розных памераў. 
З лячэбнай мэтай з марлі або сурвэтак для аперацыйных і 
перавязачных робяць таксама марлевыя шарыкі, тампоны, 
палоскі і інш. Пры адсутнасці ці недахопе табельных пе- 
равязачных еродкаў выкарыстоўваюць падручныя сродкі 
(просціны, кашулі, кавалкі тканіны і інш.) рознай велі-чыні, 
канцы ў якіх надразаюць для атрымання тасёмак (рыс. 10). 

Перавязачным матэрыялам могуць служыць медыцын- 
скія бінты эластычныя і сеткавата-трубчастыя, прызнача- 
ныя для фіксацыі павязак на любым участку цела. Бінты 
эластычныя ўяўляюць сабой трубку (рукаў) з сеткаватага 
трыкатажу, зробленага з эластычнай ніткі. Дзякуючы вялі- 
кай расцяжнасці яны шчыльна аблягаюць любую частку 
цела, нават са складанымі контурамі, не выклікаюць пры 
гэтым парушэнняў кровазвароту, не абмяжоўваюць рухо- 
масць суставаў, пры падразанні і частковым выразанні не 
распускаюцца, захоўваюць эластычныя ўласцівасці пасля 
мыцця і стэрылізацыі. 

Рыс. 10. Павязка з падручных сродкаў: 
а -- на спіну; б -- на бядро; в -- на ступню 


Накладанне павязкі з сеткавата-трубчастых бінтоў 
значна скарачае час, патрэбны для выканання гэтай працэ- 
дуры. Методыка накладання такіх бінтоў наступная: унутр 
бінта прасоўваюць кісці (пальцы) абедзвюх рук, расцяг- 
ваюць яго і надзяваюць на патрэбны ўчастак. Пасля таго 
як рукі (пальцы) выцягнулі, бінт шчыльна аблягае цела і 
надзейна фіксуе перавязачны матэрыял. Сеткавата-труб- 
частыя бінты бываюць сямі памераў -- адпаведна аб'ёму 
розных частак цела. 

Для аказання першай медыцынскай дапамогі шырока 
выкарыстоўваюць таксама перавязачныя медыцынскія 
пакеты. [Індывідуальны перавязачны пакет -- гатовая па- 
вязка з бінту, вельмі зручная для аказання першай дапамогі 
(гл. рыс. 11). Пакеты стэрыльныя, іх можна накладваць на 
рану амаль у любых умовах. Пакет складаецца са скаткі 
бінта, да свабоднага канца якога прышыта ватна-марлевая 
падушачка. Паміж скаткай і падушачкай на бінце ёсць дру- 
гая такая падушачка; яе можна перасоўваць у любы бок. 


Образовательный портал уму.аёч.Бу/ Национальный институт образования 


30 Раздзел 1. ПЕРШАЯ МЕДЫЦЫНСКАЯ ДАПАМОГА 





Рыс. 11. Пакет перавязачны індывідуальны: 


а -- ускрыванне знешняй абалонкі пакета; б -- пакет перавязачны 
ў разгорнутым выглядзе: 1 -- нерухомая марлевая падушачка; 
2 -- рухомая падушачка; 3 -- бінт; 4 -- каляровыя ніткі 


У камплект акрамя перавязачнага матэрыялу ўваходзіць 
шпілька. Увесь перавязачны матэрыял знаходзіцца ў перга- 
ментнай паперы і прарызіненым мяшочку, які працяглы 
час забяспечвае яго стэрыльнасць. Пры выкарыстанні па- 
кета неабходна прытрымлівацца асноўнага правіла -- не да- 
кранацца да таго боку матэрыялу, які будзе накладзены на 
рану. Пакет трымаюць у левай руцэ, правай рукой рэзка 
адрываюць надрэзаны край мяшочка і дастаюць загорнуты 
ў пергаментную паперу перавязачны матэрыял. Паперу 
асцярожна разгортваюць, левай рукой бяруць канец бінта 
з ватна-марлевай падушачкай, адзначаны каляровай ніткай, 
правай -- скатку бінта, руку хутка разводзяць у бакі. Адрэ- 
зак бінта з падушачкамі на ім нацягваецца, падушачкі на- 
кладваюць на рану і замацоўваюць накручваннем бінта. 
Пры навылётным раненні адну падушачку накладваюць на 
ўваходную, другую -- на выхадную адтуліны раны. Канцы 
бінта замацоўваюць шпількай. 

Рыс. 12. Павязка на галаву ў выглядзе «чапца» 


Правілы накладання павязак. Пры накладанні павязкі 
хворы павінен знаходзіцца ў найбольш зручным для гэтага 
становішчы, каб пазбегнуць узмацнення болю. Параненыя 
часткі цела, асабліва канечнасці, павінны быць ў такім 
становішчы, у якім яны будуць пасля накладання павязкі. 
Непрыгоднай з'яўляецца, напрыклад, павязка, накладзеная 
на локцевы сустаў у разгорнутым становішчы, калі хворы 
будзе насіць руку на перавязі, ці павязка, накладзеная на 
сагнуты каленны сустаў, калі хворы будзе хадзіць, і інш. 
Таму пры накладанні павязкі канечнасці надаюць такое 
становішча, якое з фізіялагічнага боку найбольш выгаднае 
і дазваляе хутка ліквідаваць частковую нерухомасць і за- 
бяспечыць здавальняючае функцыянаванне канечнасці. 

Пры траўмах галавы найбольш часта ўжываюць простую 
і надзейную бінтавую павязку-чапец (рыс. 12). Кавалак 
вузкага бінта даўжынёй да 1 м накладаюць на цемянную 
вобласць сярэдняй яго часткай. Канцы бінта наперадзе вуш- 
ных ракавін апускаюць уніз, іх утрымлівае ў нацягнутым 
стане сам хворы або памочнік. Пасля накладання павязкі 
гэты бінт выкарыстоўваюць як замацавальную завязку. Ва- 
кол галавы праз лобную і патылічную вобласць накладаюць 
два кругавыя туры асноўнага бінта. Давёўшы трэці тур да 
бінта-завязкі, асноўны бінт абводзяць вакол яго, пасля чаго 
вядуць праз патылічную воблаець да процілеглага канца 

завязкі. Тут бінт зноў абводзяць вакол завязкі і накладаюць 
на лобна-цемянную вобласць з такім разлікам, каб на 2/3 
закрыць кругавы бінт. Перакладаючы бінт штораз праз за- 
вязку ў напрамку да цемені, паступова закрываюць увесь 
звод чэрапа. Канец бінта прывязваюць да адной з завязак, 
пасля чаго пад падбародкам з некаторым нацяжэннем злу- 
чаюць канцы бінта-завязкі. 

Павязкі на ніжнюю канечнасць накладаюць пры сагну- 
тых пад невялікім вуглом каленным суставе і пад прамым 
вуглом ступні. 

Павязку на руку накладаюць, сагнуўшы руку пад пра- 
мым вуглом у локцевым суставе і некалькі разагнуўшы 
ў прамянёвазапясцевым. Пальцы кісці фіксуюць у крыху 
сагнутым становішчы, калі 1-ы палец супрацьпастаўлены 
ўсім астатнім. Пры накладанні павязкі неабходна сачыць 
за выразам твару хворага і не прычыняць яму сваімі руха- 
мі новых болевых адчуванняў. Калі павязка непакоіць хво- 
рага, трэба аслабіць яе або змяніць напрамак тураў бінта. 
Бінтаваць варта дзвюма рукамі з папераменным закручван- 
нем скаткі бінта вакол пашкоджанай часткі цела і выпро- 
стваннем свабоднай рукой тураў бінта. Падчас накладан- 
ня павязкі бінт неабходна раскручваць злева направа, га- 
лоўка бінта будзе нібы скочвацца з тураў. Кожны наступ- 
ны тур павінен закрываць 1/2 або 2/3 шырыні папярэд- 
няга. Накладзеная павязка не павінна парушаць крова- 
зварот у канечнасці. Прыметы парушэння -- бледнасць ску- 
ры ніжэй павязкі і з'яўленне сінюшнасці, пачуццё знямення 
або пульсуючага болю і інш. Такую павязку неабходна не- 
адкладна выправіць або накласці новую. Завязваць канец 
бінта або фіксаваць яго шпількай трэба над здаровай част- 
кай цела. 

Павязку на адзін палец (рыс. 13, а) пачынаюць накла- 
даць хадамі ў вобласці запясця, затым бінт вядуць напе- 
ракое праз тыл кісці да кончыка пальца, спіральнымі пава- 
ротамі ўвіваюць увесь палец, праз тыл кісці вядуць на за- 
пясце і замацоўваюць. Павязку на кісць (рыс. 13, б) пры 


Образовательный портал уму.адц.Бу/ Национальный институт образования 


1.3. Перавязачны матэрыял. Правілы накладання павязак 33 


пашкоджаннях далоневай і тыльнай паверхні выконваюць 
крыжападобна. Накладанне павязкі пачынаюць з фіксу- 
ючага ходу на запясце, а далей па тыле кісці на далонь. 
Павязку на перадплечча (рыс. 13, в) з прычыны нераўна- 
мернасці яго таўшчыні накладаюць спіральна з перагібамі. 
Спачатку робяць 2--3 кругавыя хады, затым хады ідуць у 
касым напрамку (спіральна), толькі часткова, на 2/3 пры- 
крываючы папярэдні ход. Пры неабходнасці можна рабіць 
перагібы. Павязку на локцевы сустаў (рыс. 13, г) пачы- 





Рыс. 13. Павязкі на верхнюю канечнасць: 
а -- на адзін палец; б -- на кісць; в -- на перадплечча; 
г -- на локцевы сустаў; д -- на плечавы сустаў 

наюць 2- З хадамі бінта праз лакцявую ямку і далей спі- 
ральнымі хадамі, папераменна чаргуючы іх на перадплеччы 
і плячы з перакрыжаваннем у лакцявой ямцы. Павязку 
на плечавы сустаў (рыс. 13, д) пачынаюць накладаць ад 
здаровага боку з падпахавай ямкі па грудзях спераду і вон- 
кавай паверхні пашкоджанага пляча ззаду праз падпахавую 
ямку на плячо і далей па спіне праз здаровую падпахавую 
ямку на грудзі. Туры паўтараюць, пакуль не закрыецца ўвесь 
сустаў. Замацоўваюць канец бінта на грудзях шпількай. 


Пытанні для паўтарэння: 


1. Што такое павязка? 

2. Пералічыце правілы накладання павязак. 

3. Дайце характарыстыку бінтавым павязкам. 

4. Раскажыце пра індывідуальны перавязачны пакет і правілы карыс- 
тання ім. 


ПРАКТЫЧНЫЯ ЗАНЯТКІ З 


Мэта заняткаў -- вывучыць правілы ўскрывання індывідуальнага пе- 
равязачнага пакета; вывучыць правілы накладання першаснай асеп- 
тычнай павязкі - на галаву «чапцом», на перадплечча, локцевы, га- 
лёнкаступнёвы суставы. 

Аснашчэнне: індывідуальныя перавязачныя пакеты, стол; перавязачны 
матэрыял (бінты ўмоўна стэрыльныя). 


Паслядоўнасць ускрывання індывідуальнага 

перавязачнага пакета: 

е пакет ускрываюць, трымаючы ў левай руцэ, вымаюць 
шпільку і прыкладваюць да сваёй вопраткі, не зашпіль- 
ваючы; чахол пакета кладуць на стол вонкавым бокам; 

е разгортваюць падушачкі, не парушаючы стэрыльнасці 
паверхняў, якія сутыкаюцца з рукой (не прашытых каля- 
ровымі ніткамі); 

е ускрыванне пакета лічыцца выкананым, калі пакет 
разгорнуты і канец бінта знаходзіцца ў левай руцэ, а скатка 
бінта -- у правай. 

Паслядоўнасць выканання павязкі на галаву «чапец»: 

е бінт замацоўваюць вакол галавы некалькімі цыркуляр- 
нымі турамі; 

е утрымліваючы бінт пальцамі, перагібаюць яго ў воб- 
ласці пераносіцы і вядуць удоўж патыліцы; 

е падоўжны тур бінта замацоўваюць цыркулярным 
турам; 

е зноў перагібаюць бінт і накіроўваюць яго ўдоўж, за- 
крываючы папярэдні тур на 1/2 або 2/3; 

е гэты тур замацоўваюць цыркулярным турам; 

е такім чынам чаргуюць падоўжныя і цыркулярныя 
туры, пакуль галава не будзе пакрыта турамі (гл. рыс. 12). 

Паслядоўнасць выканання павязкі на перадплечча: 

е праводзяць 2- З кругавыя туры; 

е затым туры ідуць у касым напрамку, на 2/3 прыкры- 
ваючы папярэдні ход; з-за нераўнамернасці таўшчыні пе- 
радплечча робяць перагібы (гл. рыс. 13). 

Паслядоўнасць выканання павязкі на локцевы сустаў: 

е замацавальны тур робяць на ніжняй траціне пляча; 

е праводзяць бінт з локцевага згіба на перадплечча, пры- 
крываючы на 2/3 папярэдні; 

е бінтуюць да поўнага прыкрыцця локцевага сустава; 

е праводзяць апошні тур праз локцевы сустаў і завяз- 
ваюць бінт у локцевым згібе (гл. рыс. 19). 

Паслядоўнасць выканання павязкі на галёнкаступнёвы сустаў: 

е замацавальны тур праводзяць вышэй шчыкалаткі; 

е наўскос спускаюць бінт праз тыл ступні і выконваюць 
тур вакол ступні; падымаючы ўверх бінт, перасякаюць па 
тыльнай паверхні ступні папярэдні тур і абводзяць вышэй 
шчыкалатак, вакол галёнкаступнёвага сустава; 

е паўтараюць туры некалькі разоў. 

1.4. ЗАКРЫТЫЯ ПАШКОДЖАННІ 


Да закрытых пашкоджанняў тканак і органаў адносяцца 
пашкоджанні, якія не суправаджаюцца парушэннем цэлас- 
насці скурнага покрыва і бачных слізістых абалонак. Ад- 
розніваюць: закрытыя пашкоджанні мяккіх тканак полас- 
цевых органаў, касцей і суставаў. Ад сілы, з якой прычы- 
нена траўма, напрамку і працягласці яе ўздзеяння, плошчы 
траўміраванага ўчастка цела, стану арганізма і іншых фак- 
тараў залежыць цяжкасць пашкоджання. Вызначаюць на- 
ступныя асноўныя віды закрытых пашкоджанняў: удар, 
расцяжэнне, разрыў і вывіх. 

Удар -- найбольш частае закрытае механічнае пашко- 
джанне тканак і органаў, выкліканае кароткачасовым уз- 
дзеяннем на паверхню цела цвёрдага прадмета без пару- 
шэння анатамічнай цэласнасці скуры, тканак, слізістых аба- 
лонак і органаў. Такое пашкоджанне звычайна ўзнікае пры 
ўздзеянні цвёрдага прадмета, які мае значную паверхню і 
невялікую кінетычную энергію, а таксама пры падзенні 
цела на цвёрдую паверхню. Для ўдару характэрны нечака- 
насць, хуткаець і кароткачасоваесць уздзеяння траўматыч- 
нага фактару. Удары ў большасці выпадкаў носяць мясцо- 
вы характар. 

Для ўдару характэрны мясцовыя і агульныя сімптомы. 
Да мясцовых сімптомаў адносяцца: боль рознай сілы і пра- 
цягласці; прыпухласць у вобласці ўдару; сіняк, кровазліццё, 
якія ўзніклі ў выніку разрыва крывяносных сасудаў; пару- 
шэнне функцыі пашкоджанай часткі цела. Пры моцных і 
шырокіх закрытых пашкоджаннях узнікаюць і агульныя 
сімптомы, характэрныя для гэтага віду пашкоджанняў: па- 
вышэнне тэмпературы цела, парушэнне сну і апетыту, пры- 
меты малакроўя, часам развіваецца шок. Моцны боль уз- 
нікае пры ўдарах надкосніцы, вонкавых палавых органаў, 
вялікіх нервовых ствалоў і спляценняў. 

Першая медыцынская дапамога пры ўдарах -- накла- 
данне сціскальнай павязкі, холаду (ёмістасць з лёдам на 
40- 50 мін, з перапынкам на 10- 15 мін), што спрыяе па- 

мяншэнню або спыненню кровазліцця, болю і інш. Для па- 
ляпшэння адтоку крыві і лімфы пашкоджаную канечнасць 
крыху прыўздымаюць. Пры ўдарах значных па плошчы 
тканак можа ўзнікнуць моцны боль, які патрабуе ўвядзення 
абязбольваючых сродкаў і правядзення імабілізацыі. 

З 2- 3-га дня праводзяць лячэнне, накіраванае на знік- 
ненне кровазліцця. З гэтай мэтай праводзяць цеплавыя пра- 
цэдуры (сагравальныя паўспіртавыя або масляныя кампрэ- 
сы, цёплыя грэлкі, цёплыя водныя ванны з тэмпературай 
36,5- 87 “»С). Пры ўдары з кровазліццём у мышцы і суста- 
вы накладаюць кампрэсы з лекавымі рэчывамі, назначаюць 
фізіятэрапеўтычнае лячэнне. Пры наяўнасці гематомы (кры- 
вяной пухліны) паказаны пункцыя і адемоктванне крыві, 
увядзенне антыбіётыкаў. 

Расцяжэнне -- гэта надрыў тканак з захаваннем іх ана- 
тамічнай цэласнасці. Пры разрыве тканак анатамічная цэ- 
ласнасць не захоўваецца. Расцяжэнням і разрывам часцей 
за ўсё падвяргаюцца звязкі сухажылляў і мышцы. Такія 
траўмы ўзнікаюць паеля рэзкага і хуткага скарачэння тка- 
нак і органаў або празмернага іх расцяжэння, напрыклад 
пры падняцці цяжару, падчас бегу, у выніку ўдару тупым 
прадметам і інш. 

Сімптомы пры расцяжэннях і разрывах тканак тыя ж, 
што і пры ўдарах, але маюць больш ярка выражаны харак- 
тар. Першая медыцынская дапамога пры расцяжэннях і 
разрывах такая ж, як і пры ўдарах. 

Лечаць расцяжэнні гэтак жа, як і ўдары, але цеплавыя 
працэдуры назначаюць праз 3--5 дзён пасля траўмы. Пры 
разрыве тканак праводзіцца імабілізацыя. Поўны разрыў 
сухажылляў, мышцаў патрабуе хірургічнага ўмяшання: на- 
кладання швоў і гіпсавай павязкі на 2--3 тыдні. 

Вывіх -- стойкае зрушэнне сустаўных канцоў касцей за 
межы іх нармальнай рухомасці. Адрозніваюць вывіхі поў- 
ныя (сустаўныя паверхні не датыкаюцца адна з другой) і 
няпоўныя (сустаўныя паверхні датыкаюцца часткова). 

У залежнасці ад паходжання вывіхі дзеляцца на пры- 
роджаныя і набытыя. Першыя ўзнікаюць ва ўлонні маці 

ў выніку няправільнага або недастатковага развіцця сустаў- 
ных паверхняў, набытыя часцей за ўсё з'яўляюцца вынікам 
траўм. Траўматычныя вывіхі складаюць 80-90 Ус усіх вы- 
падкаў вывіхаў з найбольш частай лакалізацыяй у плеча- 
вым і локцевым суставах. Часцей за ўсё яны выклікаюцца 
знешнім уздзеяннем сілы, радзей -- празмерным скара- 
чэннем мышцаў. 

Для любых вывіхаў характэрны: боль у суставе, які па- 
вялічваецца падчас руху або абмацванні сустава; вымуша- 
нае становішча канечнасці, характэрнае для кожнага віду 
вывіхаў; дэфармацыя ў вобласці сустава; парушэнне функ- 
цыі сустава; змяненне даўжыні канечнасці (часцей за ўсё 
ўкарачэнне). Акрамя таго, можа назірацца прыпухласць і 
балючасць. 

Неадкладная дапамога пры вывіхах уключае: 

е забеспячэнне спакою пашкоджанай канечнасці шля- 
хам яе імабілізацыі стандартнымі шынамі, фіксаваль- 
най павязкай або падручнымі сродкамі; 

е увядзенне абязбольваючых сродкаў; 

е прыкладанне холаду на вобласць сустава для памян- 
шэння крывацёку, ацёку, болю; 

е накладанне першаснай асептычнай павязкі на рану 
пры адкрытых траўматычных вывіхах; 

е тэрміновую транспарціроўку хворага ў лячэбную ўста- 
нову для ўпраўлення вывіху. 

Лячэнне накіравана на аднаўленне нармальнага стано- 
вішча касцей у суставе, захаванне іх у гэтым становішчы 
і максімальна поўнае аднаўленне функцыі пашкоджанага 
сустава. 


Пытанні для паўтарэння 


1. Пералічыце закрытыя пашкоджанні мяккіх тканак. 

2. Дайце характарыстыку кожнаму віду закрытых пашкоджанняў мяккіх 
тканак. 

3. Раскажыце пра неадкладную дапамогу пры ўдарах, расцяжэннях, 
вывіхах. 

Пералом -- поўнае або частковае парушэнне цэласнасці 
косці пад уздзеяннем механічнай сілы або хваробы. 

У залежнасці ад паходжання адрозніваюць пераломы 
прыроджаныя і набытыя. Прыроджаныя пераломы часцей 
за ўсё ўзнікаюць у выніку захворванняў касцей шкілета 
плода. Набытыя пераломы бываюць траўматычныя, пры 
якіх пашкоджваецца здаровая косць, і паталагічныя, калі 
косць пашкоджана хваробай (туберкулёз, астэапароз і інш.). 
Акрамя таго, сярод гэтых груп адрозніваюць адкрытыя і за- 
крытыя пераломы (рыс. 14). Адкрытым называюць пера- 
лом, калі пад уздзеяннем вострага абломка косці паруша- 
ецца цэласнасць скуры. Пры закрытым пераломе скурныя 
покрывы і слізістыя абалонкі не пашкоджваюцца. Клініч- 
нымі прыметамі пераломаў з'яўляюцца дэфармацыя косці, 
паталагічная рухомасць, укарачэнне канечнасці, крэпітацыя 
(хруст абломкаў касцей), боль на месцы пералому, не- 
нармальнае становішча канечнасці, пухліна, ацёк і крова- 
зліццё і інш. 


Рыс. 14. Віды 
пераломаў: 

а -- закрыты 
пералом касцей 
перадплечча; 

б -- адкрыты 
пералом касцей 
галёнкі 

Пашкоджанні чэрапа і галаўнога мозга ўзнікаюць у вы- 
ніку механічнага ўздзеяння на іх. Чэрапна-мазгавыя траў- 
мы дзеляцца на адкрытыя і закрытыя. Закрытылі траўма- 
мі галавы і чэрапа называюць пашкоджанні, пры якіх не 
парушана цэласнасць мяккіх тканак чэрапа або ёсць іх 
пашкоджанне без парушэнняў цэласнасці надчарапной злу- 
чальна-тканнай абалонкі (апанеўрозу). Адкрытылі чэрапна- 
мазгавымі траўмамі з'яўляюцца пашкоджанні мяккіх тка- 
нак галавы з пераломамі касцей чэрапа і парушэннем цэ- 
ласнасці апанеўрозу. 

Да закрытых траўм галаўнога мозга адносяцца страсен- 
не, удар і сцісканне. Страсенне галаўнога мозга -- гэта 
функцыянальныя парушэнні клетак галаўнога мозга без іх 
анатамічнага пашкоджання. Яно ўзнікае пры хуткім сіла- 
вым уздзеянні (напрыклад, ударнай паветранай або вадзя- 
ной хваляй), пры ўдары па галаве тупым цвёрдым прадме- 
там, падзенні прадметаў з вышыні на галаву. Пры механіч- 
ным уздзеянні на галаўны мозг у ім адбываюцца змяненні, 
якія прыводзяць да парушэнняў перадачы нервовых ім- 
пульсаў. Страсенне галаўнога мозга звычайна праяўляецца 
стратай прытомнасці рознай працягласці, ад некалькіх імг- 
ненняў да некалькіх мінут. Адзначаюцца галаўны боль, 
млоснасць, часам ірвота, пацярпелы часта не памятае абста- 
він, якія папярэднічалі траўме, і самога моманту яе наня- 
сення (рэтраградная амнезія). Характэрны збяленне або 
пачырваненне твару, часты пульс, агульная слабасць, павы- 
шаная патлівасць. Усе гэтыя сімптомы паступова знікаюць 
на працягу 7--10 дзён. Аднак магчымы і цяжэйшыя формы 
страсення галаўнога мозга, якія праходзяць з адпаведнымі 
клінічнымі прыметамі і метадамі лячэння. 

Удар галаўнога мозга -- цяжкая форма пашкоджання 
мазгавога рэчыва на абмежаваным участку. Пры ўдары 
мозга назіраюцца сімптомы страсення мазгавога рэчыва, 
ачаговыя неўралагічныя сімптомы: парушэнне рухальнай 
функцыі чалавека, адчувальнасці частак цела, мімікі, маў- 
лення і слыху. 

Пры цяжкай форме страсення і ўдары галаўнога мозга 
першая дапамога заключаецца ў своечасовай і асцярожнай 

эвакуацыі пацярпелых на насілках з паваротам галавы ў 
бок у найбліжэйшую лячэбную ўстанову. Добра палажыць 
халодны кампрэс або лёд на галаву. 

Сцісканне галаўнога мозга сустракаецца ў 90 Ус пацяр- 
пелых на фоне ўдару. У першай фазе сціскання прытом- 
насць захоўваецца, могуць назірацца лёгкі галаўны боль, 
нязначная млоенасць. Апошнім фазам адпавядаюць агуль- 
ныя і ачаговыя неўралагічныя сімптомы: страта прытом- 
насці, галаўны боль, млоснасць, ірвота, затарможанасць 
нервовай сістэмы і інш. 

Закрытыя пераломы касцей зводу і асновы чэрапа 
ўзнікаюць пры ўдары па галаве тупым цвёрдым прадме- 
там або пры падзенні з вышыні на галаву. Для пералому 
касцей асновы чэрапа характэрны: сіняк вакол вока (сімп- 
том «акуляраў»), а таксама выдзяленне крыві, мазгавой вад- 
касці з носа, вушных праходаў. Магчымы пашкоджанні чэ- 
рапна-мазгавых нерваў. 

Пашкоджанне пазваночніка адносіцца да цяжкіх траўм 
апорна-рухальнага апарата. Пераломы пазваночніка ўзні- 
каюць у выніку непрамой траўмы (пры падзенні з вышыні 
на ногі, ягадзіцы, галаву) і прамой траўмы (удар у вобласць 
пазваночніка). Пераломы могуць быць закрытыя і адкры- 
тыя, адзіночныя і множныя, пранікальныя і непранікаль- 
ныя, агнястрэльныя і неагнястрэльныя. У залежнасці ад 
узроўню пашкоджання адрозніваюць траўмы шыйнага, 
груднога, паяснічна-крыжавога аддзелаў спіннога мозга і 
хвастца ў ніжнім аддзеле пазваночніка. Сярод закрытых 
траўм спіннога мозга адрозніваюць страсенне, удар і сціс- 
канне. 

Для страсення спіннога мозга характэрны наступныя 
сімптомы: пры лёгкай ступені ў пацярпелых назіраюцца 
слабасць, паніжаецца адчувальнасць ніжніх канечнасцей, 
магчымы парушэнні мочаспускання і дэфекацыі. Пры 
больш цяжкіх пашкоджаннях страчваецца адчувальнасць 
ніжэй месца траўмы, затрымліваюцца мочаспусканне і дэ- 
фекацыя. 

Пры ўдарах спіннога мозга магчыма ўзнікненне кро- 
вазліцця ў мазгавое рэчыва, парушэнне анатамічнай цэлас- 

насці, што суправаджаецца адпаведнай неўралагічнай сімп- 
таматыкай (паралічы, страта адчувальнасці ніжэй месца 
траўмы, затрымка мочаспускання і дэфекацыі). 

Сцісканне спіннога мозга можа быць утворана касця- 
вымі абломкамі пазванкоў, ацёкам, гематомай і спалучэннем 
гэтых прычын. У пацярпелых назіраюцца паралічы, пару- 
шэнне адчувальнасці ніжэй месца траўмы, расстройствы 
мочаспускання і дэфекацыі. 

Пры поўных разрывах спіннога мозга назіраецца ад- 
сутнасць рухаў і адчувальнасці ніжэй месца траўмы, пару- 
шэнне функцый унутраных органаў, адсутнаець рэфлексаў. 
Чым вышэй знаходзіцца месца траўмы пазваночніка і спін- 
нога мозга, тым цяжэйшы стан пацярпелага. Пры пераломе 
ў верхнім шыйным аддзеле пазваночніка смяротнасць 
складае каля 85 “о, у верхнім грудным -- “6 “о, а ў ніжнім 
грудным і паяснічным аддзелах -- 50 “о. 

Ад правільна аказанай першай дапамогі пры пашко- 
джаннях пазваночніка ў далейшым залежыць здароўе 
чалавека. Пры пераломах пазваночніка нават невялікія зру- 
шэнні пазванкоў могуць выклікаць разрыў спіннога мозга, 
таму пацярпелага з падазрэннем на пералом катэгарычна 
забараняецца саджаць, ставіць на ногі. 

У выпадках пашкоджання мяккіх тканак ў вобласці 
пазваночніка пацярпеламу варта правесці накладанне сціс- 
кальнай павязкі, а пры раненнях -- першаснай асептычнай 
павязкі. Пацярпеламу неабходна стварыць спакой, пала- 
жыўшы яго на роўную цвёрдую паверхню (драўляны шчыт, 
дошкі, высоўнае задняе сядзенне аўтамабіля і інш.). Гэтыя ж 
прадметы выкарыстоўваюць для транспартнай імабілізацыі. 
Пры адсутнасці дошкі пацярпелага ў непрытомным стане 
транспарціруюць на насілках у становішчы лежачы на жы- 
ваце. 

У выпадку пералому шыйнага аддзела пазваночніка 
неабходна транспарціроўка на спіне з імабілізацыяй галавы, 
як пры пашкоджаннях чэрапа. Ва ўсіх выпадках пашко- 
джанняў транспарціроўку здзяйсняюць асабліва асцярожна, 
пастаянна ўтрымліваючы тулава пацярпелага на адным 
узроўні, не дапускаючы ніякага згібання пазваночніка. 

Траўмы грудной клеткі ў мірны час сустракаюцца асаб- 
ліва часта пры дарожна-транепартных здарэннях, аварый- 
ных сітуацыях на шахтах, будаўніцтве, пры падзенні з вы- 
шыні і інш. Пашкоджанні грудной клеткі бываюць закры- 
тыя і адкрытыя, пранікальныя і непранікальныя. Закрытыя 
траўмы ў сваю чаргу дзеляцца на: 1) закрытыя пашкоджан- 
ні мяккіх тканак (удар, страсенне, сцісканне); 2) закрытыя 
пашкоджанні мяккіх тканак і касцей грудной клеткі (гру- 
дзіны, рэбраў, ключыцы, лапаткі); 3) закрытыя пашкоджанні 
ўнутраных органаў. 

Удар і страсенне грудной клеткі ўзнікаюць пры ўздзе- 
янні ўдарнай хвалі падчае моцнага выбуху, удары тупым 
прадметам, пры аўтамабільных катастрофах, падзенні з вы- 
шыні і інш. Значных знешніх пашкоджанняў пры гэтым 
можа і не назірацца, а стан пацярпелага можа быць цяж- 
кім. Першая медыцынская дапамога ў гэтым выпадку за- 
ключаецца ў штучнай вентыляцыі лёгкіх, непрамым маса- 
жы сэрца і дастаўцы хворага ў лячэбную ўстанову. 

Пераломы грудзіны часцей сустракаюцца пры ўдары 
аб рулявое кола ў аўтамабільных аварыях і суправаджаюц- 
ца болем ў грудной клетцы, прыпухласцю, сіняком у воб- 
ласці пералома і касцявым хрустам. 

Магчымы расстройствы дыхання і сардэчнай дзейнасці. 

Пераломы рэбраў узнікаюць пры моцных прамых уда- 
рах у грудзі, падзенні з вышыні, сцісканні і інш. Для пера- 
лому рэбраў уласцівы рэзкі боль у вобласці пералома, які 
ўзмацняецца пры дыханні, кашлі і змяненні становішча 
цела. Множны пералом заўсёды небяспечны з-за ўзнікнен- 
ня нарастаючай дыхальнай недастатковасці. Першая дапа- 
мога заключаецца ў імабілізацыі рэбраў -- накладанні ту- 
гой цыркулярнай павязкі на грудную клетку з дапамогай 
бінта, ручніка, прасціны або кавалка тканіны. 

Пералом ключыцы характарызуецца болем у вобласці 
траўмы, парушэннем функцыі рукі на баку пашкоджання, 
прамацваннем краю абломкаў. Першая дапамога заснавана 
на фіксацыі рукі з дапамогай хусцінкавай павязкі і інш. 

Пералом касцей таза -- адна з найбольш цяжкіх касця- 
вых траўм, часта суправаджаецца пашкоджаннем унутра- 

Рыс. 15. Транспарціроўка пры пераломе касцей таза 


ных органаў і цяжкім шокам. Узнікае пры сцісканнях, пра- 
мых моцных ударах, падзенні з вышыні. Асноўным сімпто- 
мам траўмы з'яўляецца рэзкі боль у вобласці таза пры 
змене становішча таза і рухах канечнасцямі. Пры аказанні 
першай дапамогі неабходна надаць пацярпеламу становішча, 
пры якім радзей узнікае або ўзмацняецца боль. Хворага 
варта палажыць на роўную цвёрдую паверхню, ногі сагнуць 
у каленных і тазасцегнавых суставах, бёдры крыху развесці 
ў бакі (становішча жабы), пад калені пакласці тугі валік з 
падушкі (коўдры, курткі і інш.) вышынёй 25- 30 см. Транс- 
парціроўку ажыццяўляюць на насілках, шчыце, высоўным 
заднім сядзенні аўтамабіля (рыс. 15) у апісаным вышэй 
становішчы. 

Асаблівасці пераломаў у дзяцей і дарослых. Коесць 
утрымлівае каля 50 Ўо вады, 28 Ўо арганічных і 22 “о неар- 
ганічных рэчываў. Акрамя таго, у косці ўтрымліваюцца 
таксама ў рознай колькасці натрый, магній, калій, хлор і 
іншыя мікраэлементы. Перавага ў касцях у дзяцей арга- 
нічных рэчываў надае ім пругкасць і эластычнасць, што 
вызначае характар пералому (па тыпе зялёнай галінкі) і 
спрыяе хуткаму зрашчэнню. Змена суадносін у бок неар- 
ганічных рэчываў вядзе да развіцця ломкасці касцей (у па- 
жылых), больш частых пераломаў і запаволенага аднаў- 
лення касцявой тканкі. 

Траўматычны шок пры пераломах узнікае пры моцных 
болевых раздражненнях ў выніку нанясення траўмы. 

Па часе развіцця адрозніваюць першасны шок, які ўзні- 
кае адразу або праз 1--2 г пасля траўмы, і другасны шок, 

які з'яўляецца праз 4--24 г і пазней пасля траўмы. Апошні 
развіваецца ў выніку атрымання другаснай траўмы, дру- 
гаснага крывацёку, пераахаладжэння, атручэння арганізма 
прадуктамі распаду змярцвелых тканак, мікробнымі так- 
сінамі і інш. 

У клінічным працяканні першаснага шоку вылучаюць 
дзве фазы: фазу ўзбуджэння і фазу тармажэння. Для пер- 
шай фазы шоку характэрны рухальная ўзрушанасць хво- 
рага, бледнасць твару, неспакойны позірк, блытанасць думак. 
У фазе тармажэння пры захаванні прытомнасці адзнача- 
юцца прыгнечаны стан, поўная абыякавасць да ўсяго, што 
акружае, адсутнасць або рэзкае паніжэнне рэакцыі на боль, 
завостранасць рыс твару, ліпкі пот на скуры і інш. 

Траўматычны таксікоз -- адзін з найбольш цяжкіх вы- 
нікаў траўм, якія ўзнікаюць пры розных катастрофах, сты- 
хійных здарэннях, разбурэннях будынкаў і інш. Развіццё 
траўматычнага таксікозу абумоўлена парушэннем кровазва- 
роту ў сціснутых частках цела; сцісканнем і траўматызацы- 
яй нервовых ствалоў; разбурэннем тканак. Важным факта- 
рам з'яўляецца інтаксікацыя за кошт таксічных рэчываў, 
якія пачынаюць паступаць у кроў. Асаблівае значэнне мае 
мышачны пігмент -- міяглабін, які пашкоджвае тканку ны- 
рак і выклікае развіццё вострай нырачнай недастатковасці, 
якая суправаджаецца паніжаным выдзяленнем мачы, млос- 
насцю, ірвотай, слабасцю, затарможанасцю. 

Неадкладная дапамога пры траўматычным таксікозе 
ўключае накладанне тугой павязкі на канечнасць або жгута 
вышэй месца траўміравання, абязбольванне і хуткую да- 
стаўку пацярпелага ў лячэбную ўстанову. 


Пытанні для паўтарэння 


1. Што такое пералом? Якія бываюць пераломы? 

2. Раскажыце пра траўмы галавы, пазваночніка, грудной клеткі, касцей 
таза і неадкладную дапамогу пры іх. 

3. У чым асаблівасці пераломаў у дзяцей і дарослых? 

1.6. НЕАДКЛАДНАЯ ДАПАМОГА ПРЫ ПЕРАЛОМАХ 


Першая медыцынская дапамога пры пераломах аказва- 
ецца самім пацярпелым або сведкамі здарэння. У першую 
чаргу неабходна прадухіліць зрушэнне абломкаў касцей, каб 
пазбегнуць далейшага траўміравання імі прылеглых тканак, 
а таксама па магчымасці папярэдзіць посттраўматычныя 
ўскладненні. Даўрачэбная дапамога пры адкрытых перало- 
мах і крывацёку з раны прадугледжвае: спыненне крыва- 
цёку шляхам накладання сціскальнай павязкі або жгута; 
накладанне першаснай асептычнай павязкі на рану і абяз- 
больванне; імабілізацыю канечнасцей; вынас або вываз па- 
цярпелага ў лячэбную ўстанову. 

Сродкі імабілізацыі. Для забеспячэння нерухомасці 
пашкоджанай канечнасці або іншай часткі цела выкарыс- 
тоўваюць стандартныя, нестандартныя, імправізаваныя 
шыны. Стандартныя шыны бываюць сеткаватыя, лесвічныя 
(шыны Крамера), фанерныя, драўляныя (шыны Дзітэрыхса), 
пластмасавыя, пнеўматычныя (рыс. 16). Яны выкарыстоў- 
ваюцца пры пераломах касцей, значных пашкоджаннях 
мяккіх тканак, вялікіх крывяносных сасудаў, нерваў, пры 
значных апёках канечнасці, вывіхах. Пры адсутнасці стан- 
дартных шын для імабілізацыі можна выкарыстаць розны 
матэрыял (драўляныя рэйкі, брускі, тоўсты кардон, галінкі), 


























Рыс. 16. Сродкі імабілізацыі: 
а -- стандартныя шыны; б -- шына Дзітэрыхса; в -- пнеўматычныя 
шыны 

Рыс. 17. Стварэнне нерухомасці 
зламанай канечнасці метадам 
«нага да нагі» 





менш прыдатныя ў гэтым сэнсе прылады працы і прадме- 
ты ўжытку (палкі, лыжы, лапаты). Калі няма ніякіх пад- 
ручных сродкаў, самую прымітыўную імабілізацыю можна 
ажыццявіць, прыбінтаваўшы пашкоджаную верхнюю канеч- 
насць да тулава, а пашкоджаную ніжнюю канечнасць -- да 
непашкоджанай (рыс. 17). 

Правілы імабілізацыі. Пры правядзенні імабілізацыі 
фіксацыйнымі шынамі варта кіравацца наступнымі пра- 
віламі: 

е шына павінна быць зручнай для пацярпелага і не 

выклікаць у яго боль; 

е імабілізацыя павінна быць праведзена як мага раней; 

е пры наяўнасці раны яе варта закрыць асептычнай 

павязкай перад накладаннем шыны; 

е кроваспыняльны жгут накладваецца да правядзення 

імабілізацыі; 

е перад імабілізацыяй папярэдне мадэлююць шыну пад 

памер і форму пашкоджанай канечнасці; 

е шына не павінна моцна ціснуць на мяккія тканкі, са- 

суды, нервы, асабліва на касцявыя выступы; 

е пры пераломах доўгіх трубчастых касцей абавязкова 

фіксацыя 2-3 сумежных суставаў; 

Рыс. 18. Імабілізацыя 
пры пераломах касцей 
кісці 





е канечнасць неабходна імабілізаваць у сярэднім фізія- 

лагічным становішчы; 

е транспартную шыну прымацоўваюць да канечнасці 

бінтам, не парушаючы кровазвароту; 

е перад накладаннем шыны пацярпеламу ўводзяць 

абязбольваючыя сродкі. 

Накладанне шын пры пераломах касцей верхніх ка- 
нечнасцей. Пры пераломах касцей кісці і пальцаў імабі- 
лізацыю можна правесці сеткаватай або драўлянай шынай, 
іншым падручным матэрыялам. Шыну накладваюць на 
тыльную паверхню рукі ад канцоў пальцаў да верхняй 
трэці перадплечча. Далонь крыху згібаюць, кладуць у яе 
ватна-марлевы валік, затым прымацоўваюць шыну бінтом 
(рые. 18). 

Пры пашкоджанні касцей перадплечча верхні канец 
шыны кладуць на ўзроўні сярэдняй трэці пляча, а ніжні -- 
на ўзроўні канцоў пальцаў, далоневая паверхня кісці па- 
вернута ад тулава або ўверх (рыс. 19). 

Пры пераломах ключыцы для імабілізацыі можна выка- 
рыстаць палку, якую размяшчаюць гарызантальна на ўзроў- 
ні ніжніх вуглоў лапатак, а таксама ватна-марлевыя кольцы 
і павязку Дэзо (рыс. 20). 

Пры пераломах пляча шыну кладуць ад унутранага 
краю лапаткі здаровага боку, праз плечавы сустаў, уздоўж 
вонкавай паверхні плечавай косці, згібаючы руку ў локце- 
вым суставе пад прамым вуглом, падводзяць яе да тулава 
і заканчваюць, крыху перакрываючы канцы пальцаў. Шыну 
ўмацоўваюць бінтом (рыс. 21). 

Накладанне шын пры пералотах касцей ніжніх канеч- 
насцей. Пры пашкоджанні ступні і галёнкі імабілізацыю 

Рыс. 19. Імабілізацыя пры пераломах касцей перадплечча: 
а -- лесвічнай шынай; б -- падручнымі сродкамі 


праводзяць шынамі Крамера. Ступню і галёнку фіксуюць 
з трох бакоў: адну шыну накладваюць на заднюю паверхню 
галёнкі і ступні ад кончыкаў пальцаў да сярэдняй трэці 
бядра, дзве іншыя фіксуюць па баках галёнкі (унутраным 
і вонкавым), прычым падэшвенную іх частку згібаюць у вы- 
глядзе стрэмені для больш моцнай фіксацыі галёнкаступ- 
нёвага сустава. Ступню ўстанаўліваюць пад вуглом 90” ад- 
носна галёнкі. Шыны ўмацоўваюць бінтамі або хусткамі. 





Рыс. 20. Павязка Дэзо Рыс. 21. Імабілізацыя 
пералому пляча лесвічнай 
шынай 

Рыс. 22. Транспартная імабілізацыя пры пашкоджанні пазваночніка: 
а -- на спіне; б -- на жываце 


Пры пераломе ецегнавой косці, пашкоджаннях тазасцег- 
навога і каленнага суставаў ужываюць шыны Дзітэрыхса 
або імправізаваныя шыны. Перад накладаннем шыны 
месца касцявых выступаў пакрываюць ватай, марляй або 
іншым мяккім матэрыялам. Падэшвенную частку шыны 
фіксуюць бінтам да падэшвы ступні (абутку). Вонкавую 
планку пашыраюць і замацоўваюць з такім разлікам, каб 
яна пачыналася ад падпахавай упадзіны і, устаноўленая ў 
металічную скабу падэшвеннай часткі, выступала за яе на 
10- 12 см. Канцавую (шарнірную) яе частку згібаюць пад 
вуглом 90? і адзяваюць на канец вонкавай планкі. На ка- 
нечнаеці шыну фіксуюць цыркулярнымі хадамі бінта, а 
зверху вонкавую і ўнутраную часткі шыны фіксуюць двума 
рамянямі, пасля чаго пры дапамозе кіёчка-закруткі робяць 
выцягванне за падэшвенную частку шыны. 

Пры пераломах пазваночніка хворага кладуць на цвёр- 
дыя насілкі, дошкі. Калі яго пераносяць на мяккіх насілках, 
то пад жывот і грудзі пацярпеламу падкладваюць мяккі ва- 
лік з адзення або коўдры, для таго каб пазваночны слуп зна- 
ходзіўся ў разагнутым стане (рыс. 22). 

Пацярпелага з пераломамі касцей таза кладуць на цвёр- 
дую паверхню (дошкі, насілкі), а пад каленныя суставы пад- 
кладваюць скатанае ў валік адзенне. Ногі пры гэтым неаб- 
ходна сагнуць у каленных і тазасцегнавых суставах, што 
стварае ўмовы для расслаблення мышцаў і памяншэння болю. 

Рыс. 23. Вакуум-насілкі для транспартнай імабілізацыі 


Для транспартнай імабілізацыі пазваночніка і таза вы- 
карыстоўваюцца вакуумныя насілкі, напоўненыя пластма- 
савымі шарыкамі (рыс. 23). Пасля выпампоўвання паветра 
такія насілкі становяцца цвёрдымі, добра мадэлююць форму 
цела пры любым становішчы пацярпелага і доўгі час яе за- 
хоўваюць. Таксама пры транспартнай імабілізацыі шырока 
прымяняюцца гіпсавыя і пластмасавыя павязкі для фікса- 
цыі абломкаў касцей, лячэння розных захворванняў канеч- 
насцей, пазваночніка. 


Пытанні для паўтарэння 


1. Пералічыце асноўныя правілы імабілізацыі. 

2. Якія існуюць сродкі імабілізацыі пры пераломах. 

3. Апішыце вашы дзеянні пры пераломах касцей верхніх канечнасцей; 
касцей ніжніх канечнасцей. 


ПРАКТЫЧНЫЯ ЗАНЯТКІ 4 


Мэта заняткаў -- вывучыць правілы імабілізацыі пры пашкоджаннях 
(пераломах) верхніх і ніжніх канечнасцей. 

Аснашчэнне: бінты, хусцінкі, ватна-марлевыя валікі, шыны Крамера і 
Дзітэрыхса, падручныя сродкі. 


Паслядоўнасць выканання імабілізацыі пры пераломе пляча: 

е канечнасці надаюць сярэднефізіялагічнае становішча: 
згібаюць у локцевым суставе пад вуглом 70--90”, прыво- 
дзяць да тулава, кісць паўсагнута; 

е кладуць ватна-марлевыя валікі ў падпахвінную ўпа- 
дзіну і пад кісць; 

е фіксуюць бінтом шыну ад пляча да сярэдзіны кісці; 

е для больш надзейнай імабілізацыі імкнуцца абезрухо- 
віць тры суставы: плечавы, локцевы і прамянёвазапясцевы 
(гл. рыс. 19, 21). 

Паслядоўнасць выканання імабілізацыі пры пераломе касцей 

перадплечча: 

е канечнасці надаюць сярэднефізіялагічнае становішча: 
згібаюць у локцевым суставе пад вуглом 70--90”, прыво- 
дзяць да тулава, кісць паўсагнута; 

е адмадэляваўшы шыну, падкладваюць пад кісць ватна- 
марлевы валік і прыбінтоўваюць шыну ў месцы пералому, 
пакінуўшы фалангі пальцаў адкрытымі, пры гэтым неаб- 
ходна абезруховіць локцевы і прамянёвазапясцевы суставы. 

Паслядоўнасць выканання імабілізацыі пры пераломе бядра: 

е перад накладаннем шыны месца касцявых выступаў 
пакрываюць ватай, марляй або іншым мяккім матэрыялам. 
Падэшвенную частку шыны фіксуюць бінтом да падэшвы 
ступні (абутку). Вонкавую планку пашыраюць і замацоў- 
ваюць так, каб яна пачыналася ад падпахвіннай упадзіны 
1 заканчвалася на ўзроўні ступні, і фіксуюць цыркулярнымі 
хадамі бінту; 

е пры аўтаімабілізацыі яе фіксуюць да здаровай ніжняй 
канечнасці; 

е для забеспячэння надзейнай імабілізацыі пры пера- 
ломе бядра неабходна абезруховіць тазасцегнавы, каленны 
і галёнкаступнёвы суставы. 

Паслядоўнасць выканання імабілізацыі пры пераломе галёнкі: 

е выкарыстоўваюць адмадэляваную шыну Крамера або 
падручны матэрыял (лепш тры шыны, адну з якіх уклад- 
ваюць на заднюю паверхню галёнкі ад сярэдняй трэці бядра 
да пятачнай косці); 

е другую і трэцюю шыны ўкладваюць па вонкавай і 
ўнутранай паверхні галёнкі, усе тры шыны замацоўваюць 
з дапамогай бінту; 

е для забеспячэння ўстойлівай імабілізацыі варта абез- 
руховіць каленны і галёнкаступнёвы суставы. 

1.7. АПЁКІ І АБМАРАЖЭННІ 


Апёк -- пашкоджанне тканкі, якое ўзнікае ў выніку 
мясцовага тэрмічнага, хімічнага або іншага энергетычнага 
ўздзеяння. У залежнасці ад прычыны ўзнікнення апёкі па- 
дзяляюцца на тэрмічныя, светлавыя, электрычныя, хімічныя 
1 прамянёвыя, а ад абставін, дзе адбыўся апёк, -- на вы- 
творчыя, бытавыя, ваеннага часу. Найбольш тыповым відам 
прамянёвых апёкаў з'яўляюцца сонечныя. 

Тэрмічныя апёкі ўзнікаюць пад уздзеяннем на тканку 
агню, розных гарачых рэчываў (пару, вады і да т. п.), элект- 
рычнага току і інш. Ступень пашкоджання тканкі пры 
апёку залежыць ад тэмпературы і часу ўздзеяння шкодных 
фактараў. Тэрмічныя апёкі суправаджаюцца мясцовымі 
змяненнямі тканкі, пры вялікіх пашкоджаннях у хворых 
назіраюцца агульныя расстройствы. Пад уздзеяннем вад- 
касцей і газаў высокай тэмпературы адбываецца згусанне 
бялкоў тканак, пашкоджваюцца крывяносныя сасуды і нер- 
вовыя канчаткі. Адрозніваюць першасныя і другасныя апё- 
кі. Першасныя апёкі ўзнікаюць пры непасрэдным уздзеян- 
ні тэрмічнага фактару, а другасныя -- пры гарэнні вопраткі 
1 інш. Тэрмічныя апёкі класіфікуюць па плошчы паражэн- 
ня (у працэнтах у адносінах да паверхні цела, прынятай за 
100 Ўо), па глыбіні (І, П, Ша, ПІб, ІУ ступені), па перыядах 
апёкавай хваробы. 

Для вызначэння плошчы апёку выкарыстоўваюць про- 
стыя, але дастаткова дакладныя правілы -- «правіла дало- 
ні» і «правіла дзявяткі». «Правіла далоні» -- вымярэнне 
далонню плошчы апёку. Памер далоні складае прыкладна 
1 “о агульнай плошчы скурнага покрыва чалавека. Дадзены 
спосаб ужываецца і пры абмежаваных, і пры вялікіх апё- 
ках. У апошнім выпадку далонню вызначаюць плошчу не- 
пашкоджаных участкаў цела і адыманнем атрыманай ліч- 
бы ад 100 вызначаюць працэнт пашкоджанай паверхні. Па- 
водле «правіла дзявяткі» (гл. рыс. 24), паверхня галавы і 
шыі складае 9 9, адной верхняй канечнасці -- 9 Ус, адной 
ніжняй канечнасці -- 18 “о (9 Ус бядро, 9 Уо -- галёнка -- 

18 “6 
Задняя 
паверхня 


1810 





Рыс. 24. Вызначэнне плошчы апёкаў «па правіле дзявяткі» 


ступня), задняя паверхня тулава -- 18 9о, пярэдняя -- 1890, 
прамежнасць і вонкавыя палавыя органы -- 1 Ўо паверхні 
цела. У дачыненні дзяцей «правіла дзявяткі» ўжываецца 
са змяненнямі. Прынята лічыць, што ў дзяцей ва ўзросце 
да аднаго года паверхня галавы і шыі складае 18 “о, а па- 
верхня кожнай ніжняй канечнасці -- 14 90; ва ўзросце да 
14 гадоў -- адпаведна 14 і 16 “о, а з 14 да 15 гадоў -- 10 
і 18 “о. 

Адрозніваюць чатыры ступені апёкаў. Апёк І ступені 
характарызуецца ўстойлівым пачырваненнем скуры, яе 
ацёкам, болем. Зажыўленне наступае праз 3--4 дні. Апёку 
ПІ ступені ўласціва з'яўленне пузыроў у выніку аделаення 
эпідэрмісу. Зажыўленне наступае праз 7--12 дзён без руб- 
цоў. Апёк 111 ступені можа быць паверхневым і глыбокім. 
Пры паверхневым апёку (Ша ступень) эпідэрміс адсутнічае, 
мяккія покрыўныя тканкі ацёчныя, напружаныя, рана па- 
крыта светла-карычневым або шэрым струпам, які фармі- 
руецца пры змярцвенні эпітэлію і паверхневага слою скуры. 
Праз 3-4 тыдні наступае зажыўленне з утварэннем руб- 

цоў. Пры глыбокіх апёках (ПІб ступень) на паверхні скуры 
з'яўляецца цвёрды цёмна-карычневы струп у выніку змярц- 
вення ўсіх слаёў скуры. Зажыўленне маруднае: спачатку 
праз 3-5 тыдняў пачынаецца адыход струпоў, рана пакры- 
ваецца грануляцыямі (маладыя клеткі), а затым утвара- 
юцца грубыя рубцы. Апёк Іў ступені суправаджаецца 
змярцвеннем скуры, падскурна-тлушчавай клятчаткі, суха- 
жылляў, мышцаў, касцей з утварэннем карычневага або 
чорнага струпа з выдзяленнем вянознай крыві. 

У большасці выпадкаў апёкі ПІб і ІУ ступеней патра- 
буюць аператыўнага лячэння, аднаўлення цэласнасці скур- 
нага покрыва за кошт перасадкі ўласнай скуры, якая заха- 
валася па-за зонай тэрмічнай траўмы. Чым раней будзе 
аказана першая медыцынская дапамога такому пацярпе- 
ламу, тым меншая верагоднасць узнікнення ўскладненняў. 
Пры аказанні дапамогі першым чынам неабходна пату- 
шыць адзенне, калі яно загарэлася (накінуць паліто, коўдру 
і інш.). Абпаленую частку цела вызваляюць ад адзення, 
якое абразаюць вакол раны, пакідаючы толькі частку, якая 
прыліпла да месца апёку. Ускрыццё і зразанне пузыроў не- 
дапушчальна. Нельга змазваць абпаленую паверхню тлуш- 
чавымі і іншымі рэчывамі. На яе накладваюць стэрыльную 
павязку, холад. Невялікія паверхневыя апёкі кісцей, ступ- 
ней плошчай да 1-2 Ўсе можна лячыць амбулаторна. 

Усіх пацярпелых з глыбокімі апёкамі любой лакаліза- 
цыі неабходна даставіць у апёкавае аддзяленне бальніцы 
або апёкавы цэнтр. Калі плошча паверхневых апёкаў па- 
цярпелага большая за 80 “ос, а глыбокіх большая за 10 “о, 
яго шпіталізуюць у рэанімацыйнае аддзяленне. Пры апёках 
твару, шыі, верхняй паловы тулава хворага транепартуюць 
у сядзячым становішчы, пры апёках пярэдняй паловы ту- 
лава, ног -- на спіне, пры цыркулярных кругавых апёках 
пад пацярпелага падкладваюць валік з адзення, каб боль- 
шая частка тулава або нагі не датыкалася да насілак. 

Хімічныя апёкі ўзнікаюць пры пападанні на скуру і 
слізістыя абалонкі розных агрэсіўных хімічных рэчываў, 
часцей за ўсё моцных кіслот (сернай, азотнай і інш.), якія 

прыводзяць да спякання тканак; канцэнтраваных едкіх 
шчолачаў, якія выклікаюць разбурэнне тканак. Хімічныя 
апёкі часцей за ўсё не перавышаюць 10 “о паверхні цела і 
адрозніваюцца працяглым зажыўленнем. Неадкладную 
дапамогу пры хімічным апёку праводзяць наступным чы- 
нам: пазбаўляюцца ад абрыўкаў адзення, насычанага хіміч- 
нымі рэчывамі; скуру мыюць праточнай вадой; пры апёках 
кіслатой накладваюць стэрыльныя сурвэткі, змочаныя 
4 9о-ным растворам гідракарбанату натрыю, пры апёках 
шчолаччу -- слабым растворам хлорыставадароднай, лімон- 
най або воцатнай кіслаты; уводзяць абязбольваючыя сродкі; 
пацярпелых шпіталізуюць у апёкавае аддзяленне. 

Пры глыбокіх апёках любога характару са значнай 
плошчай пашкоджання ў арганізме ўзнікаюць цяжкія 
агульныя паталагічныя працэсы (апёкавая хвароба, апёкавы 
шок, атручэнне прадуктамі распаду тканак -- таксемія, 
абязводжванне і інш.), парушаецца дзейнасць сардэчна-са- 
судзістай і цэнтральнай нервовай сістэм, печані, нырак і 
іншых органаў. Калі апёкі І ступені ахопліваюць 40--50 “о 
паверхні цела і больш, П ступені -- 20 Ус, Ш ступені -- 
10 9, ІУ ступені -- 5 “о, то гэта заўсёды прыводзіць да пару- 
шэння функцый жыццёва важных органаў -- апёкавай 
хваробы. 

Першы перыяд апёкавай хваробы кваліфікуюць як апё- 
кавы шок той або іншай ступені цяжкасці. Адрозніваюць 
яго лёгкую, цяжкую і вельмі цяжкую формы. Апёкавы шок 
узнікае адразу пасля атрымання траўмы і прыводзіць да 
цяжкіх расстройстваў кровазвароту і абменных працэсаў у 
арганізме пацярпелага. У людзей маладога і сярэдняга 
ўзросту шок развіваецца пры апёках ІП- ІУ ступеней, якія 
ахопліваюць 15- 16 “о паверхні цела, а ў людзей пажылога 
1 старэчага ўзросту цяжкі апёкавы шок можа наступіць пры 
паражэнні 9--12 9о паверхні цела. Апёкавы шок у дзяцей 
да трох гадоў развіваецца пры паражэнні 8--5 Ўсе паверхні 
цела, а ў больш старэйшых дзяцей -- 5- 10 Ўс. Працякан- 
не апёкавага шоку залежыць не толькі ад глыбіні, плошчы 
апёку, узросту пацярпелага, але і ад адэкватнасці процішо- 

кавай тэрапіі, наяўнасці спадарожных захворванняў -- 
знясілення, аняміі, прамянёвай хваробы і г. д. Яно значна 
ўскладняецца пры другаснай траўме, другасным крывацёку, 
пераахаладжэнні, апёках дыхальных шляхоў і да т. п. 

Другі перыяд апёкавай хваробы -- такселмія, якая раз- 
віваецца ў выніку ўпітвання з зоны апёку таксічных пра- 
дуктаў распаду змярцвелых тканак і бактэрыяльных таксі- 
наў. Яна праяўляецца з 3-га дня хваробы і доўжыцца ў 
дарослых да 8--14 дзён, у дзяцей ад 2 да 10 дзён. Звычайна 
таксемія пачынаецца з першых гадзін пасля апёку, непрык- 
метна наслойваецца на шок і пасля выхаду пацярпелага з 
шокавага стану выразна праяўляецца ўласцівымі ёй сімп- 
томамі. 

Трэці перыяд хваробы -- септыкатаксемія і апёкавае 
знясіленне. Гэты перыяд звязаны з нагнойваннем апёкавай 
раны, якое развіваецца к 12--15-му дню хваробы і вядзе да 
сепсісу, часта ўскладняецца запаленнем лёгкіх, паражэннем 
печані і нырак, вострымі язвамі страўнікава-кішачнага 
тракта. 

Чацвёрты перыяд -- перыяд папраўкі, наступае пасля 
ліквідацыі вострых праяўленняў апёкавай хваробы і яе 
ўскладненняў. У хворых паступова знікаюць з'явы інтак- 
сікацыі, нармалізуецца тэмпература, паляпшаецца агульны 
стан, з'яўляецца апетыт, павышаецца маса цела, знікае ане- 
мія і адбываецца поўнае або амаль поўнае аднаўленне здо- 
льнасці да перамяшчэння. Раны зажыўляюцца, і хворы па- 
праўляецца. 

Абмаражэнне -- пашкоджанне тканак цела пад уплы- 
вам холаду. Асноўная прычына пашкоджання тканак -- 
устойлівыя змяненні ў крывяносных сасудах, выкліканыя 
іх працяглым спазмам. Абмаражэнні назіраюцца не толькі 
ў халодную, але і ў цёплую пару года. У большасці выпад- 
каў абмаражэнню падвяргаюцца пальцы рук і ног, вушы, 
ное. 

Адрозніваюць 4 ступені абмаражэння. Для абмаражэн- 
няў І ступені, якія здараюцца пры кароткачасовым уздзе- 
янні холаду, характэрны ацёчная, з сінюшным адценнем, на- 

пружаная скура, невялікі боль, адчуванне свербу, паніжэнне 
адчувальнасці пашкоджаных участкаў. Праз 2--3 дні гэтыя 
сімптомы праходзяць і на скуры ніякіх слядоў не застаец- 
ца. Пры 1] ступені абмаражэння, якая ўзнікае пры пра- 
цяглым уздзеянні нізкай тэмпературы, скура становіцца 
сінюшнай, узнікаюць пузыры са светлай і крывяністай вад- 
касцю, хворага непакоіць інтэнсіўны боль у месцах абмара- 
жэння. 11] ступені ўласцівы некроз скуры і падскурнай 
клятчаткі з развіццём пузыроў, на месцы якіх праз некаль- 
кі дзён з'яўляюцца ўчасткі змярцвення, а затым і рубцы. 
ТУ ступені ўласціва змярцвенне не толькі скуры, але і ўсіх 
слаёў глыбейшых тканак (мышцаў, сухажылляў, касцей 
і інш.). Скура бледная і сінюшная, пакрытая пузырамі з не- 
прыемным пахам. 

Першая медыцынская дапамога абмарожаным накіра- 
вана на хуткае аднаўленне тэмпературы і кровазвароту ў 
пашкоджаных тканках. Мокрае адзенне здымаюць і мя- 
няюць на сухое (пажадана, каб гэта рабілася ў цёплым 
памяшканні). Калі адзенне і абутак прымерзлі да цела, іх 
здымаюць вельмі асцярожна, каб не выклікаць дадатковага 
пашкоджання абмарожаных участкаў. Пацярпеламу даюць 
гарачую ежу і пітво, ахінаюць коўдрамі, абкладваюць цёп- 
лымі грэлкамі. Абмарожаныя ўчасткі асцярожна расціра- 
юць змочанымі ў спірце ватнымі тампонамі або сухімі рука- 
мі з адначасовымі лёгкімі масажнымі рухамі. Пасля таго 
як кровазварот аднавіўся (скура ружавее) на абмарожанае 
месца накладаюць спіртавую або асептычную павязку. Аб- 
марожаныя канечнасці можна саграваць у вадзе (тэмпера- 
тура вады спачатку не вышэйшая за 24 “С, пасля паступова 
павялічваць да 36-40 “С) у спалучэнні з масажам і актыў- 
ным рухам канечнасцей. Пры абмаражэннях шчок, носа, 
вушэй іх адаграваюць прама на вуліцы: асцярожна расці- 
раюць пашкоджаныя ўчасткі кругавымі рухамі. Не варта 
праводзіць расціранне снегам, каб не пашкодзіць скуру 
крышталікамі лёду. Лепш праводзіць расціранне мяккай 
шарсцяной рукавіцай або рукой да поўнага аднаўлення кро- 

вазвароту. У залежнасці ад цяжкасці абмаражэння па- 
цярпеламу назначаюць амбулаторнае або стацыянарнае 
лячэнне. 

Акрамя мясцовага ўздзеяння нізкай тэмпературы на 
тканкі магчыма генералізаванае ўздзеянне холаду на арга- 
нізм (пераахаладжэнне, замярзанне), абумоўленае неадпавед- 
насцю паміж цеплаўтварэннем і павышанай цеплааддачай 
цела. Пераахаладжэнню спрыяюць высокая вільготнасць 
паветра, вецер, мокрыя адзенне і абутак, знясіленне, ператам- 
ленне, ап'яненне і інш. Прыметы агульнага пераахаладжэн- 
ня -- дрыжыкі, бледнасць скуры, скаванасць, абыякавасць, 
санлівасць, здранцвенне, сутаргі, западзенне вочных яблыкаў, 
звужэнне зрэнкаў і адсутнасць іх рэакцыі на святло. Пры 
лёгкай ступені агульнага пераахаладжэння пацярпелага не- 
абходна сагрэць у цёплым памяшканні. Яму даюць гарачае 
пітво і ежу. 

Пры цяжкай ступені замярзання пацярпелага змяшча- 
юць у цёплую ванну, энергічна расціраюць цела і паеля са- 
гравання на насілках дастаўляюць у лячэбную ўстанову. 


Пытанні для паўтарэння 


1. Якадрозніваюцца апёкі па ступені цяжкасці? 

2. У чым заключаецца першая медыцынская дапамога пры апёках? 
З. Што такое апёкавая хвароба? 

4. Як вызначыць плошчу апёку? 

5. Якаказаць першую дапамогу пры абмаражэнні і замярзанні? 


1.8. УТАПЛЕННЕ 


Утапленне -- востры паталагічны стан, які развіваецца 
пры працяглым пагружэнні цела ў вадкасць (галоўным 
чынам у ваду), што ўскладняе або цалкам спыняе газааб- 
мен з паветраным асяроддзем пры захаванні анатамічнай 
цэласнасці сістэмы дыхання. Утапленне можа адбыцца пад- 
чае катастроф марскіх і рачных суднаў, выпадковага па- 
дзення ў ваду, пры купанні і да т. п. Сярод мноства прычын, 
якія садзейнічаюць утапленню, асаблівае месца займаюць 

страх, нізкая тэмпература вады (халадовы шок), механічныя 
траўмы, алкагольнае ап'яненне, парушэнні функцый сар- 
дэчна-еасудзістай і дыхальнай сістэм, а таксама раптоўна 
ўзніклыя хваробы ўнутраных органаў (інфаркт міякарда, 
парушэнне мазгавога кровазвароту і інш.). 

Утапленне можа быць першасным (сапраўдным, або «мо- 
крым»), асфіктычным («сухім») і другасным. Выпадкі пер- 
шаснага ўтаплення складаюць 75-95 Уо колькасці ўсіх 
няшчасных выпадкаў на вадзе. Пры гэтым вадкасць прані- 
кае ў дыхальныя шляхі і лёгкія, а затым паступае ў кроў. 

Асфіктычнае ўтапленне сустракаецца ў 5--20 Уо выпад- 
каў, характарызуецца прыметамі вострай гіпаксіі (кісларод- 
нага галадання), абумоўленай закрыццём вадой дыхальных 
адтулін і развіццём устойлівага спазму гартані ад раздраж- 
нення вадой яе рэцэптараў. Ступень запаўнення дыхальных 
шляхоў вадкасцю ў гэтых выпадках не так значная для 
развіцця ўтаплення, таму што вадкасць паступае ў дыхаль- 
ныя шляхі толькі ў перадаганальным перыядзе пры аслаб- 
ленні спазму гартані. 

Другаснае ўтапленне складае 15-25 Уо выпадкаў, га- 
лоўным чынам яно характэрна для жанчын і дзяцей пры 
раптоўным рэфлекторным спыненні сэрца і дыхання. Гэты 
тып утаплення звычайна ўзнікае ў выніку надзвычай моц- 
нага эмацыянальнага шоку, страху ў момант катастрофы 
непасрэдна перад апусканнем у ваду, ад уздзеяння вельмі 
халоднай вады на скуру або рэцэптары верхніх дыхальных 
шляхоў. 

Поспех першай дапамогі пры ўтапленні шмат у чым за- 
лежыць ад правільнай ацэнкі абставін, пры якіх такое зда- 
рылася, і правядзення мэтанакіраваных мерапрыемстваў. 
Аказваць дапамогу пацярпеламу неабходна неадкладна па- 
сля выцягвання яго з вады. Трэба хутка ачысціць поласць 
рота і носа ад пяску, глею, водарасцяў, ірвотных мас, выда- 
ліць з лёгкіх і страўніка ваду. Калі пацярпелы дыхае, яго 
саграваюць і супакойваюць, калі ён у непрытомным стане, 
але дыханне і пульсе захаваны, неабходна вызваліць грудную 
клетку ад адзення, даць удыхнуць пары нашатырнага спірту, 

Рыс. 25. Выдаленне 
вады з лёгкіх і 
страўніка пацярпелага 





палажыць яго на бок для актывізацыі дыхання. Пацярпе- 
ламу, які знаходзіцца ў непрытомным стане з прыметамі 
парушэння дыхання і кровазвароту (рэдкі пульс і паверх- 
невае дыханне), неабходна неадкладна правесці штучную 
вентыляцыю лёгкіх і непрамы масаж сэрца, папярэдне 
ачысціўшы дыхальныя шляхі і страўнік ад вадкасці. Для 
гэтага пацярпелага паварочваюць на бок і далонню або 
кулаком энергічна націскаюць на верхнюю частку жывата, 
назіраючы за выцяканнем вады з рота. Затым хутка кла- 
дуць яго сабе на калена тварам уніз і працягваюць выга- 
няць ваду з лёгкіх сцісканнем грудной клеткі (рыс. 25). 
Пасля гэтага пацярпеламу ў становішчы на спіне робяць 
штучную вентыляцыю лёгкіх і непрамы масаж сэрца да 
поўнага аднаўлення свядомасці. Пасля вывядзення са стану 
клінічнай смерці цела саграваюць, робяць масаж канечна- 
сцей для паляпшэння перыферычнага кровазвароту. У су- 
вязі з магчымасцю развіцця ўскладненняў пацярпелага 
неабходна даставіць у лячэбную ўстанову для далейшага 
лячэння. 

Для прадухілення няшчасных выпадкаў на вадзе варта 
выконваць правілы паводзін: не пакідаць без нагляду дзя- 
цей, не ныраць з лодак, плытоў, не заплываць за межы адве- 
дзеных для купання месцаў. 

Нельга купацца пасля ўжывання алкаголю, а таксама ў 
першыя 1- 2 гадзіны пасля прыёму ежы, у стане фізічнага 
і псіхічнага стамлення. Небяспечна заходзіць у ваду пасля 
моцнага перагравання на сонцы, у першую чаргу людзям 
з захворваннямі сардэчна-сасудзістай сістэмы і ў пажылым 
узросце. Надзвычай небяспечныя скачкі ў ваду ў незнаё- 
мым месцы, асабліва ўніз галавой. Важнай умовай прафі- 
лактыкі ўтаплення з'яўляецца ўменне плаваць. 


Пытанні для паўтарэння 


1. Што такое ўтапленне? Ахарактарызуйце віды ўтаплення. 
2. Якаказаць першую дапамогу пры ўтапленні? 
З. У чым заключаецца прафілактыка ўтапленняў? 


1.9. ЭЛЕКТРАТРАЎМЫ І ПАРАЖЭННІ МАЛАНКАЙ 


Электратраўма. Паражэнне электрычным токам вы- 
шэйшым за 50 В выклікае цеплавы і электралітычны 
эфект. Часцей за ўсё прычынай электратраўмы з'яўляецца 
парушэнне правілаў карыстання і тэхнікі бяспекі пры ра- 
боце з электрычнымі прыборамі ў быце і на вытворчасці. 
Праходжанне электрычнага току праз арганізм прыводзіць 
да механічных (разрывы, расслаенне тканак) і тэрмічных 
(апёк) пашкоджанняў, выклікае хімічныя змяненні ў ткан- 
ках (іянізацыя, электроліз) і іншыя рэакцыі. Такія пашко- 
джанні тканак арганізма назіраюцца па ўсім шляху прахо- 
джання току. Адрозніваюць мясцовыя і агульныя сімптомы 
электратраўмы. 

Да мясцовых сімптомаў адносяць характэрныя змяненні 
ў тканках, падобныя на тэрмічныя апёкі, якія ўзнікаюць пад 
уплывам цеплавога фактару, а таксама іянізацыі, электро- 
лізу ў месцах уваходу і выхаду току. Месцы ўваходу і вы- 
хаду току называюць «знакамі току». У гэтых месцах на 
скуры ўзнікаюць жаўтавата-бурыя або белаватыя плямы. 
Іншы раз гэтыя плямы цвёрдыя, прыпаднятыя над паверх- 
няй скуры, часта ўяўляюць сабою звычайны струп. «Знакі 
току» слабабалючыя і малапрыкметныя. 

Агульныя сімптомы залежаць ад уздзеяння электрыч- 
нага току на цэнтральную нервовую, сардэчна-сасудзістую 
і дыхальную сістэмы. Пры лёгкіх паражэннях адзначаюцца 
моцныя сутаргавыя скарачэнні шкілетнай мускулатуры, 
боль у грудзях, галаўны боль, агульная слабасць, хуткая 
стамляльнасць, паніжэнне памяці, слыху, зроку, нюху, за- 
дышка, перавышэнне колькасці лейкацытаў. Часта гэтыя 
парушэнні развіваюцца не адразу, а праз некаторы час. 
У цяжкіх выпадках акрамя паказаных сімптомаў у пацяр- 
пелых магчымы страта прытомнасці, рухальная ўзруша- 
насць, рэтраградная амнезія, павышаная раздражняльнасць, 
святлабоязь, пачуццё страху, парушэнне функцый кішэчніка, 
запаволенне пульсу, арытмія, ацёк лёгкіх, расшырэнне 
межаў сэрца, развіццё вострай нырачнай недастатковасці. 
У больш цяжкіх выпадках спыняецца сардэчная дзейнасць. 
Пры непасрэдным уздзеянні электрычнага току на дыхаль- 
ны цэнтр і дыхальную мускулатуру магчымы спыненне ды- 
хання і удушша. Істотнае значэнне мае тое, праз якія орга- 
ны праходзіць ток. Гэта арыенціровачна можна вызначыць, 
калі ўяўна злучыць месцы ўваходу і выхаду току. Асабліва 
небяспечна праходжанне току праз сэрца, галаўны мозг. 

Пры ўздзеянні электрычнага току высокага напружання 
ўзнікаюць глыбокія паражэнні тканак, апёкі. Яны маюць 
характэрныя прыметы: глыбокае пашкоджанне тканак; ад- 
сутнасць пузыроў на скуры; радзей развіваюцца нагнаенні; 
зажыўленне працякае з утварэннем мяккіх рубцоў. 

Першая дапамога пацярпеламу ад электратраўмы заклю- 
чаецца ў вызваленні яго ад кантакту з электрычным токам 
(рые. 26). Выключаюць крыніцу электрасілкавання, а калі 
гэта немагчыма, то абрываюць або адкідваюць провад драў- 
лянай сухой палкай. Калі той, хто аказвае дапамогу, апра- 
нуты ў гумавыя боты і гумавыя пальчаткі, то можна адцяг- 
нуць пацярпелага ад электрапровада рукамі. Пры спыненні 
дыхання і работы сэрца праводзяць штучную вентыляцыю 
лёгкіх і непрамы масаж сэрца. На электраапёкавую рану 
накладаюць асептычную павязку. 

Паражэнне маланкай. Небяспечнасць удару маланкі 
абумоўлена высокім напружаннем (да 10 000 000 В) і ма- 
гутным разрадам. Пад разрад маланкі часцей за ўсё трап- 

Рыс. 26. Вызваленне 
пацярпелага ад 
дзеяння току 
драўлянай палкай 





ляюць людзі, якія знаходзяцца на адкрытай мясцовасці пад- 
час навальніцы. Акрамя электратраўмы яны могуць пры 
гэтым атрымаць вельмі цяжкія апёкі і пашкоджанні ад па- 
ветранай хвалі. Маланка можа выклікаць цяжкія апёкі да 
ІУ ступені цяжкасці (тэмпература ў так званым канале ма- 
ланкі дасягае 25 000 “С). Вельмі часта паражэнне маланкай 
абумоўлівае смерць людзей на месцы адразу ў момант 
удару. Нягледзячы на кароткачасовасць уздзеяння атма- 
сфернай электрычнасці пры паражэнні маланкай, стан па- 
цярпелага звычайна цяжкі, што звязана з паражэннем 
цэнтральнай і перыферычнай нервовай сістэмы: чалавек 
страчвае прытомнасць, узнікаюць сутаргі. На скуры -- свое- 
асаблівыя дрэвападобныя плямы («знакі маланкі») барвова- 
бурага колеру па ходзе сасудаў. 

Першая медыцынская дапамога пацярпелым павінна 
быць аказана неадкладна на месцы здарэння. Нават пры 
захаванні сардэчнай дзейнасці трэба зрабіць штучную вен- 
тыляцыю лёгкіх спосабам «з рота ў рот» або «з рота ў нос», 
каб зняць дыхальную недастатковасць. Пры спыненні сэрца 
адначасова праводзяць і непрамы масаж сэрца, каб аднавіць 
сэрцабіцце і дыханне. Пасля гэтага пацярпелага неабход- 
на тэрмінова даставіць у рэанімацыйнае аддзяленне баль- 
ніцы. 

Пытанні для паўтарэння 


1. Што такое электратраўма? 
2. Назавіце прыметы электратраўмы. 
3. Як дапамагчы чалавеку, які атрымаў электратраўму? 


1.10. СОНЕЧНЫ І ЦЕПЛАВЫ ЎДАРЫ 


Сонечны ўдар -- цяжкі паталагічны стан, які ўзнікае 
пры інтэнсіўным уздзеянні прамых сонечных прамянёў на 
воблаець галавы і выклікае парушэнне функцый цэнтраль- 
най нервовай сістэмы. Сонечны ўдар адзначаецца звычайна 
ў людзей, якія працяглы чае знаходзяцца на сонцы з непа- 
крытай галавой, злоўжываюць сонечнымі ваннамі, падчас 
цяжкіх пераходаў па адкрытай мясцовасці ва ўмовах гара- 
чага бясхмарнага надвор'я і да т. п. Сонечны ўдар можа 
развіцца як непасрэдна падчае знаходжання на сонцы, так 
1 праз некалькі гадзін. Пацярпелых непакояць агульнае не- 
дамаганне, пачуццё разбітасці, галаўны боль, узнікаюць гала- 
вакружэнне, млоснасць, ірвота, пачашчаецца пульс, магчымы 
насавы крывацёк, паніжэнне артэрыяльнага ціску, павы- 
шэнне тэмпературы цела і інш. 

Цеплавы ўдар -- хваравіты стан, абумоўлены агульным 
пераграваннем арганізма пад уплывам знешніх цеплавых 
фактараў. Пры гарачым навакольным паветры асноўная 
роля ў захаванні пастаяннай тэмпературы цела належыць 
скуры і ажыццяўляецца шляхам потавыдзялення. Пера- 
граванню арганізма садзейнічаюць павышаная вільготнасць, 
вялікія фізічныя нагрузкі, недастатковае паступленне ў 
арганізм пітной вады, пераяданне, атлусценне, траўмы і інш. 
Цеплавы ўдар можа ўзнікнуць у выніку працяглага знахо- 
джання ў памяшканні з высокай тэмпературай і вільготна- 
сцю, падчас працяглага знаходжання на адкрытых участках 
ва ўмовах гарачага клімату, пры цяжкай фізічнай працы 
ў душных памяшканнях. Яго развіццю спрыяюць цёплая, 
цесная і дрэнна пранікальная для паветра вопратка, пера- 
тамленне, ужыванне алкаголю і іншыя фактары. У дзяцей 
прычынай цеплавога ўдару можа быць цёплае ўкутванне, 

размяшчэнне дзіцячага ложка побач з печчу або батарэяй 
цэнтральнага ацяплення, працяглае знаходжанне дзіцяці ў 
моцна нагрэтым і неправетраным памяшканні, перагрэў на 
сонцы. 

Прыметы цеплавога ўдару ў дарослых падобны да сімп- 
томаў сонечнага ўдару, але ў дзяцей груднога ўзросту на 
першае месца выходзяць дыспептычныя парушэнні (ірвота, 
панос), тэмпература цела рэзка павышаецца, узнікаюць 
сутаргі, развіваецца кома. 

Першую медыцынскую дапамогу пры сонечным і цепла- 
вым удары аказваюць аднолькава. Пацярпелага тэрмінова 
выносяць у зацененае, халаднаватае месца, забяспечваюць 
доступ свежага паветра, вызваляюць ад вопраткі, даюць вы- 
піць халоднай вады, кладуць халодны кампрэс або лёд на 
галаву, пахвінныя вобласці або абгортваюць прасцінамі, змо- 
чанымі халоднай вадой. У цяжкіх выпадках неабходна 
тэрміновая шпіталізацыя. 

Прафілактыка сонечнага і цеплавога ўдару грунтуецца 
перш за ўсё на выкананні адпаведных гігіенічных правіл. 
Варта пазбягаць прамога ўздзеяння сонечных прамянёў, вы- 
конваць рэжым працы ў гарачых цэхах і іншых гарачых 
памяшканнях. Вельмі важна прытрымлівацца правільнага 
пітнога рэжыму. Ужыванне алкаголю ў гарачы чае можа 
прывесці да парушэння тэрмарэгуляцыі і садзейнічаць цеп- 
лавому ўдару. У працяглых паходах неабходна рабіць пры- 
валы для адпачынку ў цяністым месцы. Вопратка павінна 
быць лёгкай, свабоднай, добра прапускаць паветра. Неабход- 
ная ўмеранасць і падчае адпачынку на пляжы ў гарачую 
пару года. Асаблівую асцярожнасць трэба захоўваць пры 
прыёме сонечных ваннаў дзецьмі, іх галава павінна быць 
пакрыта лёгкім галаўным уборам. 


Пытанні для паўтарэння 


1. Раскажыце пра сонечны і цеплавы ўдары і першую дапамогу 
пры іх. 
2. У чым заключаецца прафілактыка сонечнага і цеплавога ўдараў? 

1.11. ПАРАЖЭННІ ЯДАМІ ЖЫВЁЛ І НАСЯКОМЫХ 


Яды насякомых і іншых груп жывых арганізмаў звы- 
чайна не маюць такой рэзка выражанай выбіральнай так- 
січнасці ў дачыненні да ўнутраных органаў чалавека, як 
раслінныя яды. Укусы пчол, вое або чмялёў выклікаюць 
мясцовую болевую і запаленчую рэакцыю, якая характары- 
зуецца пачуццём пякоты, болю, пачырваненнем скуры на 
месцы ўкусу, ацёчнасцю (асабліва выражаны ацёк пры ўку- 
сах у твар, шыю, слізістую абалонку рота). Агульнатаксіч- 
ныя з'явы (дрыжыкі, млоснасць, галавакружэнне, сухаець у 
роце) адсутнічаюць або слаба выражаны. Усе выпадкі больш 
цяжкіх паражэнняў абумоўлены не столькі інтаксікацыяй, 
колькі павышанай адчувальнасцю канкрэтнага чалавека да 
ядаў насякомых, яго алергічнымі рэакцыямі на чужарод- 
ныя рэчывы. 

У людзей, асабліва адчувальных да ядаў насякомых, 
магчымы надзвычай небяспечныя алергічныя рэакцыі, якія 
хутка развіваюцца і могуць стаць прычынай раптоўнай 
смерці. У сувязі з гэтым усе асобы з павышанай адчуваль- 
насцю да ўкусаў пчол і вое павінны пазбягаць магчымага 
кантакту з гэтымі насякомымі, мець пры сабе неабходныя 
лекавыя сродкі падчас адпачынку на прыродзе. Рэакцыя на 
ўкуе у людзей з павышанай адчувальнасцю да ядаў нася- 
комых можа праяўляцца крапіўніцай, сустаўным болем, 
раптоўнай стратай прытомнасці, якая суправаджаецца рас- 
стройствам нервовай сістэмы, ацёчнасцю твару і шыі, за- 
дышкай з сухім кашлем і свісцячымі хрыпамі. Любы з 
гэтых сімптомаў можа развівацца ў першыя мінуты пасля 
ўкусу або быць адтэрмінаваным у часе на 30 мін - 2 г. 
Хоць большасць смярцей пры алергічных рэакцыях на яды 
насякомых адзначаецца на працягу першай гадзіны пасля 
ўкусу, інтэнсіўнае назіранне за пацярпелымі павінна пра- 
цягвацца не менш як З г. 

Першая медыцынская дапамога пры ўкусе заключаец- 
ца ў выцягванні з ранкі джала пінцэтам або пальцамі. Мес- 
ца ўкусу трэба змачыць эфірам, спіртам або адэкалонам, 

прыкласці да яго холад. Пры неабходнасці пацярпеламу да- 
юць гарачае пітво. Першае праяўленне алергічных сімпто- 
маў або рэакцый (нават у лёгкай форме!) служыць сігналам 
для правядзення інтэнсіўнай тэрапіі, якую неабходна пачаць 
асабліва ў тым выпадку, калі папярэднія ўкусы насякомых 
ужо суправаджаліся якімі-небудзь алергічнымі праявамі. 
Пры спыненні сэрца і дыхання неабходны рэанімацыйныя 
мерапрыемствы і тэрміновая шпіталізацыя ў аддзяленне ін- 
тэнсіўнай тэрапіі лячэбнай установы. 

Небяспечнай для чалавека жывёлай у Беларусі з'яўля- 
ецца гадзюка звычайная, яд якой аказвае таксічнае ўздзеян- 
не на згусальную сістэму крыві і разбурае клеткі і тканкі. 
На месцы ўкусу, дзе выразна бачны дзве глыбокія колатыя 
ранкі ад зубоў змяі, ужо ў першыя мінуты ўзнікае пачыр- 
ваненне, затым ацёчнасць, якія хутка распаўсюджваюцца. 
Паступова ўкушаная частка цела становіцца ўсё больш 
ацёчнай, скура над ацёкам барвова-сінюшная, пакрытая 
плямістымі кровазліццямі тыпу кровападцёкаў. На ёй мо- 
гуць утварацца пузыры, а ў зоне ўкусу -- язвы. З ранак 
можа доўга выцякаць кроў або сярозна-сукравічная ацёч- 
ная вадкасць. У пашкоджанай канечнасці нярэдкія запа- 
ленні лімфатычных і вянозных сасудаў, перыферычных лім- 
фатычных вузлоў. 

Агульнатаксічнымі сімптомамі з'яўляюцца ўзбуджэнне 
і наступная рэзкая слабасць, бледнасць скурнага покрыва, 
галавакружэнне, слабы і часты пульс, паніжэнне артэрыяль- 
нага ціску. Магчымы стан непрытомнасці, млоснасць, ірвота. 
Развіваецца цяжкі шок, звязаны з парушэннем згусальнай 
сістэмы крыві. Пры лёгкіх формах атручэння агульнатак- 
січныя сімптомы выражаны слаба, з перавагай абмежаванай 
мясцовай рэакцыі на яд у выглядзе ацёку і кровазліцця на 
месцы ўкусу. Максімальнай выражанасці ўсе праявы інтак- 
сікацыі дасягаюць праз 8--24 тыдняў. Пры неадэкватным 
лячэнні стан хворага застаецца цяжкім на працягу першых 
2--8 дзён пасля ўкусу. Магчымы ўскладненні ў выглядзе 
незагойных язваў, гангрэны. Часцей за ўсё гэтыя ўсклад- 

ненні звязаны з няправільным аказаннем першай дапамогі 
і дадатковай траўматызацыяй тканак у выніку зробленых 
прыпяканняў, перацяжак, абкладвання акісляльнікамі 
(перманганатам калію і інш.). 

Першая медыцынская дапамога заключаецца ў неад- 
кладным інтэнсіўным адсмоктванні ротам яду з ранкі 
(папярэдне яе трэба «адкрыць» сцісканнем скуры ў воблас- 
ці ўкусу). Неадкладна пачатае адсмоктванне дазваляе выда- 
ліць 80-50 Ўо уведзенага змяёй яду і тым самым істотна 
палегчыць інтаксікацыю. Адсмоктванне праводзіцца самім 
пацярпелым або іншымі асобамі. Працэдура бяспечная для 
чалавека, таму што змяіны яд, які пры гэтым трапляе у рот 
і страўнік, атручэння не выклікае. Адсмоктванне яду пра- 
водзіцца на працягу 10-15 мін, змесціва ранкі трэба сплёў- 
ваць. Вельмі важна, каб укушаная канечнасць заставалася 
пры гэтым нерухомай, таму што рухі істотна паскараюць 
паступленне яду ў агульную цыркуляцыю крыві. З самага 
пачатку пацярпеламу неабходна забяспечыць супакой у 
становішчы лежачы (як на месцы здарэння, так і пры 
транспарціроўцы ў лячэбную ўстанову) і нерухомасць па- 
шкоджанай канечнасці, для чаго яна павінна быць зафік- 
савана лангетай або павязкай. Нельга прыпякаць месца 
ўкусу, абколваць яго любымі прэпаратамі, проціпаказаны 
разрэзы і іншыя лакальныя ўздзеянні. Накладанне жгута 
на пашкоджаную канечнасць, як правіла, забараняецца. 

Пажадана даваць укушанаму многа піць, але выключыць 
пры гэтым любыя напоі, якія ўтрымліваюць алкаголь. 


Пытанні для паўтарэння 


1. Якія прыметы ўласцівы ўкусам ядавітых насякомых? 

2. Апішыце месца ўкусу гадзюкі звычайнай. 

3. Як аказаць першую дапамогу пры пашкоджаннях ядамі насякомых 
і жывёл? 

1.12. АТРУЧЭННЕ 


Атручэнне -- паталагічны працэс, які ўзнікае ў выніку 
ўздзеяння на арганізм атрутных рэчываў рознага пахо- 
джання, што паступаюць з навакольнага асяроддзя (хіміч- 
ныя рэчывы, якія прымяняюцца ў прамысловасці і побыце, 
лекавыя сродкі, таксіны расліннага і жывёльнага паходжан- 
ня і інш.). Умовы і прычыны развіцця вострых атручэнняў 
могуць быць рознымі. 

Асабліва распаўсюджаныя так званыя бытавыя атручэн- 
ні можна падзяліць на выпадковыя атручэнні, якія ўзніка- 
юць як няшчасныя выпадкі ў побыце, харчовыя атручэнні, 
алкагольныя інтаксікацыі і суіцыдальныя атручэнні, распа- 
чатыя з мэтай самагубства псіхічна неўраўнаважанымі лю- 
дзьмі. Выпадковыя атручэнні звычайна выкліканы памыл- 
ковым прыёмам унутр лекавых прэпаратаў, сродкаў быта- 
вой хіміі і іншых рэчываў пры іх няправільным захаванні. 
Да выпадковых бытавых атручэнняў таксама адносяцца дзі- 
цячыя атручэнні (ад 1 года да 5 гадоў -- узросце актыўнага 
азнаямлення з навакольным светам, калі дзеці, прыцягну- 
тыя знешнім выглядам лекаў і іх каляровых упаковак, 
глытаюць яркія таблеткі). 

Харчовыя атручэнні развіваюцца ў выніку прыёму ўнутр 
недабраякасных прадуктаў харчавання, грыбоў або атрут- 
ных раслін. 

У апошні час пачасціліся выпадкі вострых атручэнняў, 
звязаных з перадазіроўкай наркатычных еродкаў (гераіну, 
какаіну і інш.). 

Дыягностыка вострых атручэнняў асноўваецца на дадзе- 
ных апытання, агляду месца здарэння. 

Першая дапамога пры вострых атручэннях. Атручэнні 
адносяцца да захворванняў, канец якіх шмат у чым зале- 
жыць ад якасці лячэння, распачатага адразу пасля прыняц- 
ця атрутнага рэчыва, яшчэ да развіцця выражаных сімпто- 
маў інтаксікацыі. Фактар часу адыгрывае пры гэтым знач- 
ную ролю. Асноўная адказнасць ляжыць на тым, хто аказ- 
вае першую дапамогу, ад яго залежыць жыццё хворага. 


Образовательный портал мму.адц.Бу/ Национальный институт образования 


1.12. Атручэнне 71 


Працяканне любога вострага атручэння характарызуец- 
ца этапамі развіцця таксічнага працэсу. Адрозніваюць ча- 
тыры этапы атручэння: 1) скрыты перыяд, або прамежак 
часу ад моманту прыёму яду да з'яўлення першых клініч- 
ных сімптомаў атручэння; 2) перыяд усмоктвання яду; 
3) перыяд позніх ускладненняў; 4) перыяд папраўкі. Пе- 
раход аднаго перыяду ў другі, іх працягласць залежаць ад 
характару і дозы прынятага яду, індывідуальнай адчуваль- 
насці да яго, своечасовасці і эфектыўнасці лячэння, якое 
праводзіцца. 

Пры пападанні яду ў арганізм праз рот неабходна як 
мага хутчэй прамыць страўнік як з дапамогай зонда, увя- 
дзеннем ірвотных сродкаў, так і шляхам раздражнення зад- 
няй сценкі глоткі і кораня языка. Разам з механічным вы- 
даленнем яду са страўніка ўжываюцца розныя спосабы 
звязвання і абясшкоджвання яго. З іх найбольш універ- 
сальным з'яўляецца адсорбцыя актываваным вуглём і ін- 
шымі адсарбентамі. Запаволіць усмоктванне яду можна 
таксама з дапамогай абвалакальных сродкаў (раслінных 
слізяў, кісялю, малака і інш.). Разам з фізічным звязван- 
нем яду выкарыстоўваюць і хімічнае звязванне, або нейтра- 
лізацыю, пры гэтым ужываюць рэчывы, якія пераводзяць 
яд у неактыўную форму. Адным са спосабаў абясшкодж- 
вання з'яўляецца перавод растваральных злучэнняў у не- 
растваральныя. Пасля таго як праведзены мерапрыемствы 
па адсорбцыі, хімічнай нейтралізацыі, механічным выдален- 
ні яду са страўніка, для паскарэння вывядзення яго з кішак 
ужываюць солевыя слабіцельныя, клізмы. 


1.124. Атручэнні моцнадзеючымі ядавітымі рэчывамі 


Да моцнадзеючых ядавітых рэчываў адносіцца некалькі 
соцень відаў рэчываў прамысловай вытворчасці (хлор, аміяк, 
аксід вугляроду, серавадарод, метан, многія сельскагаспа- 
дарчыя пестыцыды). Атручэнне людзей гэтымі рэчывамі 
можа адбыцца у працэсе вытворчасці і іх выкарыстання, 
пры аварыях на хімічна небяспечных аб'ектах, у выніку па- 
рушэння тэхналогіі і мер бяспекі. 

Атручэнне хлорам. Хлор -- зеленавата-жоўты газ, са 
своеасаблівым рэзкім пахам. З вадзянымі парамі і павет- 
рам ён утварае белы туман. У канцэнтрацыях 0,001-- 
0,006 мг/л ён аказвае выразнае раздражняльнае дзеянне; 
у канцэнтрацыі 0,012 мг/л ужо з цяжкасцю пераносіцца 
нават пры кароткачасовым уздзеянні, у канцэнтрацыі 0,1-- 
0,2 мг/л небяспечны для жыцця пры ўздзеянні на працягу 
больш за 30 мін. Пры ўдыханні хлор узаемадзейнічае з ма- 
лекуламі вады слізістых абалонак і ўтварае саляную кісла- 
ту з вылучэннем актыўнага кіслароду, якія таксічна ўздзей- 
нічаюць на прылеглыя тканкі. Пры гэтым моцна раздраж- 
няюцца нервовыя рэцэптары слізістых абалонак дыхальных 
шляхоў, узнікаюць кашаль, боль у грудной клетцы, брон- 
хаспазмы, расстройствы дыхання і сардэчна-сасудзістай 
сістэмы, рэзь у вачах і слёзацячэнне. У цяжкіх выпадках 
атручэння развіваецца ацёк лёгкіх, настае параліч дыхаль- 
нага цэнтра, пачынаюцца сударгі дыхальных мышцаў і пры 
адсутнасці дапамогі настае смерць. 

Першая медыцынская дапамога ўключае эвакуацыю па- 
цярпелага з зоны паражэння, інгаляцыю кіслародам, аэра- 
золямі содавага раствору. Вочы, поласць носа і рота пра- 
мываюць 2 90-ным растворам гідракарбанату натрыю або 
1 Ус-ным растворам борнай кіслаты, пасля чаго дастаўля- 
юць пацярпелага ў лячэбную ўстанову. 

Паражэнне аміякам. Аміяк -- бясколерны газ з харак- 
тэрным вострым пахам. Ён шырока прымяняецца ў арга- 
нічным сінтэзе, у халадзільнай тэхніцы, вытворчасці ўгнаен- 
няў. Добра раствараецца ў вадзе: насычаны раствор аміяку 
ўтрымлівае 33 “о аміяку. У медыцыне прымяняюць 10 90-ны 
водны раствор аміяку (нашатырны спірт). Аміяк аказвае 
выразнае раздражняльнае і прыпальваючае дзеянне на ску- 
ру і слізістыя абалонкі, пашкоджвае іх клеткі ў форме хі- 
мічнага апёку. Пры прыёме ўнутр смяротная доза для ча- 
лавека састаўляе 20- 30 мл для 10 Ўс-нага раствору і 10-- 
15 мл для 25 “о-нага раствору. 

Клінічныя прыметы атручэння пры пападанні аміяку 
ўнутр арганізма праяўляюцца рэзкім болем у глотцы, па 

ходзе стрававода, у страўніку, актыўным слінацячэннем, 
крывавай ірвотай, тахікардыяй, калапеам. Пары ў канцэнт- 
рацыі 0,7 мл/л выклікаюць моцнае раздражненне вачэй, 
верхніх дыхальных шляхоў, больш высокія канцэнтрацыі 
выклікаюць асфіксію і ацёк лёгкіх. Пападанне на скуру су- 
праваджаецца пякучым болем, пашкоджаннем эпідэрмісу 
і ўтварэннем пузыроў. 

Першая медыцынская дапамога патрабуе неадкладнай 
эвакуацыі пацярпелага з зоны паражэння. Вочы прамыва- 
юць вадой і фізічным растворам, пашкоджаныя ўчасткі 
скуры абмываюць вадой, на іх прыкладаюць прымочкі з 
5 Уо-нага раствору воцатнай або лімоннай кіслаты. Пры па- 
паданні раствору аміяку ўнутр тэрмінова прамываюць 
страўнік з дапамогай зонда, папярэдне змазанага вазеліна- 
вым маслам. Пры спыненні дыхання праводзяць штучную 
вентыляцыю лёгкіх. 

Паражэнне серавадародам. Серавадарод -- бясколерны 
газ з пахам прытухлых яек, можа назапашвацца ў шахтах, 
на прадпрыемствах харчовай (бурачна-цукровыя заводы), хі- 
мічнай (вытворчасць штучнага шоўку), нафтавай прамысло- 
васці. Выдзяляецца пры гніенні арганічных рэчываў, разла- 
жэнні горных парод, мінералаў, утрымліваецца ў сцёкавых 
водах. Пры канцэнтрацыі ў паветры ад 0,02 да 0,2 мг/л 
з'яўляюцца сімптомы інтаксікацыі, пры канцэнтрацыі 
1,2 мг/л і вышэйшай магчыма імгненная форма атручэння. 

Серавадарод -- высокатаксічны нервовы яд з моцна вы- 
ражаным раздражняльным уздзеяннем, выклікае кісларод- 
нае галаданне ў выніку прыгнятальнага дзеяння на фермен- 
ты тканкавага дыхання, пашкоджвае цэнтральную нервовую 
сістэму і крывятворныя органы. Пры лёгкай форме атру- 
чэння адзначаюцца боль і рэзь у вачах, слёзацячэнне, свят- 
лабоязь, раздражненне ў носе, горле, боль за грудзінай і ка- 
шаль. Сярэдняя форма інтаксікацыі суправаджаецца ўзмац- 
неннем гэтых сімптомаў, развіццём бранхітаў, бронхапнеў- 
маній, ацёку лёгкіх, з'явамі сардэчнай недастатковасці. 
Цяжкае атручэнне развіваецца ў форме сутаргава-каматоз- 

най рэакцыі са стратай прытомнасці, галюцынацыямі, па- 
ражэннем сардэчна-сасудзістай сістэмы і дыхання. 

Першая медыцынская дапамога прадугледжвае спынен- 
не кантакту з газам, вынас пацярпелага на свежае паветра, 
саграванне. Пры спыненні дыхання неабходна неадкладная 
штучная вентыляцыя лёгкіх. 

Атручэнне аксідам вугляроду. Аксід вуглярода (СА), або 
ўгарны газ, не мае колеру і паху, гарыць сіняватым полы- 
мем, утвараецца пры няпоўным згаранні вугляродатры- 
мальных рэчываў. Атручэнні ім магчымы ў горнай, мета- 
лургічнай, хімічнай прамысловасці, у кабінах аўтамашын, а 
таксама ў побыце пры няправільным пячным абаграванні 
памяшканняў. 

Атручэнне аксідам вугляроду прыводзіць да паніжэння 
канцэнтрацыі кіслароду ў крыві і развіцця гіпаксіі. Пры 
лёгкай ступені атручэння пацярпелыя скардзяцца на галаў- 
ны боль, шум у вушах, сэрцабіцце, слабасць, іншы раз ірвоту, 
з'яўляецца румянец на шчоках, цыяноз слізістых, павыша- 
ецца артэрыяльны ціск. Пры сярэдняй ступені атручэння 
гэтыя сімптомы нарастаюць, асабліва мышачная слабасць, 
парушаецца каардынацыя рухаў, з'яўляюцца санлівасць, за- 
дышка, пачашчаецца пульс. Цяжкая інтаксікацыя характа- 
рызуецца развіццём каматознага стану, які можа доўжыцца 
некалькі сутак. Скурныя покрывы і слізістыя набываюць 
ярка-ружовую афарбоўку з наступным пераходам да цыя- 
нознай. Зрэнкі шырокія, на святло не рэагуюць, магчымы 
адвольныя мачаспусканне і дэфекацыя, артэрыяльны ціск 
паніжаны, дыханне паверхневае. 

Пры першай медыцынскай дапамозе пацярпелага выно- 
сяць на свежае паветра, дзе яму даюць удыхнуць нашатыр- 
ны спірт, расціраюць грудную клетку, саграваюць грэлкамі; 
паказана таксама гарачае пітво. Пры спыненні дыхання 
праводзяць рэанімацыйныя мерапрыемствы і тэрмінова да- 
стаўляюць пацярпелага ў лячэбную ўстанову. 

Вострае атручэнне воцатнай эсенцыяй (80 9о-ны раст- 
вор) -- распаўсюджаная бытавая інтаксікацыя. Пераральны 
шлях (праз рот) -- асноўны ў паступленні кіслаты ў арга- 


Образовательный портал уму.адц.Бу/ Национальный институт образования 


1.12. Атручэнне 75 


нізм. Таксічнасць разведзенай да 10 Ус воцатнай кіслаты 
нязначная. Смяротная доза эсенцыі -- каля 50 мл. Атручэн- 
ню садзейнічае небяспечны хімічны апёк поласці рота, глот- 
кі, стрававода і страўніка. Вядучае значэнне пры атручэнні 
мае боль у поласці рота, стрававода, страўніка, адначасова 
пашкоджваюцца печань, ныркі, адбываецца таксічнае разбу- 
рэнне эрытрацытаў крыві. 

Даўрачэбная дапамога пры атручэнні воцатнай кіслатой 
патрабуе хуткага яе выдалення са страўніка. На месцы зда- 
рэння страўнік прамываюць (з дапамогай змазанага вазе- 
лінавым маслам зонда) 8- 10 л халоднай вады. Для таго 
каб паменшыць боль і зняць спазм, ужываюць абязбольва- 
ючыя і спазмалітычныя сродкі. Прамыванне страўніка най- 
больш эфектыўна і абсалютна бяспечна ў першыя б г, у па- 
знейшы час яно немэтазгодна. Бяззондавае прамыванне 
страўніка са штучным выкліканнем ірвоты вельмі небяс- 
печна з-за магчымасці ўзнікнення крывацёку. У якасці 
нейтралізуючага сродку можна выкарыстаць паленую маг- 
незію, альмагель з наступным прамываннем страўніка і 
транспарціроўкай пацярпелага ў бальніцу. 

Вострае атручэнне шчолачамі (нашатырны спірт, каус- 
тычная сода і інш.) адбываецца ў асноўным праз рот. Шчо- 
лачы выклікаюць глыбокія апёкі стрававода. Крыху менш 
пашкоджваецца страўнік. Пры паступленні канцэнтрава- 
ных раствораў унутр назіраюцца апёкі вуснаў, слізістай аба- 
лонкі рота, скуры твару, цяжкасць глытання, млоснасць, 
ірвота часта з прымессю крыві. Даўрачэбная дапамога та- 
кая ж, як і пры атручэнні кіслотамі. 

Вострыя атручэнні прэпаратамі бытавой хіміі. Прэпа- 
раты бытавой хіміі па сваім прызначэнні дзеляцца на кас- 
метычныя, мыючыя сродкі, інсектыцыды (хларафое, карба- 
фос) і інш. 

У састаў касметычных сродкаў уваходзяць этылавы 
алкаголь, бутылавы, амілавы спірты, якія вельмі неспрыяль- 
на ўздзейнічаюць на нервовую сістэму, дыхальную і сардэч- 
ную дзейнасць. 


Образовательный портал мму.аёч.Бу/ Национальный институт образования 


76 Раздзел 1. ПЕРШАЯ МЕДЫЦЫНСКАЯ ДАПАМОГА 


Атручэнні бытавымі інсектыцыдамі ўзнікаюць пры іх 
пападанні ў стрававальны тракт або ўдыханні іх пароў. Ад- 
значаецца галавакружэнне, значнае слінавыдзяленне, пару- 
шэнне зроку, потавыдзяленне і іншыя сімптомы. Пры з'яў- 
ленні прымет атручэння хларафоеам пацярпелага выносяць 
на чыстае паветра, здымаюць заражаную вопратку, абмыва- 
юць вадой адкрытыя ўчасткі цела; пры праглынанні ядахі- 
мікату даюць значную колькасць вадкасці і, націснуўшы на 
корань языка, выклікаюць некалькі разоў ірвоту. 

Пры выкарыстанні прэпаратаў бытавой хіміі неабходна 
выконваць інструкцыі па іх ужыванні. Захоўваць іх трэба 
асобна, у месцах, недаступных для дзяцей, пажадана па-за 
жылым памяшканнем і асобна ад прадуктаў. 


1.12.2. Харчовыя атручэнні 


Харчовыя атручэнні -- вострыя захворванні, якія ўзні- 
каюць пры ўжыванні харчовых прадуктаў, інфіцыраваных 
мікробамі. Найбольш часта сустракаюцца харчовыя атру- 
чэнні стафілакокавай і сальманелёзнай прыроды. Асабліва 
небяспечнымі з'яўляюцца вырабы з фаршу, паштэты, ха- 
ладцы, заліўныя, крывяныя каўбасы і інш., у якіх мікробы 
размнажаюцца хутка ва ўсёй масе прадукта. Крыніцай за- 
ражэння ежы звычайна з'яўляюцца людзі (повары, канды- 
тары і інш.) з гнайнічковымі захворваннямі скуры, хворыя 
ангінай, насмаркам, бранхітам і інш. Заражэнне малака 
магчыма і ад хворых кароў. 

Інкубацыйны перыяд харчовага атручэння вельмі карот- 
кі (1-3 г), пачынаецца раптам з агульнага недамагання, 
млоснасці, ірвоты, паносу, болю ў жываце. Тэмпература цела 
можа быць нармальнай, але нярэдка павышаецца да 38-- 
39 “С. Хутка нарастаючая інтаксікацыя суправаджаецца 
рэзкай слабасцю, галавакружэннем, бледнасцю скуры, халод- 
ным потам, паніжэннем артэрыяльнага ціску, пачашчаным 
1 слабым пульсам. 

Першая дапамога заключаецца ў неадкладным прамы- 
ванні страўніка значнай колькасцю вады пры дапамозе 

страўнікавага зонда або шляхам выклікання штучнай ірво- 
ты. Назначаюцца антыбіётыкі, актываваны вугаль і іншыя 
сарбенты, шчодрае пітво. 

Прафілактыка харчовых атручэнняў заснавана на стро- 
гім выкананні санітарна-гігіенічных норм пры гатаванні 
ежы (дастатковая тэрмічная апрацоўка), захаванні прадук- 
таў (халадзільнікі, леднікі), транспарціроўцы (чысты посуд), 
санітарна-гігіенічным утрыманні кухні, выкананні правіл 
асабістай гігіены, недапушчэнні да гатавання ежы хворых 
людзей. 


1.12.3. Алкагольныя інтаксікацыі 


Вострае атручэнне алкаголем і яго сурагатамі -- шыро- 
ка распаўсюджаная форма інтаксікацыі. Спіртныя напоі 
крэпасцю да 30 Ус засвойваюцца значна хутчэй, чым больш 
моцныя. Ежа ў вялікай колькасці запавольвае засваенне 
алкаголю. Смяротная разавая доза этылавага спірту састаў- 
ляе 4--12 г/кг (у сярэднім 300 мл 96 Ўо-нага спірту). Пры 
канцэнтрацыі алкаголю ў крыві З г/л развіваецца алкаголь- 
ная кома, канцэнтрацыя 5- 6 г/л з'яўляецца смяротнай. 
У глыбокай коме страчваецца болевая адчувальнасць, пані- 
жаюцца рэфлексы, тэмпература цела, артэрыяльны ціск 
ажно да ўзнікнення калапсу. 

Першая медыцынская дапамога заключаецца ў выдален- 
ні рэшткаў алкаголю са страўніка шляхам прамывання 
праз зонд да з'яўлення чыстых прамыўных вод. Пры цяж- 
кіх расстройствах дыхання праводзіцца штучная венты- 
ляцыя лёгкіх, транспарціроўка ў лячэбную ўстанову. 

Атручэнне сурагатамі алкаголю (гідролізны спірт, дэна- 
турат, адэкалоны і інш.) мае свае спецыфічныя асаблівасці: 
ап'яненне выяўлена слабей, з'яўляецца млоснасць, праз 
1- 2 сутак нарастае рвота, боль у жываце, галаўны боль, 
галавакружэнне, парушэнне зроку, узнікаюць сутаргі. Неад- 
кладная дапамога пры сурагатных атручэннях: інтэнсіўнае 
прамыванне страўніка для выдалення рэшткаў сурагатаў 
алкаголю, шпіталізацыя. Магчымы сур'ёзныя ўскладнен- 
ні -- паражэнні зроку, печані, нервовай сістэмы. 

1.12.4. Атручэнні ядавітымі раслінамі і грыбамі 


Атручэнні ядавітымі раслінамі звычайна ўзнікаюць пры 
ўжыванні ў ежу іх пладоў, лісця або каранёў. Пры гэтым 
часта пакутуюць дзеці, якія не разумеюць або не ўсведам- 
ляюць небяспекі. Яды, якія знаходзяцца ў раслінах, могуць 
належаць да алкалоідаў, гліказідаў, эфірных масел і іншых 
груп хімічных злучэнняў. Ужыванне ягад або іншых частак 
ядавітых раслін (бузіна смярдзючая, воўчыя ягады, мудран- 
ка, геліятроп, жасцёр, беладонна, казялец блакітны, паслён 
салодка-горкі, паелён чорны, плюшч звычайны, спарыння, 
чыстацел і інш.) прыводзіць да ўзнікнення вострага гастра- 
энтэрыту (млоенасць, ірвота, боль у жываце, панос). Пры 
цяжкіх атручэннях развіваюцца слабасць, расстройствы сар- 
дэчна-сасудзістай дзейнасці і дыхання, сутаргі, нярэдкія 
страта прытомнасці і нават смерць (табл. 1). 

Першая медыцынская дапамога пры атручэнні ядаві- 
тымі раслінамі заключаецца ў прамыванні страўніка. Паеля 
гэтага ўнутр даюць актываваны вугаль і танін для звязван- 
ня ядаў і солевае слабіцельнае для іх вывядзення з кішэч- 
ніка. Шпіталізацыя праводзіцца ў выпадках цяжкага атру- 
чэння. 


Табліца 1 


Сімптаматыка атручэння ядавітымі раслінамі 





Сімптаматыка атручэння 





Беладонна 


Сухасць у роце, глотцы, парушэнне 
глытання, зроку, святлабоязь, сэрца- 
біцце, задышка, галаўны боль, псіхіч- 
нае ўзбуджэнне, зрокавыя галюцы- 
нацыі, кома 





Неадкладная дапамога 





Прамыванне страўніка, актываваны 
вугаль, солевае слабіцельнае. Неад- 
кладная шпіталізацыя 

Працяг табл. 1 





Воўчыя ягады Сімптаматыка атручэння 





Пачырваненне слізістай абалонкі глот- 
кі, слінацячэнне, слабасць, ірвота, на- 
яўнасць крыві ў мачы 





Неадкладная дапамога 





Прамыванне страўніка, актываваны 
вугаль, солевае слабіцельнае. Па па- 
казаннях шпіталізацыя 





Сімптаматыка атручэння 





Слабасць, ірвота, панос, боль у жываце, 
сутаргі, арытмія, кома 





Неадкладная дапамога 





Прамыванне страўніка, солевае слабі- 
цельнае, у цяжкіх выпадках шпіталі- 
зацыя 





Сімптаматыка атручэння 





Ірвота, слабасць, паное, боль у жываце, 
сутаргі 





Неадкладная дапамога 





Прамыванне страўніка, унутр абва- 
лакальныя прэпараты, спазмалітыкі, 
сімптаматычнае лячэнне. Тэрміновая 
шпіталізацыя 








Сімптаматыка атручэння 





Слабасць, ірвота, боль у жываце, панос 





Неадкладная дапамога 





Прамыванне страўніка, сімптаматыч- 
нае лячэнне 

Заканчэнне табл. 1 








Сімптаматыка атручэння 





Слінацячэнне, ірвота, панос, смага, боль 
у жываце, галавакружэнне, бледнасць, 
задышка, кома, паніжэнне адчуваль- 
насці скуры, рук і ног, сутаргі, матачны 
крывацёк 





Неадкладная дапамога 





Прамыванне страўніка, солевае сла- 
біцельнае. Тэрміновая шпіталізацыя 





Чамярыца 
(ужываецца 
ў ветэрынарыі) 


Сімптаматыка атручэння 





Пры прыёме ўнутр елінацячэнне, ела- 
басць, ірвота, боль у жываце, панос, 
мускульная слабасць, парушэнне зроку 
1 сардэчна-сасудзістай сістэмы 





Неадкладная дапамога 

















Прамыванне страўніка, актываваны 
вугаль, солевае слабіцельнае. Тэрмі- 
новая шпіталізацыя 


Сімптаматыка атручэння 





Ірвота, слабасць, боль у жываце, панос, 
паніжэнне адчувальнасці 





Неадкладная дапамога 








Прамыванне страўніка, солевае слабі- 
цельнае, сімптаматычнае лячэнне. Тэр- 
міновая шпіталізацыя 

Атручэнні грыбамі. Грыбныя атручэнні ўзнікаюць пры 
ўжыванні ў ежу ядавітых грыбоў (бледнай паганкі, муха- 
мора, ілжэапенькаў і інш.), пры недастатковай кулінарнай 
апрацоўцы ўмоўна ядомых грыбоў (страчкоў, смаржкоў, 
груздоў і інш.), а таксама спажыванні старых і папсаваных 
звычайных ядомых грыбоў (табл. 2). Асаблівасцю атручэн- 
ня некаторымі грыбамі з'яўляецца ўстойлівасць іх таксінаў 
да тэрмічнай апрацоўкі (бледная паганка, мухамор). 

Сімптомы атручэння бледнай паганкай узнікаюць праз 
8- 24 г пасля прыёму ежы і праяўляюцца рэзкім болем у 
жываце, ірвотай і інтэнсіўным паносам з прымессю крыві. 
Могуць адзначацца паніжэнне тэмпературы, сутаргі, жаў- 
туха, павелічэнне печані, расстойства сардэчнай дзейнасці 
з падзеннем крывянога ціску. Смерць настае праз 2--3 дні 
на фоне з'яў сардэчна-сасудзістай і ныркава-пячоначнай не- 
дастатковасці. 


Табліца 2 


Сімптаматыка атручэння ядавітымі грыбамі 

















Назва грыба Сімптаматыка Неадкладная 
атручэння дапамога 
Бледная Інкубацыйны перыяд Прамыванне 
паганка. 6--24 г. Няспынная страўніка, 
Утрымлівае рвота і боль у жы- солевае 
таксіны, якія ваце, крывавы панос, слабіцельнае. 
не разбу- рэзкая слабасць, пару- Тэрміновая 
раюцца пры шэнне водна-электра- шпіталізацыя 
тэрмічнай літнага балансу, вост- 
апрацоўцы, рая сардэчна-сасудзіс- 
сушцы і тая недастатковасць, 
хутка галюцынацыі. На 2-- 
ўсмоктваюцца ] З-я суткі павялічваец- 
ў страўніку ца печань, з'яўляецца 
жаўтуха, ныркава- 
пячоначная недастат- 
ковасць 

Заканчэнне табл. 2 














Назва грыба Сімптаматыка Неадкладная 
атручэння дапамога 

Мухамор. Інкубацыйны перыяд Прамыванне 
Таксіны 1- 6 г. Слабасць, страўніка, 
часткова рвота, слінавыдзялен- солевае 
разбураюцца не, выдзяленне пе- слабіцельнае. 
пры тэрміч- ністай макроты з Тэрміновая 
най бронхаў, боль у жыва- шпіталізацыя 
апрацоўцы це, панос, задышка, 

цыяноз, галюцынацыі, 

сутаргі, страта пры- 

томнасці, пашырэнне 

зрэнак 
Страчкі, Рвота, боль у жываце, Прамыванне 
смаржкі. панос, паражэнне страўніка, 
Таксіны раз- нырак, жаўтуха актываваны 
бураюцца вугаль. 
пры тэрміч- Тэрміновая 
най апрацоў- шпіталізацыя 
цы. Атручэн- 
не развіваец- 
ца пасля 
ўжывання 
дрэнна 
адвараных 
грыбоў 














Сімптомы атручэння страчкамі і смаржкамі праяўля- 
юцца праз 6-- 10 г пасля іх ужывання болямі ў жываце, 
млоснасцю, ірвотай з прымессю жоўці, часам паносам. Пры 
цяжкім атручэнні развіваецца жаўтуха, павялічваюцца пе- 
чань і селязёнка, разбураюцца эрытрацыты крыві, нарастае 
сардэчна-сасудзістая недастатковасць, узнікаюць сутаргі і 
страта прытомнасці, што пры адсутнасці меддапамогі пры- 
водзіць да смерці. 

Пры атручэнні чырвоным мухаморам сімптомы праяў- 
ляюцца праз 30 мін або пазней (да б г) у выглядзе млос- 
насці, ірвоты, вадзяністага стулу, інтэнсіўнага потавыдзя- 
лення, сліна- і слёзацячэння, павялічанай перыстальтыкі, 
галавакружэння, галюцынацый, рэзка звужаных зрэнак. 
У цяжкіх выпадках развіваецца ступарозны і каматозны 
стан. 

Першая медыцынская дапамога пры атручэннях грыба- 
мі заключаецца ў прамыванні страўніка з наступным пры- 
ёмам узважанага ў вадзе актываванага вугалю і солевага 
слабіцельнага для ачышчэння кішэчніка. Для правядзення 
комплекснага лячэння хворых транспартуюць у лячэбную 
ўстанову. 

Прафілактыка атручэнняў ядавітымі раслінамі і грыбамі 
заключаецца ў выкананні наступных правіл: 1) не спажы- 
ваць незнаёмыя расліны і грыбы; 2) не дазваляць дзецям, 
асабліва малодшага ўзросту, самастойна, без кантролю дарос- 
лых збіраць ягады і грыбы; 3) не прымаць лекаў, прыга- 
таваных у дамашніх умовах на аснове раслін, без узгаднен- 
ня з урачом; 4) не павялічваць самаадвольна дозу лекаў, 
прыгатаваных на аснове раслін. 


Пытанні для паўтарэння 


1. Што такое атручэнне? 
2. Назавіце асноўныя спосабы барацьбы з вострымі атручэннямі. 
З. У чым заключаецца неадкладная дапамога пры: 
а) атручэнні хлорам, аміякам, серавадародам, аксідам вугляроду; 
б) атручэнні воцатнай эсенцыяй і шчолачамі; 
в) вострым атручэнні алкаголем (яго сурагатамі), прэпаратамі 
бытавой хіміі; 
г) атручэнні ядавітымі раслінамі і грыбамі? 

ЛЕКАВЫЯ ПРЭПАРАТЫ 
І РАСЛІНЫ 





2.1. ПАНЯЦЦЕ АБ ЛЕКАВЫМ ПРЭПАРАЦЕ 


Медыцынскую практыку сёння немагчыма ўявіць без 
ужывання найшырэйшага спектру лекавых рэчываў нату- 
ральнага або штучнага паходжання, якія выкарыстоўва- 
юцца для лячэння, прафілактыкі і дыягностыкі захворван- 
няў. Лекавае рэчыва - гэта, як правіла, хімічнае злучэнне 
або хімічны элемент. Крыніцай атрымання лекавых рэчы- 
ваў з'яўляецца лекавая сыравіна. Распаўсюджанай і даўно 
вядомай лекавай сыравінай прыроднага паходжання з'яўля- 
юцца разнастайныя дзікароелыя і культурныя расліны, ор- 
ганы і тканкі розных жывёл, прадукты жыццядзейнасці 
бактэрый і грыбоў, з якіх вылучаюць ферменты, антыбіётыкі, 
вітаміны, гармоны і іншыя біялагічна актыўныя рэчывы. 
Сёння ў якасці лекавай сыравіны шырока выкарыстоў- 
ваюцца некаторыя прадукты хімічнай вытворчасці, якія 
прайшлі адпаведную апрацоўку, і сінтэтычныя рэчывы. 

Лекавы прэпарат -- гэта пэўны лекавы сродак у гатовым 
для ўжывання выглядзе. Лекавы прэпарат можа ўтрымлі- 
ваць адно або некалькі лекавых рэчываў у чыстым выгля- 
дзе або ў злучэнні з цвёрдымі або мяккімі напаўняльнікамі, 
у саставе раствораў і да т. п. Колькасць выпускаемых фар- 
мацэўтычнай прамысловасцю лекавых прэпаратаў вымяра- 
ецца тысячамі найменняў. Штогод іх асартымент абнаў- 
ляецца: спыняецца вытворчасць адных і пачынаецца вы- 
творчасць іншых, больш эфектыўных. 

Лекавыя прэпараты паводле розных прымет (напрыклад, 
па прызначэнні, хімічнай прыродзе, крыніцах атрымання і 
да т. п.) аб'ядноўваюцца ў розныя групы. 

Па характары ўздзеяння ўсе лекавыя рэчывы дзе- 
ляцца на: 

1) ядавітыя, якія адносяцца да спісу А; 

2) менш ядавітыя, так званыя моцнадзейныя, якія ўклю- 
чаюцца ў спіе Б; 

3) розныя малаядавітыя рэчывы агульнага спісу. 

У аптэках і лячэбных установах ядавітыя рэчывы захоў- 
ваюць у металічных сейфах з сігналізацыяй. Моцнадзейныя 
лекавыя рэчывы захоўваюць у спецыяльных шафах. Пад 
асаблівым кантролем знаходзяцца прэпараты з наркатыч- 
ным дзеяннем, прызначаныя для цяжкахворых з пастаянна 
выражаным болевым сіндромам. Строгія правілы ўліку, за- 
хавання і выкарыстання ядавітых, моцнадзейных і нар- 
катычных сродкаў абумоўлены такімі небяспечнымі з'явамі, 
як таксікаманія і наркаманія. Пры гэтым прэпараты строга 
размяркоўваюць па фармакалагічных групах: сардэчныя 
сродкі, антыбіётыкі, абязбольваючыя і г. д. Гаручыя, выбуха- 
небяспечныя, пахучыя, сыпучыя і вадкія рэчывы захоўва- 
юцца ў асобных шафах. Сродкі для ін'екцый унутранага і 
вонкавага ўжывання размяшчаюць на асобных паліцах з 
пазначэннем на этыкетцы «Для ін'екцый», «Вушныя кап- 
лі», «Вочныя каплі» і інш. Лекавыя прэпараты, якія пры 
пакаёвай тэмпературы хутка становяцца непрыгоднымі (на- 
стоі, адвары, антыбіётыкі, вакцыны, сывараткі, донарская 
кроў і інш.), захоўваюцца ў халадзільніку. 

Лекавыя формы -- гэта зручныя для ўжывання і ра- 
цыянальныя для лячэбнага эфекту формы лекавых прэпа- 
ратаў. Адрозніваюць цвёрдыя, мяккія, вадкія і газападобныя 
лекавыя формы, а таксама лекавыя формы для ін'екцый. 

Таблеткі -- цвёрдая дазаваная лекавая форма, атры- 
маная прэсаваннем сумесі лекавых і дапаможных рэчываў. 
Яны прызначаюцца для прыёму ўнутр, а таксама для пад- 
рыхтоўкі раствораў. Таблеткі, якія ўтрымліваюць адно лека- 
вае рэчыва, называюцца простымі, некалькі -- складанымі 
па саставе. 

Дражэ -- цвёрдая лекавая форма для ўнутранага ўжы- 
вання, атрыманая шляхам наслойвання (дражыравання) 

лекавых еродкаў і дапаможных рэчываў на цукровыя гра- 
нулы. 

Парашкі -- цвёрдая лекавая форма, галоўная ўласці- 
васць якой -- сыпкасць, прызначаная для ўнутранага, вон- 
кавага (прысыпкі) або ін'”екцыйнага (пасля растварэння) 
ужывання. Адрозніваюць простыя і складаныя, недазаваныя 
(ужываюцца вонкава як прысыпкі) і дазаваныя (ужываюц- 
ца ўнутр) парашкі. 

Капсулы -- спецыяльна прыгатаваныя жэлацінавыя 
абалонкі, напоўненыя пэўнай дозай парашкападобных, гра- 
нуляваных, пастападобных, паўвадкіх ці вадкіх лекавых 
рэчываў. Прызначаны для прыёму ўнутр, дзе лекі выхо- 
дзяць з абалонкі пасля яе растварэння ў стрававальным 
асяроддзі. 

Гранулы -- цвёрдая лекавая форма ў выглядзе аднарод- 
ных часціц (памерам 0,2--0,3 мм). У састаў гранул увахо- 
дзяць лекавыя і дапаможныя рэчывы (цукар, крухмал, сіроп, 
глюкоза і інш.), якія паляпшаюць смак і растваральнасць 
прэпарата. 

Зборы лекавыя -- здробненыя часткі лекавых раслін. 
Ужываюцца пасля настойвання ці заварвання. 

Акрамя таго, да цвёрдых лекавых форм адносяцца плён- 
кі і пласцінкі, гласеты, карамелі, прыпаркі, растваральныя 
таблеткі. Плёнкі і пласцінкі - спецыяльныя лекавыя 
формы, у якіх лекавыя рэчывы ўведзены ў палімерную 
аснову. Гласеты -- невялікія таблеткі, якія пры ўжыванні 
закладваюць за шчаку і пад язык. Карамелі -- лекавая 
форма, прыгатаваная па тыпе цукерак, прызначаная для ля- 
чэння захворванняў слізістай абалонкі поласці рота. Пры- 
паркі -- паўцвёрдыя прэпараты, якія выкарыстоўваюцца 
для нанясення на скуру з мэтай мясцовага ўзмацнення 
кровазвароту (аказваюць таксама процізапаленчае і анты- 
септычнае дзеянне). Растваральныя таблеткі выкарыс- 
тоўваюць для ўнутранага ўжывання пасля растварэння ў 
вадзе. 

Да мяккіх лекавых форм адносяцца мазі, пасты, супазі- 
торыі і пластыры. 

Мазі, пасты -- лекавыя формы вязкай кансістэнцыі, 
якія ўжываюцца часцей за ўсё вонкава пры лячэнні скур- 
ных захворванняў. 

Супазіторыі -- дазіраваная лекавая форма, цвёрдая пры 
пакаёвай тэмпературы і растваральная або расплаўляльная 
пры тэмпературы цела. Выкарыстоўваюцца для ўвядзення 
ў прамую кішку і похву. 

Пластыры -- лекавая форма ў выглядзе пластычнай 
масы, здольная размякчацца пры тэмпературы цела і пры- 
ліпаць да скуры, або такая ж маса на плоскай, часцей тка- 
най аснове. Ужываюцца галоўным чынам для ўздзеяння 
на скуру. 

Да вадкіх лекавых форм належаць растворы, настоі, 
адвары, настойкі, экстракты, эмульсіі, суспензіі, аэразолі, мік- 
стуры, аплікацыі, крэмы, сіропы. 

Растворы -- празрыстыя вадкасці, атрыманыя шляхам 
растварэння аднаго або некалькіх лекавых рэчываў у раст- 
варальніку (дыстыляваная вада, этылавы спірт). 

Настоі і адвары -- водныя выцяжкі з лекавых раслін. 
Іх часцей за ўсё гатуюць з высушаных зялёнай масы або 
каранёў лекавых раслін. Дазуюць сталовымі лыжкамі або 
мернымі шклянкамі. Ідуць на пітное лячэнне, для прыга- 
тавання лячэбных ваннаў. 

Настойкі -- спіртавыя выцяжкі з расліннай сыравіны, 
атрыманыя без награвання. Ужываюцца ўнутр, дазуюцца 
каплямі. 

Экстракты, -- канцэнтраваныя выцяжкі з лекавых 
раслін, могуць мець розную кансістэнцыю, таму бываюць 
вадкія, густыя і сухія. Перад выкарыстаннем могуць пры 
неабходнасці разбаўляцца да патрэбнай канцэнтрацыі. 

Элмульесіі і суспензіі - дысперсныя лекавыя формы (сі- 
стэмы), у якіх дысперсным асяроддзем з'яўляецца вадкаець 
(вада, масла і інш.), а дысперснай фазай -- нерастваральныя 
ў ёй іншыя вадкасці або завіслыя цвёрдыя дробныя часціцы 
(парашок). Прызначаюцца як для вонкавага, так і для ўнут- 
ранага або ін'екцыйнага (пад скуру, у мышцу, у поласць це- 
ла) ужывання. 

Аэразолі - дысперсныя лекавыя формы (сістэмы), у 
якіх дысперсным асяроддзем з'яўляецца газ або газавая 
сумесь, а дысперснай фазай -- вадкія (зрэдку найдрабней- 
шыя часціцы цвёрдых) лекавыя рэчывы. Ужываюцца для 
мясцовага распылення на скуру, слізістыя абалонкі або для 
інгаляцый. 

Мікстуры -- вадкая лекавая форма, якая ўяўляе сабой 
сумесь двух і больш лекавых сродкаў, змешчаных ва ўзва- 
жаным (радзей -- раствораным) стане ў вадкасці. Вадкую 
аснову мікстур стварае вада. 

Аплікацыі -- вадкія або мазепадобныя прэпараты, пры- 
значаныя для нанясення на скуру з мэтай лячэння яе пара- 
жэнняў або для знішчэння паразітаў. 

Бальзамы -- вадкасці з араматычным пахам, атрыма- 
ныя з раслін (эфірныя смолы, масла і інш.). Выкарыстоў- 
ваюцца як антысептычныя сродкі і дэзадаранты. 

КЕрэмы -- паўвадкія прэпараты, менш вязкія, чым мазі; 
у іх састаў акрамя лекавых сродкаў уваходзяць масла, 
тлушчы і іншыя прадукты. Ужываюцца вонкава. 

Сіропы -- густаватыя, празрыстыя, салодкія вадкасці 
для прыёму ўнутр. Асноўнае прызначэнне сіропаў -- па- 
ляпшэнне смаку лекавых рэчываў. 


2.1.1. Асноўныя групы лекавых прэпаратаў 


Усе лекавыя прэпараты па механізме дзеяння на органы 
і сістэмы падзяляюць на асобныя групы. Адну з асноўных 
груп утвараюць прэпараты, якія ўздзейнічаюць на стан 
цэнтральнай нервовай сістэмы. Адны з іх дзейнічаюць на 
нервовую сістэму прыгнятальна (сродкі для наркозу, сна- 
творныя, процісутаргавыя, псіхатропныя), другія -- узбу- 
джаюць яе (кафеін, фенамін і інш.); трэція з'яўляюцца абяз- 
больваючымі -- гэта наркатычныя і ненаркатычныя аналь- 
гетыкі, якія памяншаюць боль без парушэння свядомасці. 
Шэраг лекавых рэчываў уздзейнічае на розныя звёны пера- 
дачы нервовых імпульсаў у сінапсах (месцах кантакту нер- 
вовых клетак паміж сабой ці з клеткамі тканак) або толькі 
на канчаткі адчувальных нерваў. 

Важнай для лячэбнай практыкі групай лекавых прэ- 
паратаў з'яўляюцца сродкі, якія ўздзейнічаюць на сардэчна- 
сасудзістую сістэму. Іншыя групы лекавых рэчываў забяс- 
печваюць узмацненне выдзяляльнай функцыі нырак, вало- 
даюць жаўцягонным дзеяннем, ўплываюць на працэсы 
абмену рэчываў і імунную сістэму. У групу процімікробных 
сродкаў аб'ядноўваюцца лекавыя рэчывы, якія ўжываюцца 
для барацьбы з мікраарганізмамі -- узбуджальнікамі за- 
хворванняў чалавека і жывёл (антысептычныя сродкі і ерод- 
кі для дэзінфекцыі, антыбіётыкі, сульфаніламіды і інш.). 
Акрамя таго, існуюць групы прэпаратаў для лячэння зла- 
якасных новаўтварэнняў, дыягностыкі. 


2.1.2. Механізм дзеяння лекавых прэпаратаў 


Кожнаму арганізму ўласціва індывідуальная адчуваль- 
насць да лекавых прэпаратаў, і гэта павінна ўлічвацца пры 
назначэнні лячэння. 

Доза - гэта колькасць лекавага рэчыва, прызначанага 
для лячэння. У залежнасці ад парадку прыёму і працяг- 
ласці лячэння яна можа быць разовай, сутачнай, курсавой. 
Адрозніваюць таксама дозы мінімальныя і максімальна да- 
пушчальныя, таксічныя і смяротныя. У рэцэптурных давед- 
ніках прыводзяцца як сярэднетэрапеўтычныя, так і максі- 
мальна дапушчальныя дозы. У рэцэптах назначаюцца ся- 
рэднія лячэбныя дозы. Дзецям лекавыя рэчывы назна- 
чаюць у меншых дозах, чым дарослым. 

Лекавыя сродкі назначаюць для атрымання пэўнага 
эфекту. Галоўным дзеяннем называецца вядучы, найбольш 
выразны эфект лекавага прэпарата, якім у першую чаргу 
абумоўліваецца яго тэрапеўтычнае прымяненне. Аднак 
практычна ўсе рэчывы валодаюць пабочным дзеяннем, 
г.зн. выклікаюць непажаданыя эфекты. Так, напрыклад, 
ацэтылсаліцылавая кіслата (аспірын), пры эфектыўным 
уздзеянні на асноўныя паталагічныя працэсы, у той жа час 
моцна раздражняе слізістую абалонку страўніка, часам вы- 
клікае слабасць, ірвоту, скурныя высыпанні і інш. Пабочнае 

дзеянне лекавых рэчываў можа праяўляцца ў выглядзе 
эфектаў алергічнага і неалергічнага паходжання. 

Пры назначэнні хвораму адначасова двух і больш прэпа- 
ратаў неабходна памятаць, што іх дзеянне можа мець камбі- 
наваны характар і праяўляцца ў двух варыянтах -- сінер- 
гізму і антаганізму. Пад сінергізмам разумеюць выпадкі, 
калі камбінаванае дзеянне лекавых рэчываў суправаджа- 
ецца ўзмацненнем канчатковага эфекту кожнага з кампа- 
нентаў (напрыклад, так узаемадзейнічаюць сродкі для нар- 
козу). Для антаганізму, наадварот, характэрна паслабленне 
эфекту лекавых рэчываў пры іх еспалучаным прымяненні. 

Дзеянне аднаго і таго ж лекавага прэпарата, які ўводзіц- 
ца ў арганізм паўторна і не выклікае алергічных рэакцый, 
з часам можа якасна мяняцца: арганізм можа прывыкаць 
да яго, а можа ўзнікнуць так званая лекавая залежнасць. 
Прывыканне -- паслабленне эфекту пры паўторным увя- 
дзенні лекавага рэчыва, абумоўленае памяншэннем яго за- 
сваення, павелічэннем скорасці разбурэння і павышэннем 
інтэнсіўнасці вывядзення. Прывыканне ўзнікае да псіха- 
тропных, мачагонных, гіпатэнзіўных (паніжаючых артэры- 
яльны ціск) сродкаў, антыбіётыкаў і інш. У некаторых 
выпадках развіваецца лекавая залежнасць, якая характа- 
рызуецца моцным, часам непераадольным імкненнем да сі- 
стэматычнага ўжывання пэўных лекавых і іншых рэчываў, 
якія выклікаюць у чалавека стан фізічнага і псіхічнага спа- 
кою, радасці, добрага настрою. Такі стан называецца эйфа- 
рыяй. У найбольшай ступені гэта датычыцца наркатычных 
абязбольваючых сродкаў (напрыклад, марфіну), псіхатроп- 
ных прэпаратаў, спірту этылавага і г. д. 

Адрозніваюць псіхічную і фізічную лекавую залежнасць. 
Пры псіхічнай лекавай залежнасці спыненне ўвядзення 
прэпарата выклікае эмацыянальны дыскамфорт. У выпадку 
фізічнай лекавай залежнасці адмена прэпарата выклікае 
цяжкі стан, звязаны не толькі з псіхічнымі змяненнямі, але 
і з расстройствам функцый многіх сістэм арганізма, якое 
прыводзіць нярэдка да смяротнага зыходу. 

Некаторыя лекавыя рэчывы пры працяглым прымянен- 
ні або пры прыёме ў вялікіх дозах могуць назапашвацца 

(кумуліравацца) у арганізме. Пры паўторным увядзенні гэ- 
тых лекаў можа назірацца з'ява сенсібілізацыі арганізма -- 
павышанай яго адчувальнасці да лекаў. Яе выклікаюць, на- 
прыклад, некаторыя антыбіётыкі, снатворныя, анальгетыкі, 
гармоны, вітаміны. З'яўленне першых прымет сенсібіліза- 
цыі павінна разглядацца як сігнал да адмены назначаных 
сродкаў і ўнясення ў лячэнне адпаведных карэктываў. 
Часам маюць месца выпадкі павышанай адчувальнасці 
пацыента да асобных лекавых рэчываў -- так званай 
ідыясінкразіі. У такіх асоб ужо самыя мінімальныя дозы 
лекаў выклікаюць таксічнае дзеянне. 

Адрозніваюць некалькі відаў лекавай тэрапіі: прафілак- 
тычная -- ужыванне лекавых сродкаў накіравана на пра- 
духіленне пэўных захворванняў; эпыятропная -- на лік- 
відацыю прычыны захворвання; сімптаматычная -- на 
ўстараненне непажаданых сімптомаў, што аказвае ўплыў і 
на працяканне асноўнага паталагічнага працэсу; замяш- 
чальная -- выкарыстоўваецца пры недахопе натуральных 
біягенных рэчываў (напрыклад, гармонаў). 


2.1.3. Рэакцыі арганізма на ўвядзенне лекавых сродкаў. 
Ускладненні 


Акрамя станоўчага лячэбнага эфекту многія лекавыя 
сродкі могуць выклікаць непажаданыя рэакцыі, а ў нека- 
торых выпадках прывесці да цяжкіх ускладненняў і нават 
лятальнага зыходу. Адрозніваюць наступныя віды пабоч- 
ных эфектаў і ўскладненняў: 1) пабочныя эфекты, звязаныя 
з лячэбнай актыўнасцю лекавых еродкаў; 2) таксічныя 
ўскладненні, абумоўленыя перадазіроўкай прэпарата; 3) дру- 
гасныя эфекты (паніжэнне імунітэту, гіпавітаміноз, дысбак- 
тэрыёз і інш.); 4) алергічныя рэакцыі; 5) сіндром адмены, 
які ўзнікае пры спыненні прыёму лекавага прэпарата. 

Сярод пабочных рэакцый часта сустракаюцца эфекты, 
звязаныя з лячэбнымі ўласцівасцямі прэпарата ў тэрапеў- 
тычнай дозе. Так, некаторыя прэпараты акрамя асноўнага 
ўздзеяння на цэнтральную нервовую сістэму выклікаюць 

сухасць у роце, затрымку выдзялення мачы, парушэнні зро- 
ку, запоры і інш. Таксічныя рэакцыі могуць узнікнуць пры 
працяглым ужыванні прэпарата. Парушэнне імуналагіч- 
ных уласцівасцей арганізма магчыма пры ўжыванні высо- 
каактыўных антыбіётыкаў і іншых процімікробных срод- 
каў, якія выклікаюць змяненне нармальнай бактэрыяльнай 
мікрафлоры (дысбактэрыёз, суперінфекцыя і інш.). Сіндром 
адмены ўзнікае пры раптоўным спыненні прыёму лекавых 
сродкаў і праяўляецца рэзкім абвастрэннем асноўнага 
захворвання. Некаторыя медыцынскія прэпараты выклі- 
каюць змяненні крыві, аказваюць таксічнае ўздзеянне на 
печань, ныркі і мышцу сэрца. Акрамя пералічаных рэакцый 
магчымы парушэнні з боку нервовай сістэмы (дэпрэсія, су- 
таргі, страта слыху і інш.). Некаторыя лекавыя сродкі аказ- 
ваюць негатыўнае ўздзеянне і на орган зроку. 

Алергічныя рэакцыі абумоўлены спецыфічнымі працэ- 
самі ў арганізме і не звязаны з дозай лекавага прэпарата. 
Адрозніваюць два тыпы рэакцый, якія могуць быць выклі- 
каны лекавымі сродкамі: 1) рэакцыя неадкладнага тыпу 
(анафілактычны шок, крапіўніца, сып і інш.); 2) рэакцыя 
запаволенага тыпу (паражэнне суставаў, сасудаў, лімфатыч- 
ных вузлоў), якая праяўляецца праз 10--15 дзён. Найбольш 
часта сустракаюцца розныя паражэнні скуры: сверб, сып 
іінш. Звычайна высыпанні ўзнікаюць праз некалькі дзён 
пасля пачатку прыёму прэпарата. У большасці выпадкаў 
сып праходзіць праз 3--4 дні пасля адмены лекавага срод- 
ку. Алергічнае кантактнае паражэнне скуры часцей разві- 
ваецца пры мясцовым ужыванні мазей, крэмаў, аэразолей 
1 інш. 

Крапіўніца -- праяўленне алергіі, якое пачынаецца рап- 
тоўна з інтэнсіўнага свербу скуры на розных участках цела, 
а часам і па ўсёй яго паверхні. Хутка на месцы свербу ўзні- 
каюць пачырванелыя ўчасткі сыпу, першасным элементам 
якіх з'яўляецца пузыр. Велічыня іх можа быць рознай: ад 
зусім дробных да вялікіх. Прыступ вострай крапіўніцы мо- 
жа суправаджацца слабасцю, галаўным болем, недамаганнем, 
павышэннем тэмпературы цела. Ацёк Евінке -- алергічнае 
захворванне, якое распаўсюджваецца на скуру, падскурную 

клятчатку, слізістыя абалонкі і характарызуецца яркавыра- 
жанай ацёчнасцю твару. Выклікаецца самымі разнастай- 
нымі алергенамі або іх спалучэннем (харчовыя прадукты, 
медыкаменты, бактэрыі, касметычныя сродкі і інш.). Агуль- 
ныя лячэбныя мерапрыемствы гэтых захворванняў накіра- 
ваны на адмену лекавых прэпаратаў, выключэнне харчовых 
прадуктаў, якія выклікалі алергію, галаданне і хуткае вывя- 
дзенне алергенаў з арганізма шляхам паўторных ачыш- 
чальных клізм або прыёму актываванага вугля. Анафілак- 
тычны шок - від алергічнай рэакцыі неадкладнага тыпу, 
які ўзнікае пры паўторным увядзенні ў арганізм алергену 
і з'яўляецца найбольш небяспечным алергічным усклад- 
неннем. Характарызуецца імклівым развіццём, бурным 
праяўленнем, цяжкім працяканнем. Як правіла, у хворых 
узнікае пачуццё удушша, боль у грудной клетцы, галавакру- 
жэнне. Нарастаюць з'явы дыхальнай і сардэчна-сасудзістай 
недастатковасці. Могуць з'явіцца скурныя прыметы алергіі, 
слёзацячэнне, заложанасць носа і інш. Асноўнымі прынцы- 
памі неадкладнай дапамогі пры анафілактычным шоку 
з'яўляюцца хуткасць і дакладнасць выканання лекавых 
назначэнняў. Першым чынам неабходна спыніць увядзен- 
не лекавага прэпарата або іншых алергенаў, накласці жгут 
вышэй месца ўвядзення алергена. Пры неабходнасці право- 
дзяць закрыты масаж сэрца, штучную вентыляцыю лёгкіх, 
саграваюць хворага і тэрмінова транепартуюць у лячэбную 
ўстанову. 

Вострыя лекавыя атручэнні. Значную колькасць быта- 
вых атручэнняў састаўляюць атручэнні лекавымі прэпа- 
ратамі. Яны адбываюцца ў выніку самалячэння, спроб сама- 
губства псіхічна неўраўнаважанымі асобамі, пры неасця- 
рожным захоўванні медыкаментаў, калі да іх маюць доступ 
дзеці. Снатворныя і супакаяльныя лекі сталі самай распаў- 
сюджанай прычынай бытавых медыкаментозных атручэн- 
няў. Пры падазрэнні на лекавае атручэнне хвораму (калі 
ён у прытомнасці) даюць багатае пітво і выклікаюць ірвоту, 
такую працэдуру паўтараюць некалькі разоў, потым дастаў- 
ляюць у лячэбную ўстанову. 


Образовательный портал мму.аёч.Бу/ Национальный институт образования 


94 Раздзел 2. ЛЕКАВЫЯ ПРЭПАРАТЫ І РАСЛІНЫ 


2.1.4. Дамашняя і дарожная аптэчкі. 
Санітарная сумка 


У кожнай сям”і павінна быць дамашняя аптэчка з набо- 
рам асноўных лекавых сродкаў. Яе варта трымаць у асоб- 
най шафе або ў асобным месцы, недаступным для дзяцей. 
Ад правільнасці захавання лекавых рэчываў шмат у чым 
залежыць поспех лячэння. Лекавыя еродкі павінны захоў- 
вацца ў халодным, сухім і цёмным месцы, мець выразныя 
надпісы з пазначэннем назвы прэпарата і ўказаннем тэрмі- 
ну іх захавання ці прыгоднасці. Нельга захоўваць у аптэч- 
цы прэпараты, назвы і спосаб ужывання якіх невядомы. 

Прэпараты, якія ў звычайных умовах хутка прыходзяць 
у непрыгоднасць, змяшчаюцца ў халадзільнік. Тэрмін заха- 
вання ў халадзільніку прыгатаваных у аптэках стэрыльных 
раствораў, адвараў, мікстур не павінен перавышаць З дзён. 
Лекавыя сродкі, якія разбураюцца пры святле, захоўваюць 
у зацемненых месцах. Прыметамі іх непрыгоднасці з'яўля- 
юцца памутненне, змяненне колеру, кансістэнцыі прэпарата 
1 да т. п. Непрыгоднымі для ўжывання лічацца таксама 
парашкі і таблеткі з закончаным тэрмінам выкарыстання 
1 тыя, у якіх змяніліся знешнія прыметы. 

У дамашняй аптэчцы рэкамендуецца мець наступныя 
лекавыя прэпараты і сродкі: 

е антыбіётыкі, якія ўжываюцца пры інфекцыйных за- 

хворваннях; 

е абязбольваючыя, гарачкапаніжальныя, процізапален- 

чыя прэпараты; 

е проціалергічныя сродкі; 

е сасударасшыральныя сродкі; 

е прэпараты, якія ўжываюцца пры нервовым узбуджэн- 

ні, бяссонніцы, неўрозах; 

е спазмалітычныя сродкі; 

е 5-- 10 90-ны спіртавы раствор ёду для змазвання ску- 

ры ў якасці антысептычнага сродку; 

е перманганат калію, слабы раствор якога выкарыстоў- 
ваецца ў якасці сродку для дэзінфекцыі; 

е раствор Люголя для змазвання слізістых абалонак 
глоткі і гартані пры іх запаленні; 

е шкіпінарнае масла для ўціранняў у скуру пры мы- 
шачным болю, неўралгіях і інш.; 

е нашатырны спірт (10 9о-ны водны раствор аміяку) 
для ўдыхання яго пароў пры страце прытомнасці, 
вострых атручэннях алкаголем; 

е спіртавы раствор брыльянтавай зелені -- антысептыч- 
ны сродак, які абеззаражвае мікраарганізмы; 

е натрыю гідракарбанат (пітная сода) для паласкання 
горла; 

е актываваны вугаль (карбален), які выкарыстоўваецца 
пры харчовых, хімічных атручэннях; 

е нітрагліцэрына (таблеткі, капсулы, спіртавы раствор) 
як спазмалітычны сродак пры стэнакардыі. 

Акрамя таго, неабходна мець набор прадметаў для до- 
гляду хворых: бінты, гарчычнікі, грэлкі, жгут гумовы для 
спынення крывацёку, тоўстую кампрэсную паперу, піпеткі 
для закапвання лекаў у ное, вочы і вушы, лейкапластыр, 
медыцынскі тэрмометр, кружку Эсмарха і грушу для клізм 
і спрынцаванняў. 

Патэнцыяльная небяспека трапіць у дарожна-транспарт- 
нае здарэнне патрабуе абавязковай наяўнасці ў кожным 
аўтамабілі дарожнай аптэчкі вадзіцеля. У адпаведнасці з 
новымі патрабаваннямі ў ёй павінны быць: анальгін, ацэ- 
тылсаліцылавая кіслата, нітрагліцэрына, валідол, вугаль ак- 
тываваны, карвалол, раствор сульфацылу натрыю, ёду раст- 
вор спіртавы 5 Ўо-ны, брыльянтавай зелені раствор 1 Ўс-ны, 
аміяку раствор 10 9о-ны, жгут кроваспыняльны, бінты меды- 
цынскія: стэрыльны, нестэрыльны, эластычны, сурвэткі стэ- 
рыльныя, лейкапластыр бактэрыцыдны, вата, партатыўны 
гіпатэрмічны (які ахалоджвае) пакет, устройства для правя- 
дзення штучнага дыхання, нажніцы тупаканцовыя, пальчат- 
кі медыцынскія, прэзерватывы. 

Санітарная сумка -- стандартызаваны набор лекавых 
і перавязачных сродкаў, а таксама некаторых прадметаў для 
аказання першай медыцынскай дапамогі, размешчаных у 
пэўным парадку ў спецыяльнай укладцы. З'яўляецца аба- 
вязковым элементам экіпіроўкі санітарных дружын. У са- 
нітарнай сумцы знаходзяцца: 


лекавыя сродкі -- сардэчна-сасудзістыя (валідол, 
нітрагліцэрына), абязбольваючыя (анальгін) і інш.; 
гідракарбанат натрыю, 10 Ўс-ны водны раствор аміяку 
(нашатырны спірт) у ампулах, спіртавы раствор ёду; 
перавязачныя еродкі -- марлевыя бінты, гіграскапіч- 
ная і кампрэсная вата, індывідуальныя перавязачныя 
пакеты, вялікія і малыя сурвэткі, перавязачны ма- 
тэрыял для павязак на галаву, каленны сустаў, ступню 
і інш.; 

металічныя сеткаватыя шыны для імабілізацыі верх- 
ніх канечнасцей; 

лейкапластыр, шпількі, кроваспыняльны жгут, садовы 
нож, нажніцы, блакнот і аловак, спіртавы раствор ёду, 
тэрмометр, лямкі насілкавыя, пляшка для вады, мен- 
зурка. 


Пытанні для паўтарэння 


0; 


Што такое лекавы прэпарат? Дайце характарыстыку асноўным 
групам лекавых прэпаратаў. 


. Назавіце асноўныя лекавыя формы. 
. Раскажыце пра рэакцыі арганізма на ўвядзенне лекавых прэпа- 


ратаў. 


. Раскажыце пра дазіроўку лекавых прэпаратаў. 
. Назавіце магчымыя ўскладненні медыкаментознай тэрапіі. 
. Назавіце лекавыя прэпараты і прылады для захавання ў дамашняй 


і дарожнай аптэчках, санітарнай сумцы. 


Образовательный портал мму.адц.Бу/ Национальный институт образования 


2.2. Лекавыя расліны ў жыцці чалавека 97 


2.2. ЛЕКАВЫЯ РАСЛІНЫ Ў ЖЫЦЦІ ЧАЛАВЕКА 


Разнастайныя прэпараты, якія атрымліваюць на аснове 
расліннай сыравіны, складаюць каля 80 Ус усіх сучасных 
медыкаментозных сродкаў. Існуюць вялікія групы лекаў, 
сярод якіх прэпараты расліннага паходжання займаюць 
вядучае месца: сардэчна-сасудзістыя сродкі, танізуючыя і 
заспакаяльныя, адаптагены і інш. Аднак з часам прырод- 
ныя запасы лекавых траў значна паменшыліся. Напрыклад, 
радзей можна знайсці ў дзікарослым стане нават звычайны 
рамонак аптэчны, паменшыліся запасы валяр'яну лекавага, 
аеру балотнага і многіх іншых, а некаторыя лекавыя рас- 
ліны на тэрыторыі Беларусі занесены ў Чырвоную кнігу, ім 
пагражае поўнае знішчэнне або знікненне. Рацыянальнае 
выкарыстанне прыродных рэсурсаў наогул і карыеных для 
здароўя раслін у прыватнасці -- абавязак кожнага грама- 
дзяніна. 

Умоўна лекавыя расліны падзяляюць на дзікарослыя і 
культурныя, дрэўныя і кустовыя, лясныя, лугавыя і балот- 
ныя. Да іх таксама адносяць шматлікія віды грыбоў, лішай- 
нікаў і водных раслін. Тэрапеўтычнае дзеянне прэпаратаў 
з лекавых раслін звязваюць з наяўнасцю ў іх біялагічна 
актыўных рэчываў. Колькасць такіх рэчываў у раслінах 
можа мяняцца на працягу сутак у залежнасці ад узросту, 
месца, дзе растуць расліны, пары года. Значна ўплываць на 
ўтрыманне карысных рэчываў у раслінах могуць і нека- 
торыя экалагічныя фактары -- асветленасці, вільготнасці, 
механічнага саставу глебы. Усё гэта трэба ўлічваць пры збо- 
ры раслін. 

Правілы і тэрміны збору лекавых раслін. Збіраць лека- 
выя расліны неабходна так, каб захаваць у іх максімальную 
колькасць біялагічна актыўных рэчываў і, акрамя таго, не 
пашкодзіць папуляцыі раслін, захаваць іх здольнасць да 
самааднаўлення. Існуюць пэўныя правілы збору лекавых 
раслін, іх апрацоўкі і падрыхтоўкі прэпаратаў у дамашніх 
умовах. 

Нарыхтоўваюць звычайна часткі раслін з найбольшай 
колькасцю лекавых кампанентаў з улікам сезону, пары 

сутак і надвор'я. Лепшы час для збору пупышак -- вясна, 
калі пупышкі набрынялі, але не лопнулі. У гэты час у іх 
асабліва многа смол і іншых актыўных рэчываў. Вялікія 
пупышкі зразаюць нажом з галінак, дробныя -- разам з 
галінкамі або абрываюць, а затым сушаць. Кару збіраюць 
звычайна падчас руху сокаў. Яе здымаюць з трох-чатырох- 
гадовых ствалоў і галін, пры гэтым робяць кольцападобныя 
ці падоўжныя надрэзы і адслойваюць. Лісце лепш збіраць 
у пачатку ці незадоўга да цвіцення, кветкі або суквецці -- 
у пачатку цвіцення. Збор праводзяць у сухое надвор”е, квет- 
кі перад сушкай або пасля яе сартуюць. Плады і насенне 
нарыхтоўваюць спелымі. Лісце, парасткі, кветкі збіраюць 
толькі ў здаровых раслін, не дазваляецца збор раслін, па- 
шкоджаных насякомымі або грыбковымі хваробамі. 
Забараняецца збіраць расліны ў забруджаных месцах 
(напрыклад, каля жывёльных двароў), на палях, апраца- 
ваных гербіцыдамі і адразу пасля ўнясення мінеральных 
удабрэнняў, недалёка ад прамысловых прадпрыемстваў. 
Асабліва небяспечныя ў гэтым сэнсе абочыны і адхоны 
аўтамабільных дарог: выхлапныя газы ўтрымліваюць вялі- 
кую колькасць солей цяжкіх металаў і іншых шкодных для 
здароўя чалавека рэчываў, якія назапашваюцца раслінамі. 
Карані і карэнішчы выкопваюць толькі ў спелых рас- 
лін -- маладыя трэба пакідаць для аднаўлення папуляцыі. 
Пупышкі і асабліва кару рацыянальней нарыхтоўваць на 
ссечаных дрэвах ці кустах пры правядзенні высечак до- 
гляду. Пры зборы кветак, пладоў нельга абломваць галінкі. 
Расліны, занесеныя ў Чырвоную кнігу Рэспублікі Беларусь, 
не збіраюць. Сабраныя расліны перад сушкай перабіраюць, 
выдаляюць пашкоджаныя і забруджаныя экземпляры. Рас- 
клаўшы расліны тонкім елоем, сушаць у сухім памяшканні, 
якое добра праветрываецца (на гарышчы, пад страхой або 
павеццю), пазбягаючы пападання прамых сонечных прамя- 
нёў. Сушаць расліны і ў сушылках пры тэмпературы не 
вышэй за 50--60 “С. Высушаныя расліны захоўваюць у 
папяровых і палатняных мяшках, кардонных каробках. 
Тэрмін іх прыгоднасці розны, але звычайна не большы за 


Образовательный портал умму.адц.Бу/ Национальный институт образования 


2.2. Лекавыя расліны ў жыцці чалавека 99 


тры гады. Поспех лячэння залежыць ад правільнага прыга- 
тавання з раслін лекавых прэпаратаў шляхам здабывання 
з іх актыўных рэчываў. 

Правілы прыгатавання настояў і адвараў. Асноўнымі 
формамі выкарыстання лекавай расліннай сыравіны з'яў- 
ляюцца настоі і адвары, якія ўяўляюць сабой водныя вы- 
цяжкі. Пры гэтым з больш мяккіх частак расліны (кветкі, 
лісце, парасткі) гатуюцца настоі, а з больш грубых (карані, 
карэнішчы, кара) -- адвары. Перад экстракцыяй сыравіну 
абавязкова здрабняюць: лісце, кветкі -- да часцінак паме- 
рам не большых за 5 мм, сцябло, кару, карані, карэнішчы -- 
не большых за З мм, плады і насенне -- не большых за 
0,5 мм. Колькасць сыравіны, неабходная для атрымання 
настояў і адвараў, для большасці раслін бярэцца ў суадно- 
сінах 1: 1011: 20, г. зн. з адной часткі здробненай сыраві- 
ны гатуецца дзесяць- дваццаць частак настою або адвару. 

У дамашніх умовах водныя выцяжкі з лекавых раслін 
гатуюць звычайна без кіпячэння. Здробненую сыравіну 
заліваюць крутым кіпенем, посуд шчыльна закрываюць, 
уцяпляюць тоўстай тканінай і настойваюць на працягу ад 
1 да 12 г. Больш працягла настойваюць падземныя органы 
раслін, плады і кару, менш працягла -- травяністыя віды 
сыравіны. Посуд, прызначаны для настойвання лекавай 
сыравіны, павінен быць гліняным, эмаліраваным або шкля- 
ным, але ні ў якім разе не алюмініевым. Можна выкары- 
стоўваць тэрмас, што мае свае перавагі. Аднак працяглае 
(суткі і больш) захоўванне настояў у тэрмасе можа прывесці 
да хуткага развіцця акісляльных працэсаў. Лепш водныя 
выцяжкі з лекавых раслін гатаваць штодзённа, а калі гэта 
немагчыма, захоўваць у халодным месцы (халадзільніку), 
але не больш за двое сутак. Настоі і адвары дазуюць лыж- 
камі (сталовымі, дэсертнымі, чайнымі) па 3-4 разы на 
дзень. 

Калі неабходна ўзмацніць лячэбнае дзеянне розных рэ- 
чываў, гатуюць настоі і адвары не з аднаго, а з некалькіх 
відаў раслін, якія добра дапаўняюць адзін аднаго. Гэта так 
званая лекавыя чаі ці зборы. 

Куре лячэння прэпаратамі расліннага паходжання пры 
большасці хранічных захворванняў доўжыцца 25--35 дзён, 
паўторныя курсы прапісваюць пасля 10- 15-дзённага пера- 
пынка. 


Пытанні для паўтарэння 


1. Раскажыце пра ролю лекавых раслін у жыцці чалавека. 

2. Якія правілы неабходна выконваць падчас збору, сушкі і пры 
выкарыстанні лекавых раслін? 

3. Якія часткі раслін ужываюцца ў якасці лекавых прэпаратаў? 

4. Раскажыце пра правілы гатавання настояў і адвараў. 


2.3. ЛЕКАВЫЯ РАСЛІНЫ БЕЛАРУСІ 


Трыпутнік (падарожнік) вялікі (рыс. 27) -- шматгадо- 
вая травяністая расліна вышынёй да 60 см. Расце на лугах, 
уздоўж дарог, прасек, на палянах. Лісце ўтрымлівае горкія 
і дубільныя рэчывы, карацін, вітаміны С і К, вялікую коль- 
каець іншых рэчываў. Лісце трыпутніку збіраюць на пра- 
цягу ўсяго лета і да глыбокай восені, сушаць у цяньку або 
ў сушылках пры тэмпературы 40--50 “С. Сок і настой з ліс- 
ця выкарыстоўваюць пры гастрытах, паносах, язвавай хва- 
робе страўніка і дванаццаціперенай кішкі і пры іншых за- 
хворваннях страўнікава-кішачнага тракта. 

Рамонак аптэчны (лекавы) (рыс. 28) -. шырока распаў- 
сюджаная ў Беларусі аднагадовая травяністая расліна, якая 
расце ў садах, на агародах, каля жылля, на палях і ўздоўж 
дарог. Кветкавыя кошыкі без кветаножак збіраюць у стадыі 
поўнага цвіцення (чэрвень- ліпень), сушаць у цяньку або 
ў сушылках пры тэмпературы 85-40 “С. Эфірнае масла ра- 
монку мае антысептычныя і процізапаленчыя ўласцівасці. 
Настой з кветак ужываюць для паласкання поласці рота і 
горла пры ангінах, ларынгітах і інш. Рамонак часта ўжы- 
ваюць у камбінацыі з іншымі раслінамі. 


Образовательный портал уму.адц.Бу/ Национальный институт образования 


2.3. Лекавыя расліны Беларусі 101 





Рыс. 27. Трыпутнік Рыс. 28. Рамонак аптэчны 
(падарожнік) (лекавы) 


Бяроза (гл. рыс. 29) расце ў Беларусі паўсюдна. З ля- 
чэбнай мэтай выкарыстоўваюць пупышкі, лісце, сок, а так- 
сама дзёгаць з драўніны і бярозавы грыб (чагу). Пупышкі 
збіраюць зімой, ранняй вясной да іх распускання, калі яны 
набрынялыя; лісце збіраюць у маі падчае цвіцення, калі яно 
пахучае і ліпкае. Пупышкі бярозы ўтрымліваюць эфірнае 
масла, лісце -- вітамін С, смолы, антыбіятычныя рэчывы з 
моцнымі процімікробнымі ўласцівасцямі. Настойка пупы- 
шак прымяняецца як мачагонны і жаўцягонны сродак. Са 
свежага лісця бярозы гатуюць настоі, адвары і настойкі, якія 
маюць мачагонныя і патагонныя ўласцівасці. З іх таксама 
робяць кампрэсы на суставы пры рэўматызме, неўралагіч- 
ным болю. Бярозавы сок ужываецца пры некаторых за- 
хворваннях лёгкіх, бранхітах, туберкулёзе як агульнаўмаца- 
вальны сродак. Бярозавы вугаль з драўніны (карбален) -- 
дробназярністы, нерастваральны ў вадзе чорны парашок без 
паху і смаку -- выкарыстоўваецца як адсарбент пры харчо- 
вых атручэннях і іншых захворваннях. Настой бярозавага 
грыба (чагі) ужываюць пры язвавай хваробе, гастрытах, а 
таксама пры пухлінах як агульнаўмацавальны сродак. 

Рыс. 29. Бяроза Рыс. 30. Чарніцы 


Чарніцы (рыс. 30) распаўсюджаны ў зоне хвойных, хвой- 
на-бярозавых лясоў па ўсёй тэрыторыі Беларусі. Ягады 
ўтрымліваюць каля 12 Ў9о дубільных рэчываў, арганічныя 
кіслоты, цукры, вітаміны, мікраэлементы (медзь, марганец 
і інш.). Лісце багатае эфірным маслам, арганічнымі кіело- 
тамі, а таксама рэчывамі, якія паніжаюць утрыманне ў 
крыві цукру. Ягады ў лячэбнай практыцы выкарыстоў- 
ваюць у выглядзе настояў, адвараў як вяжучы і дыетычны 
сродак пры вострых і хранічных расстройствах страўнікава- 
кішачнага тракта, асабліва ў дзяцей. Пры лёгкіх паражэн- 
нях кішэчніка ўжываюць чарнічны кісель або адвар сухіх 
чарніц (сталовую лыжку ягад заліваюць шклянкай кіпя- 
чонай вады, настойваюць 6--10 мін, працэджваюць і п'юць 
цёплым па 0,5 шклянкі 4 разы на дзень). Адвар ягад і 
лісця чарніц выкарыстоўваюць пры болях у страўніку, кі- 
шэчніку, мачавым пузыры. Спажыванне свежых і сушаных 
чарніц станоўча ўздзейнічае на кровазабеспячэнне сятчаткі 
вока, што паляпшае начны зрок. Настой лісця паніжае ўзро- 
вень глюкозы ў крыві і ўжываецца пры лячэнні цукровага 
дыябету. 

Рыс. 31. Шыпшына Рыс. 32. Валяр'ян лекавы 


Шыпшына майская (карычная) (рыс. 31) сустракаецца 
па ўсёй тэрыторыі рэспублікі, расце на ўзлесках, палянах і 
ў далінах рэк. Збіраюць плады шыпшыны ў жніўні або 
верасні, калі яны становяцца чырвонымі або аранжава- 
чырвонымі. У мякаці пладоў шыпшыны ўтрымліваецца да 
11 “о вітаміну С, да 2,5 Ус вітаміну В, і В., а таксама арга- 
нічныя кіслоты, цукры, пекцінавыя рэчывы. У масле, якое 
атрымліваюць з насення, многа вітаміну Е. Чай і настой з 
шыпшыны аказваюць агульнатанізуючае, процізапаленчае, 
агульнаўмацавальнае ўздзеянне, паніжаюць узровень цукру 
ў крыві, нармалізуюць абменныя працэсы. Настой ужыва- 
ецца для лячэння цукровага дыябету, памяншае ўзровень 
халестэрыну ў крыві, уплывае на скорасць асядання эрытра- 
цытаў. Прэпараты з шыпшыны ўжываюцца для лячэння 
захворванняў скуры. 

Валяр'ян лекавы (рыс. 32) -. шматгадовая травяністая 
расліна. Сустракаецца па ўсёй тэрыторыі Беларусі, расце 
пераважна групамі на заліўных і забалочаных месцах, на 
ўзлесках. Каранёвая сістэма ў валяр'яну магутная, з ха- 
рактэрным пахам, складаецца з тоўстага, але кароткага ка- 

рэнішча (3-4 см даўжынёй) і мноства ніткападобных кара- 
нёў. Збіраюць карані ў верасні- кастрычніку, калі яны 
ўтрымліваюць найбольшую колькасць актыўных рэчываў. 
Для сушкі іх раскладваюць у закрытым памяшканні тон- 
кім слоем на 2 сутак, 2-3 разы на дзень варушаць, затым 
пераносяць у сушылку з тэмпературай 85-40 “С. Карэніш- 
ча з каранямі ўтрымлівае эфірнае масла, а таксама дубіль- 
ныя рэчывы, арганічныя кіелоты, крухмал. Прэпараты ва- 
ляр'яну знаходзяць самае шырокае прымяненне ў меды- 
цынскай практыцы і дамашніх умовах як заспакаяльны 
сродак пры нервовым узбуджэнні, гіпертанічнай хваробе, 
бяссонніцы і як сродак, які садзейнічае страваванню. Ва- 
ляр'ян уваходзіць у састаў такіх прэпаратаў, як карвалол, 
валакардзін. У дамашніх умовах для атрымання настою 10 г 
высушаных і здробненых каранёў і карэнішчаў заліваюць 
200 мл кіпячонай вады, кіпяцяць 30 мін, затым настой- 
ваюць 2 г. Прымаюць па 1 сталовай лыжцы 3-4 разы на 
дзень. 

Дзьмухавец лекавы (рыс. 33) -- шматгадовая травяніс- 
тая расліна з тоўстым коранем. Расце на лугах, палянах, 
каля дарог, на вуліцах, у садах, парках і на агародах. Карані 
нарыхтоўваюць у жніўні- верасні ў перыяд завядання ліс- 
ця, прамываюць вадой, сушаць паступова, спачатку пад на- 
весам на працягу З- 4 дзён, а затым у сушылках пры тэм- 
пературы 60- 70 “С і добрай вентыляцыі. Ужываюць дзьму- 
хавец для ўзбуджэння апетыту і паляпшэння стрававання, 
а таксама як патагонны, жаўцягонны, адхаркавальны, тані- 
зуючы сродак. Корань уваходзіць у састаў страўнікавага, 
апетытнага, мачагоннага і дыябетычнага збораў. Для пры- 
гатавання адвару З сталовыя лыжкі здробненага кораня за- 
ліваюць 2 шклянкамі кіпячонай вады, кіпяцяць 15 мін, пра- 
цэджваюць. П'юць па 1 шклянцы 2 разы на дзень за паў- 
гадзіны да яды. 

Святаяннік прадзіраўлены (зверабой) (рыс. 34) -- 
шматгадовая травяністая расліна, распаўсюджаная па ўсёй 
тэрыторыі Беларусі, расце ў сухіх месцах. Кветаносы разам 
з лісцем збіраюць падчас цвіцення, сушаць пры тэмпера- 

Рыс. 33. Дзьмухавец лекавы Рыс. 34. Святаяннік 
прадзіраўлены (зверабой) 


туры 35-40 “С у сушылках або на паветры пад навесам. 
Прэпараты святаянніка маюць вяжучае, процізапаленчае, 
антысептычнае, спазмалітычнае дзеянне, стымулююць рэге- 
нератыўныя працэсы, шырока выкарыстоўваюцца пры за- 
хворваннях страўнікава-кішачнага тракта, пры цукровым 
дыябеце, для зажыўлення ран, язваў, апёкавых паверхняў, 
для лячэння хранічных стаматытаў, гаймарытаў, запален- 
чых працэсаў скуры і інш. 

Маліна звычайная (гл. рыс. 35) расце ў змешаных і 
хвойных лясах, у сырых цяністых месцах, на палянах і вы- 
сечках, у ярах, а таксама як прысядзібная культура. Лека- 
вае значэнне маюць плады, лісце і кветкі. Плады ўтрымлі- 
ваюць арганічныя кіслоты (яблычную, лімонную, вінную, 
аскарбінавую, саліцылавую), цукры (глюкозу і фруктозу), 
слізь, пекцінавыя і бялковыя рэчывы, карацін, вітаміны А, 
групы В, біялагічна актыўныя рэчывы, маюць процізапа- 
ленчыя, патагонныя, гарачкапаніжальныя і процісклератыч- 
ныя ўласцівасці, карысныя як прафілактычны і лячэбны 
сродак пры парушэннях абмену рэчываў, захворваннях ды- 
хальных шляхоў, гастрытах, энтэрытах. Адвары з лісця аказ- 
ваюць добрае вяжучае ўздзеянне. Для падрыхтоўкі настою 
бяруць 2 сталовыя лыжкі высушанай маліны, заліваюць 

Рыс. 85. Маліна звычайная Рыс. 386. Дзівасіл высокі 


1 шклянкай кіпячонай вады, настойваюць 15--20 мін і пра- 
цэджваюць, п'юць гарачым 2--3 разы на дзень. 

Дзівасіл высокі (рыс. 36) сустракаецца па берагах рэк, 
на палях, лугах па ўсёй тэрыторыі Беларусі. У лячэбных 
мэтах выкарыстоўваюць карэнішчы з каранямі, якія нарых- 
тоўваюць увосень або ранняй вясной. Разнастайнасць біяла- 
гічна актыўных рэчываў дазваляе шырока ўжываць дзіва- 
сіл як адхаркавальны сродак у выглядзе настою пры вост- 
рых і хранічных захворваннях дыхальных шляхоў, а такса- 
ма пры паніжанай кіслотнасці страўнікавага соку і запален- 
ні слізістай абалонкі страўніка (гастрыце), язвавай хваробе, 
для лячэння захворванняў скуры. Для прыгатавання на- 
стою заліваюць 30 г кораня 1 л кіпячонай вады, астуджаюць, 
прымаюць па 0,5 шклянкі З разы на дзень. Дзівасіл увахо- 
дзіць таксама ў састаў розных лекавых збораў. 

Мята перачная (рыс. 37) -- звычайная для Беларусі 
шматгадовая травяністая расліна. Збіраюць у перыяд бута- 
нізацыі -- пачатку цвіцення (зразаюць маладыя парасткі 
2--8 разы за лета). Лісце ўтрымлівае каля 2,5 Уо эфірнага 
масла, арганічныя кіслоты, дубільныя рэчывы, карацін, 

Рыс. 37. Мята перачная Рыс. 88. Брусніцы 


мікраэлементы (медзь, марганец і г. д.) і іншыя хімічныя 
злучэнні, галоўным сярод іх з'яўляецца ментол. У выглядзе 
воднага настою лісце мяты ўжываюць як сродак для паляп- 
шэння стрававання, ад спазмаў у страўніку, млоенаеці. Для 
прыгатавання настою бяруць 2 сталовыя лыжкі лісця на 
2 шклянкі кіпячонай вады, заварваюць як чай і п'юць па 
0,5 шклянкі 2 разы на дзень перад ядой. Мята ўваходзіць 
у састаў розных збораў, страўнікавых таблетак, апетытнага 
чаю і інш. Мятнае маела ўваходзіць у састаў разнастайных 
лекавых прэпаратаў (карвалол, валакардзін, пектусін), зуб- 
ных капель і інш., ужываюць яго і для паляпшэння смаку 
мікстур. Чысты ментол выкарыстоўваюць пры лячэнні за- 
хворванняў скуры (экзема, нейрадэрміт, дэрматыт, крапіў- 
ніца), прастудных захворванняў. 

Брусніцы (рыс. 38) -- вечназялёная ягадная расліна, 
шырока распаўсюджаная па ўсёй тэрыторыі Беларусі (асаб- 
ліва на поўначы) у змешаных лясах, забалочаных хвой- 
ніках. Ягады ўтрымліваюць арганічныя кіслоты, цукры, 
пекцінавыя, дубільныя рэчывы, вітамін С, мікраэлементы, 
дзякуючы бензойнай кіслаце могуць доўга захоўвацца све- 

Рыс. 39. Ліпа драбналістая Рыс. 40. Бузіна чорная 


жымі. Бруснічны морс і сіроп ужываюць пры гіпавітаміно- 
зах, траўмах, запаленчых працэсах, павышэнні тэмпературы 
цела, пасля аперацый і цяжкіх захворванняў. 

Ліпа (рыс. 39). У якасці лячэбнага сродку выкарыстоў- 
ваюцца кветкі ліпы, сабраныя ў пачатку цвіцення, калі част- 
ка іх яшчэ не распусцілася. Яны ўтрымліваюць дубільныя 
1 фарбавальныя рэчывы, эфірнае масла, вугляводы, вітаміны 
і інш. Кветкі сушаць у цяньку на свежым паветры. Лічаць, 
што актыўныя рэчывы, якія ўтрымліваюцца ў кветках, 
узмацняюць дзейнасць потавых залоз, пашыраюць крывя- 
носныя сасуды. Ужываюць кветкі ліпы у выглядзе гарачага 
воднага настою пры прастудных захворваннях (1--2 чай- 
ныя лыжкі кветак заварваюць шклянкай кіпячонай вады, 
п'юць гарачым). Ліпавыя суквецці могуць уваходзіць у са- 
стаў лекавых збораў, якія прымяняюцца пры лячэнні за- 
хворванняў страўніка, печані і кішэчніка. 

Бузіна чорная (рыс. 40) расце на ўзлесках мяшаных ля- 
соў, сярод зараснікаў хмызняку, часта -- у садах і парках. 
Кветкі бузіны ўтрымліваюць эфірнае масла, руцін, яблыч- 
ную, воцатную і валяр'янавую кіелоты, плады -- глюкозу, 
фруктозу, арганічныя кіслоты, дубільныя і фарбавальныя 
рэчывы. Іх збіраюць падчае цвіцення, плады -- у перыяд 
поўнай спеласці. Кветкі аказваюць патагоннае, гарачкапа- 
ніжальнае, процізапаленчае, адхарквальнае ўздзеянне. Іх 

Рыс. 41. Каліна звычайная Рыс. 42. Рабіна звычайная 


настоі, экстракты ўжываюць у выглядзе інгаляцый, палас- 
канняў пры розных захворваннях дыхальных шляхоў, 
лісце -- як мачагонны і процізапаленчы еродак пры захвор- 
ваннях нырак і мачавога пузыра. 

Каліна звычайная (рыс. 41) часта сустракаецца ў лясах 
1 па далінах рэк Беларусі. У лячэбных мэтах ужываюць ка- 
ру і плады. Кару нарыхтоўваюць вясной. У ёй утрымліва- 
юцца дубільныя і фарбавальныя рэчывы, смолы, арганічныя 
кіслоты, вітаміны. Кара выкарыстоўваецца як заспакаяль- 
ны, гарачкапаніжальны, процімікробны сродак, плады -- як 
дыетычны і полівітамінны прадукт, які станоўча ўздзейні- 
чае на сардэчную дзейнасць, аказвае агульнаўмацавальны 
1 мачагонны эфект. Водны адвар кветак п'юць пры кашлі 
1 прастудзе, іншых захворваннях. 

Рабіна звычайная і чарнаплодная (рыс. 42) -- распаў- 
сюджаныя на тэрыторыі Беларусі расліны. У пладах утрым- 
ліваюцца пекцінавыя, фарбавальныя, дубільныя рэчывы, 
арганічныя кіслоты, цукры, вітаміны С і Р, многа караціну. 
Свежыя або сушаныя ягады і прэпараты з іх ужываюць 
пры захворваннях сэрца, паніжанай кіслотнасці страўніка- 
вага соку, як лёгкі слабіцельны, мачагонны, жаўцягонны і 
процізапаленчы сродак. Лячэбныя ўласцівасці ягад чарна- 
плоднай рабіны ў асноўным абумоўлены вітамінамі, дубіль- 
нымі і фарбавальнымі рэчывамі. Экстракты, сокі, настоі 

Рыс. 43. Сасна звычайная Рыс. 44. Чаромха звычайная 


ўжываюцца пры гіпертаніі, атэрасклерозе, рэўматызме, алер- 
гічных захворваннях скуры (экземы, дэрматыты, нейрадэр- 
міты). Асаблівы эфект маюць ягады чарнаплоднай рабіны 
пры гіпертаніі, цукровым дыябеце, павялічанай сакрэцыі 
шчытападобнай залозы. 

Сасна звычайная (рыс. 43). У лячэбнай практыцы звы- 
чайна выкарыстоўваюць пупышкі і прадукт перапрацоўкі 
жывіцы -- шкіпінар. Маладая ігліца ўтрымлівае вітамін С, 
эфірнае масла. Дзёгаць (прадукт сухой перагонкі драўніны) 
уваходзіць у састаў мазей Вішнеўскага і Вількінсона. Рас- 
параныя пупышкі выкарыстоўваюць для інгаляцый пры за- 
хворваннях дыхальных шляхоў. Шкіпінар (мазі, кампрэсы) 
выкарыстоўваецца пры радыкуліце, рэўматызме і падагры, 
а таксама для інгаляцый як процімікробны сродак. 

Чаромха (рыс. 44) расце па берагах рэк, па лясных пра- 
секах, узлесках. У лячэбных мэтах выкарыстоўваюць плады 
(ягады), якія аддзяляюць ад пладаножак і сушаць у печы 
або есўшылках пры тэмпературы 50- 60 “С. Ягады ўтрым- 
ліваюць дубільныя рэчывы, арганічныя кіслоты, цукры, віта- 
міны. Свежыя плады, кветкі і лісце маюць фітанцыдныя 
ўласцівасці. Адвар ягад ужываюць як вяжучы сродак пры 
захворваннях стрававальнага тракта. 

Рыс. 45. Крапіва двудомная Рыс. 46. Бяссмертнік пясчаны 


Крапіва двудомная (рыс. 45) -- травяністая расліна. 
Утрымлівае мурашыную кіслату, якая надае ёй пякучасць, 
вітаміны С, В., К, караціноіды, дубільныя, процімікробныя 
рэчывы, мінеральныя солі. Наяўнасць у прэпаратах крапівы 
вітаміну К павышае згусальнасць крыві і колькасць гема- 
глабіну. Прымяняецца пры малакроўі, унутраных крыва- 
цёках. Настой з кветак і лісця ўжываюць пры хранічных 
скурных захворваннях (фурункулёзе, экземе, псарыязе, ней- 
радэрміце). 

Бяссмертнік пясчаны (сухацвет) (рыс. 46) -- шматга- 
довая травяністая расліна. Расце на пясчаных глебах, у зрэ- 
джаных сасновых лясах. Кветкі збіраюць у чэрвені- жніўні, 
пакуль яны не зусім распусціліся. Сушаць у цяньку, захоў- 
ваюць у сухім цёмным месцы. Кветкі ўтрымліваюць злу- 
чэнні, якія стымулююць сакрэцыю жоўці, страўнікавага і 
панкрэатычнага сокаў, раселабляюць мускулатуру кішэчні- 
ка, жоўцевага пузыра і крывяносных сасудаў, аказваюць 
антысептычнае і процімікробнае ўздзеянне. Прэпараты з 
бяссмертніку ўзмацняюць сакрэцыю жоўці клеткамі печані, 
змяняюць яе хімічны састаў (зніжаюць узровень білірубіну 
1 халестэрыну, здымаюць спазмы сфінктараў жоўцевага пу- 
зыра, паляпшаюць дзейнасць жоўцевывадных пратокаў, са- 

дзейнічаюць засваенню вітамінаў. Іх ужываюць для ля- 
чэння захворванняў печані, жоўцекамянёвай хваробы, пасля 
перанесенага гепатыту. Бясемертнік уваходзіць у састаў 
збораў для лячэння захворванняў нырак, мачавога пузыра, 
запалення сядалішчнага нерва, неўралгіі і іншых хвароб. 


Пытанні для паўтарэння 


1. Назавіце асноўныя віды лекавых раслін, якія растуць на Беларусі. 

2. Назавіце тэрміны збору кветак рамонку аптэчнага і спосабы га- 
тавання лекаў з іх. 

З. Пералічыце, пры якіх захворваннях ужываецца карэнішча валяр'яну. 

. Калі збіраюць кветкі ліпы, пры якіх захворваннях яны ўжываюцца? 

5. Пералічыце захворванні, пры якіх ужываюцца плады шыпшыны, 
маліны, рабіны, каліны, чарніц, брусніц. 


ыч 

МЕДЫКА-БІЯЛАГІЧНЫЯ 
АСПЕКТЫ ПАЛАВОГА 
ВЫХАВАННЯ 


Раздзел 





3.1. ПРАБЛЕМЫ ЎЗАЕМААДНОСІН ЮНАКОЎ І ДЗЯЎЧАТ 


Палавое выхаванне з'яўляецца неад'емнай часткай ма- 
ралі і звязана з шэрагам спецыфічных педагагічных і ме- 
дыцынскіх праблем. Яно спрыяе фарміраванню цэласнай 
асобы, вучыць падпарадкоўваць свае псіхалагічныя і фі- 
зіялагічныя асаблівасці пэўным сацыяльным і маральным 
нормам, дапамагае юнакам і дзяўчатам асэнсавана кіравац- 
ца грамадзянскімі, маральнымі, гігіенічнымі і іншымі па- 
трабаваннямі вядзення здаровага ладу жыцця. Веданне фі- 
зіялагічных, псіхалагічных і медыцынскіх асаблівасцей па- 
лавога развіцця і палавога жыцця чалавека з'яўляецца 
важным фактарам гарманічных узаемаадносін з людзьмі 
процілеглага полу не толькі ў сям”і, але і ў грамадстве ў 
цэлым. 

Узаемаадносіны полаў грунтуюцца перш за ўсё на важ- 
най прыроджанай біялагічнай патрэбнасці -- палавым інс- 
тынкце, мэтай якога з'яўляецца працяг роду чалавека. Зада- 
ча палавога выхавання заключаецца яшчэ і ў паўнацэнным 
фарміраванні дзетароднай функцыі маладых людзей, садзей- 
нічанні ўмацаванню шлюбу і сям'і. Рэпрадуктыўнае зда- 
роўе -- гэта адсутнасць захворванняў рэпрадуктыўнай 
сістэмы на ўсіх этапах жыцця чалавека. Рэпрадуктыўная 
сістэма ўключае ў сябе сукупнасць органаў і сістэм арга- 
нізма, якая забяспечвае функцыю ўзнаўлення (дзетанара- 
джэння). Пытанням захавання рэпрадуктыўнага здароўя 
павінна надавацца ўвага не толькі ў сям”і, але і ў сістэме 
школьнай і пазашкольнай палавой асветы. Вядома, што па- 
лавое выспяванне (рэпрадуктыўная спеласць) у юнакоў і 
дзяўчат працякае неаднолькава ў розныя перыяды жыцця. 
Аднак тэрміны яго наступлення, інтэнсіўнасць залежаць ад 

многіх фактараў -- спадчынных асаблівасцей, бытавых і 
сацыяльна-эканамічных умоў, стану здароўя, харчавання, 
клімату і інш. У сучасным грамадстве ранняя сексуальная 
актыўнасць стала важнай праблемай. Пры гэтым маладыя 
людзі часта не гатовы да палавога жыцця ні фізіялагічна, 
ні псіхалагічна, не маюць дастатковых ведаў аб інфекцыях, 
якія перадаюцца палавым шляхам, аб магчымасці адмоў- 
ных вынікаў ранняга пачатку палавога жыцця і перары- 
вання цяжарнасці. Інфармаванне аб змяненнях у арганізме 
юнакоў і дзяўчат у перыяд сталення вядзе да паніжэння 
верагоднасці рызыкоўных паводзін, звязаных з недахопам 
ведаў. У працэсе выхавання яны павінны атрымаць веды: 
аб гігіене цела і адзення, змяненнях у арганізме ў перыяд 
палавога выспявання, асновах палавога жыцця і правільных 
палавых паводзінах, спосабах папярэджання непажаданай 
цяжарнасці, захворваннях, якія перадаюцца палавым шля- 
хам, сямейным жыцці, узаемаадносінах паміж мужам і 
жонкай, клопаце пра дзяцей. 


3.2. ПАЛАВЫЯ АСАБЛІВАСЦІ І АСАБІСТАЯ ГІГІЕНА 
ЮНАКОЎ І ДЗЯЎЧАТ 


Палавыя прыметы -- асноўныя асаблівасці будовы і 
функцый арганізма, якія дазваляюць вызначыць пол чала- 
века. Адрозніваюць першасныя і другасныя палавыя пры- 
меты. Першаснымі палавымі прыметамі з'яўляюцца асаб- 
лівасці будовы цела, агульныя для ўсіх прадстаўнікоў дадзе- 
нага полу ўжо да моманту нараджэння і якія адсутнічаюць 
у прадстаўнікоў процілеглага полу. Другасныя палавыя 
прыметы праяўляюцца ў перыяд росту і развіцця чалавека, 
канчаткова фарміруюцца да перыяду палавога выспявання 
і залежаць ад уплыву на арганізм палавых гармонаў, стану 
эндакрыннай сістэмы і многіх іншых унутраных і знешніх 
фактараў. Для мужчын, у параўнанні з жанчынамі, харак- 
тэрны большая маса і таўшчыня шкілета, вузкі таз, больш 
развітая мускулатура, мужчынскі тып аваласення і інш. 

Мужчынскія палавыя органы падзяляюцца на вонка- 
выя і ўнутраныя: вонкавыя -- машонка і палавы член; 

унутраныя -- палавыя залозы (яечкі, або семяннікі) з пры- 
даткамі, семявывадныя пратокі, прастата. Парныя семяннікі 
выконваюць функцыі знешняй і ўнутранай сакрэцыі. Унут- 
рысакраторная функцыя яечак заключаецца ў выпрацоўцы 
мужчынскіх палавых гармонаў (андрагенаў), якія пасту- 
паюць непасрэдна ў кроў, уплываюць на абмен рэчываў, 
прадвызначаюць развіццё другасных палавых прымет, пала- 
выя паводзіны мужчыны і інш. Знешнесакраторная функ- 
цыя забяспечвае ўтварэнне сперматазоідаў. Палавы член 
складаецца з двух пячорыстых і аднаго губчатага цел, якія 
заканчваюцца галоўкай палавога члена з адтулінай мочавы- 
дзяляльнага канала на яе паверхні. Палавы член забяспеч- 
вае вывядзенне мачы з мачавога пузыра і ўвядзенне спермы 
ў палавыя органы жанчыны. Апошняе забяспечваецца 
здольнасцю палавога члена значна павялічваць аб'ём і вы- 
проствацца (стан эрэкцыі) за кошт узмоцненага напаўнення 
крывёй поласцей пячорыстых цел пры палавым узбуджэн- 
ні. Для таго каб пазбегнуць раздражнення галоўкі палавога 
члена, а таксама развіцця запаленчых працэсаў палавых 
органаў, неабходна выконваць патрабаванні асабістай 
гігіены. 

Жаночыя палавыя органы таксама падзяляюцца на 
вонкавыя і ўнутраныя. Да першых адносяцца вялікія і ма- 
лыя палавыя губы, клітар і пераддзвер'е похвы, да другіх -- 
палавыя залозы (яечнікі), яйцаводы (фалопіевы трубы), 
матка і похва. Вялікія палавыя губы ўтвораны дзвюма 
скурнымі складкамі, якія абмяжоўваюць палавую шчыліну, 
звонку пакрыты валасамі і маюць вялікую колькасць пота- 
вых і сальных залоз. Малыя палавыя губы размешчаны па- 
між вялікімі палавымі губамі, абмяжоўваюць уваход у 
похву і ўтрымліваюць асобыя залозы, якія выдзяляюць са- 
крэт для ўвільгатнення палавой шчыліны. Клітар па сваёй 
будове крыху нагадвае мужчынскі палавы член. Наяўнасць 
у ім вялікай колькасці нервовых канчаткаў спрыяе фар- 
міраванню сексуальнай узбуджанасці жанчыны. У дзяўчат 
уваход у похву закрыты дзявоцкай плявой -- тонкай пера- 
понкай з мноствам крывяносных сасудаў і адчувальных 
нервовых канчаткаў. Яе разрыванне адбываецца звычайна 

пры першым палавым акце і суправаджаецца, як правіла, 
невялікім крывацёкам. Похва пачынаецца адразу за дзя- 
воцкай плявой, мае форму крыху сціснутай мышачнай труб- 
кі, якая размяшчаецца ў малым тазе, служыць для ўвядзен- 
ня палавога члена мужчыны падчае палавога акту і аднача- 
сова ўтварае родавыя шляхі. Акрамя таго, праз похву выво- 
дзяцца менструальныя выдзяленні. Матка -- полы мышач- 
ны орган грушападобнай формы, у якім развіваецца і вы- 
ношваецца плод. Ад яе адыходзяць матачныя трубы -- 
яйцаводы. Яны забяспечваюць паступальны рух яйцаклеткі 
з брушной поласці ў матку. Яечнікі -- парныя органы, раз- 
мешчаныя па абодва бакі ад маткі каля ўваходу ў вобласць 
малога таза. Яны выпрацоўваюць жаночыя палавыя гармо- 
ны (эстраген і прагестэрон), у іх выспяваюць яйцаклеткі. 

У здаровай жанчыны ў похве пастаянна ўтрымліваецца 
невялікая колькасць сакрэту, які ўвільгатняе яе сценкі. Яго 
даследаванне дае магчымасць ацаніць ступень чысціні по- 
хвы і стан здароўя жанчыны. Для захавання нармальных 
функцый палавой сферы жанчыны вялікае значэнне мае 
выкананне патрабаванняў асабістай гігіены. 


3.3. ГІГІЕНА ШЛЮБУ, КУЛЬТУРА ПАЛАВЫХ УЗАЕМААДНОСІН 


Шлюб -- гістарычна абумоўленая і прызнаная грамад- 
ствам форма саюзу паміж мужчынам і жанчынай, якая за- 
мацоўвае іх асабістыя і маёмасныя адносіны і ставіць сваёй 
галоўнай мэтай стварэнне сям”і. Мужчына і жанчына злу- 
чаюцца, каб даць жыццё новаму чалавеку. У гэтым заклю- 
чаецца іх біялагічнае прызначэнне. Людзей, якія ўступілі 
па дабравольнай згодзе ў сумеснае жыццё, павінна аб'ядноў- 
ваць каханне, павага адзін да аднаго, жаданне быць разам, 
сумесна вырашаць усе жыццёвыя пытанні. Блізкасць муж- 
чыны і жанчыны -- важны аспект рэалізацыі прыроджанай 
палавой патрэбнасці, ад якой залежыць шчасце дзяцей і 
іншых членаў сям”і. 

Фарміраванне сексуальнай культуры -- адзін з асноў- 
ных кампанентаў здаровага ладу жыцця. Нізкі ўзровень 
сексуальнай культуры часта прыводзіць да дысгармоніі 

сямейных адносін і разводаў. Усёдазволенасць і свабода 
ўзаемаадносін без адказнасці прыводзіць да дэградацыі асо- 
бы, распаду сямейных адносін, што перш за ўсё адбіваецца 
на нараджэнні і выхаванні дзяцей. Шчасце шлюбнага жыц- 
ця залежыць не толькі і не столькі ад частаты палавых 
актаў, колькі ад іх гармоніі, што звязана з супадзеннем 
патрэбнасці мужа і жонкі. У палавых адносінах неабходна 
рэгулярнасць, якая можа быць абумоўлена сілай палавой 
цягі, тэмпераментам, станам здароўя, узростам мужа і жонкі 
і іншымі фактарамі. Палавая функцыя ў мужчын да 35-- 
40 гадоў захоўваецца на высокім узроўні, а затым зніжаец- 
ца; у жанчын палавая актыўнасць павольна, асабліва пасля 
родаў, нарастае і ўзмацняецца да 40--45-гадовага ўзросту. 
Неабходна памятаць, што палавая актыўнасць у аднаго і 
таго ж чалавека вагаецца і ў розны час і пры розных абста- 
вінах можа быць меншай або большай. 

Невыкананне элементарных гігіенічных норм у інтым- 
ных адносінах прыводзіць да дысгармоніі і расстройстваў, 
якія вядуць да развіцця палавой халоднасці ў жанчын і 
слабасці ў мужчын. Агульная гігіена цела і палавых орга- 
наў, чысціня пасцельнай і нацельнай бялізны, а таксама 
ўвага адзін да аднаго, клапатлівыя адносіны, выключэнне 
эгаізму састаўляюць радасць інтымнага жыцця. 

Разглядаючы культуру палавых адносін, варта звярнуць 
увагу на негатыўны ўплыў алкаголю на сексуальную сферу 
жыцця. У мужчын, якія злоўжываюць алкаголем, назіраец- 
ца паслабленне эрэкцыі, прытупляецца спецыфічнае пачуц- 
цё асалоды, а ў жанчын фарміруецца псіхагеннае тарма- 
жэнне сексуальнасці, што прыводзіць да фрыгіднасці. Дыс- 
гармонія палавога жыцця ў шлюбе можа быць прычынай 
неўрозаў, бяссонніцы, раздражняльнасці, галаўнога болю, 
паніжэння працаздольнасці ў мужа і жонкі, што яшчэ 
больш расстройвае палавую функцыю. 

Узаемаадносіны паміж мужчынам і жанчынай -- паказ- 
чык культуры асобнага чалавека, а таксама грамадства ў 
цэлым. Выхаванне ў маладога пакалення культуры сексу- 
альных адносін дазволіць у далейшым стварыць моцную 
сям'ю і выхаваць здаровых і шчаслівых дзяцей. 


Образовательный портал мму.аёч.Бу/ Национальный институт образования 


118 Раздзел З. МЕДЫКАБІЯЛАГІЧНЫЯ АСПЕКТЫ ПАЛАВОГА ВЫХАВАННЯ 


3.4. ВІДЫ КАНТРАЦЭПЦЫІ І МЕТАДЫ ПРЫМЯНЕННЯ 


Для папярэджання непажаданай цяжарнасці і для пла- 
навання сям'і цяпер шырока выкарыстоўваюцца проціза- 
чаткавыя сродкі і метады, якія падзяляюцца на мужчын- 
скія (метад спыненага палавога акту, прэзерватывы) і жа- 
ночыя (дыяфрагмы, шыечныя каўпачкі, сперміцыды, пены, 
свечкі, пасты, гелі, губкі, гарманальныя прэпараты, унутры- 
матачныя і іншыя сродкі). 

Прэзерватывы служаць бар'ерам для спермы -- пера- 
шкаджаюць ёй трапіць у похву і адначасова папярэджва- 
юць магчымасць заражэння хваробамі, якія перадаюцца 
палавым шляхам, у тым ліку і СНІДам. Прэзерватыў на- 
дзяваюць на палавы член, які знаходзіцца ў стане эрэкцыі. 

Сперміцыды -- разнастайныя хімічныя рэчывы, якія 
пры кантакце са сперматазоідамі ў похве знішчаюць іх. У пох- 
ву сперміцыды ўводзяць непасрэдна перад палавым актам. 

Дыяфрагмы -- купалападобныя гумавыя каўпачкі з 
гнуткім кольцам. Іх уводзяць у похву і шчыльна надзя- 
ваюць на шыйку маткі. Кантрацэптыўныя ўласцівасці дыя- 
фрагмы часткова забяспечваюцца, з аднаго боку, яе меха- 
нічнай бар'ернай функцыяй, а з другога -- дзеяннем дадат- 
кова ўведзенага ў яе сперміцыду. 

Шыечныя каўпачкі (песарыі) уяўляюць сабой гумавыя 
каўпачкі з эластычным абадком, якія жанчына можа сама 
ўвесці ў похву і закрыць матачны зеў для папярэджання 
пападання сперматазоідаў у матку. 

Унутрыматачныя кантрацэптыўныя сродкі шырока вы- 
карыстоўваюцца ва ўсім свеце як дастаткова эфектыўныя 
1 простыя ва ўжыванні (эфектыўнасць іх вагаецца ў межах 
91- 9999). Адзін з іх відаў -- унутрыматачныя спіралі, якія 
ўводзяць у клінічных умовах непасрэдна пасля заканчэння 
чарговай менструацыі. Тэрмін іх дзеяння залежыць ад матэ- 
рыялу, з якога яны выраблены, і можа дасягаць 4--5 гадоў. 

Гарманальная кантрацэпцыя таксама знайшла шыро- 
кае прымяненне як эфектыўны метад папярэджання ця- 
жарнасці. Гарманальныя кантрацэптывы ў залежнасці ад 
саставу прэпаратаў і методыкі іх ужывання дзеляцца на: 
камбінаваныя (утрымліваюць эстрагены і гестагены); геста- 

гены ў мікрадозах; прэпараты з вялікімі дозамі гестагенаў 
або эстрагенаў, якія ўжываюцца адразу пасля палавога кан- 
такту; пралангіраваныя прэпараты, якія ўводзяцца ўнутры- 
мышачна адзін раз у 8- б месяцаў; падскурныя імплантан- 
ты ў выглядзе капеул для ўшывання ў падскурную клятчат- 
ку на тэрмін да 5 гадоў. Жанчынам, якія вырашылі прымаць 
аральныя кантрацэптывы, неабходна спачатку параіцца з 
гінеколагам, прайсці неабходнае медыцынскае абследаванне. 
Пасля назначэння прэпарата жанчына павінна строга пры- 
трымлівацца парадку прыёму таблетак, весці менструальны 
каляндар, назіраць за масай цела, узроўнем артэрыяльнага 
ціску, пры любых сумненнях абавязкова звярнуцца да док- 
тара, каб атрымаць неабходную кансультацыю. 

Ужываюцца таксама фізіялагічны (шляхам вядзення 
календара) і тэмпературны процізачаткавы метады. Яны 
засноўваюцца на вызначэнні дзён менструальнага цыклу, 
спрыяльных і неспрыяльных для зачацця (гл. рыс. 47). Гэ- 
тыя метады найбольш эфектыўныя тады, калі: 1) менстру- 
альны цыкл стабільны, г. зн. на працягу ўсяго часу застаец- 
ца прыкладна аднолькавым; 2) жанчына пунктуальна вядзе 
менструальны каляндар, вымярае базальную (у прамой кіш- 
цы або похве) тэмпературу, сочыць за яе графікам; 3) у дні 
рызыкі прымае ўсе неабходныя для прадухілення цяжар- 
насці дадатковыя меры. Нельга выкарыстоўваць гэтыя ме- 
тады пры нестабільным менструальным цыкле, гінекалагіч- 
ных захворваннях, ператамленні і да т. п. Метад вызначэн- 
ня базальной тэмпературы прадугледжвае вымярэнне тэмпе- 
ратуры на працягу 5--8 мін штодзённа раніцай у адзін і 
той жа час, не падымаючыся з ложку. Па выніках рэгуляр- 
нага вымярэння тэмпературы можна вызначыць тэрміны, 
калі адбываецца авуляцыя. Фаза нізкай тэмпературы (ні- 
жэй 8 “С) адпавядае дням, якія ёй папярэднічаюць. З на- 
ступленнем авуляцыі (з'яўленне яйцаклеткі ў брушной 
поласці) базальная тэмпература пачынае перавышаць 8“ “С. 
Пік павышэння тэмпературы прыходзіцца на дні, неспры- 
яльныя для наступлення цяжарнасці. Але гэты метад не- 
прыдатны ў перыяды, калі жанчына хварэе, аслабленая, пры- 
мае гармоны, і ў шэрагу іншых, калі тэмпература ў похве і 
заднім праходзе залежыць не толькі ад працэсу выспяван- 
ня яйцаклеткі. 

3.5. ЦЯЖАРНАСЦЬ. ГІГІЕНА ЦЯЖАРНАЙ ЖАНЧЫНЫ 


Паводле дзеючага заканадаўства Беларусі ўступленне ў 
шлюб дазваляецца з 18 гадоў. Менавіта ў гэтым узросце 
ў юнакоў і дзяўчат заканчваецца фарміраванне сталага ар- 
ганізма, хоць сама палавая спеласць у іх настае значна ра- 
ней. Справа ў тым, што біялагічная здольнасць арганізма 
чалавека да зачацця яшчэ не гарантуе спрыяльнага развіц- 
ця цяжарнасці і нараджэння здаровага дзіцяці, і толькі па- 
сля 18 гадоў арганізм ужо здольны да паўнацэннай рэаліза- 
цыі рэпрадуктыўнай функцыі і пераадолення звязаных з 
гэтым нагрузак. Ранняя цяжарнасць можа адмоўна ўздзей- 
нічаць як на здароўе будучай маці, так і на стан дзіцяці. 

Спрыяльным для зачацця дзяцей з'яўляецца ўзрост ад 
20 да 40 гадоў, што мае глыбокую фізіялагічную аснову. Ця- 
жарнаесць суправаджаецца адпаведнымі змяненнямі ва ўсіх 
органах і сістэмах. 

Цяжарнасць -- фізіялагічны працэс развіцця ў жано- 
чым арганізме аплодненай яйцаклеткі, які доўжыцца на 
працягу дзевяці месяцаў. Ва ўнутрычэраўным развіцці ча- 
лавека ўмоўна выдзяляюць два перыяды: эмбрыянальны 
(зародкавы) і фетальны (плодны). Першы (эмбрыянальны) 
перыяд працягваецца з моманту апладнення яйцаклеткі да 
10- 12 тыдняў цяжарнасці. У першыя тры тыдні гэтага пе- 
рыяду адбываецца хуткае драбненне яйцаклеткі, яе ператва- 
рэнне ў маленькі эмбрыён, які глыбока пранікае ў слізістую 
абалонку маткі. Далей фарміруюцца сістэма кровазвароту, 
зачаткі ўсіх органаў і сістэм. У канцы гэтага перыяду эмб- 
рыён становіцца плодам. 

Другі (фетальны) перыяд пачынаецца з трэцяга месяца 
цяжарнасці і заканчваецца нараджэннем дзіцяці. На пра- 
цягу гэтага перыяду адбываецца хуткі рост плода, развіццё 
ўсіх органаў і функцыянальных сістэм, якія забяспечваюць 
жыццё плода ў арганізме маці і дзіцяці пасля нараджэння. 
На месцы прымацавання эмбрыёна ўтвараецца плацэнта, 
злучаная з плодам пры дапамозе пупавіны. Плацэнта не 
толькі забяспечвае абмен рэчываў паміж маці і плодам, але 
1 абараняе яго ад інфекцыйных і іншых фактараў. Плацэн- 

та выконвае гарманальную функцыю, вызначае гамеастаз 
цяжарнасці (уплывае на асноўныя функцыі арганізма -- 
кровазварот, дыханне і інш.), падрыхтоўку маці да родаў і 
наступнай лактацыі (выдзялення малака малочнай за- 
лозай). 

Гігіена цяжарнасці павінна ўключаць у сябе мерапры- 
емствы па захаванні і ўмацаванні здароўя будучай маці, 
арганізм якой падвяргаецца павялічаным нагрузкам; па 
ахове плода; падрыхтоўцы жанчыны да нармальнага праця- 
кання родаў і пасляродавага перыяду, да лактацыі і груд- 
нога кармлення. Важнае значэнне мае асабістая гігіена ця- 
жарнай. Абавязковымі павінны быць паветраныя і сонеч- 
ныя ванны, сон на свежым паветры, зімой -- ультрафіяле- 
тавае апраменьванне. 

Для правільнага груднога кармлення дзіцяці неабходна 
загадзя падрыхтаваць саскі малочных залоз. Калі яны плос- 
кія або ўцягнутыя, то ў апошнія 2 месяцы цяжарнасці рэ- 
камендуецца іх штодзённы масаж. 

Цяжарная жанчыня павінна насіць зручнае, свабоднае 
адзенне, якое не сціскае грудную клетку, жывот, ніжнія ка- 
нечнасці, бюстгальтар павінен быць з натуральнай тканіны, 
адпавядаць памеру і форме грудных залоз, абутак -- па па- 
меры, на шырокім абцасе. У другой палове цяжарнасці рэ- 
камендуецца насіць бандаж, які папярэджвае перанапру- 
жанне і расцяжэнне мышцаў брушной сценкі. 

Пры нармальным працяканні цяжарнасці ў цэлым за- 
хоўваецца звычайны рэжым працы. Фізічную або інтэлек- 
туальную працу неабходна чаргаваць з адпачынкам. Ця- 
жарная жанчына павінна пазбягаць рэзкіх рухаў, псіхаэма- 
цыянальных траўм, нельга падымаць цяжкія рэчы і грузы. 
Дома і на рабоце вакол будучай маці павінны панаваць кло- 
пат і ўвага. Абавязковымі з'яўляюцца прагулкі на свежым 
паветры перад сном, праветрыванне памяшкання на нач. 

Рацыянальнае харчаванне спрыяе правільнаму праця- 
канню цяжарнасці і нармальнаму развіццю плода. Ежа ця- 
жарнай павінна быць разнастайнай, утрымліваць дастат- 
ковую колькасць бялкоў, вугляводаў, тлушчаў, солей і віта- 
мінаў. Апошнія асабліва неабходныя, бо яны ўваходзяць у 

састаў ферментаў і выконваюць у арганізме функцыю ката- 
лізатараў абмену рэчываў. Пры недахопе вітамінаў у пра- 
дуктах харчавання неабходна выкарыстоўваць гатовыя 
лекавыя формы. Катэгарычна забараняецца ўжыванне 
алкаголю і курэнне. Асаблівасці кровазвароту плода такія, 
што шкодныя рэчывы вельмі аператыўна паступаюць да яго 
ад маці і прыводзяць да неабарачальных парушэнняў унут- 
рычэраўнага фарміравання плода, адбіваюцца на развіцці 
плода пасля нараджэння. Максімальна небяспечна гэта ў 
момант зачацця і ў перыяд з 2 па 12 дзень цяжарнасці, калі 
ў плода закладваюцца і фарміруюцца мозг і ўнутраныя 
органы. У дзяцей, якія нарадзіліся пасля гэтага, назіраюцца 
парушэнні нервовай сістэмы, якія суправаджаюцца псіхіч- 
нымі адхіленнямі: агульнай пасіўнасцю, запазненнем маў- 
ленчага развіцця, паслабленнем пазнавальнай дзейнасці, 
прымітывізмам уяўлення і мыслення, паніжэннем памяці, 
увагі. 


3.6. АБОРТ І ЯГО ВЫНІКІ 


Абортам называецца перарыванне цяжарнасці да тэрмі- 
ну, у які яна магла б закончыцца натуральнымі родамі. Ад- 
розніваюць ранні аборт -- на працягу першых 14- 15 тыд- 
няў і позні -- пры тэрміне цяжарнасці ад 16 да 28 тыдняў. 
Па характары перарывання цяжарнасці аборты падзяляюцца 
на штучныя і адвольныя (без старонняга ўмяшання). Штуч- 
ныя аборты, праведзеныя недасведчанымі спецыялістамі па- 
за медыцынскай установай, з'яўляюцца крымінальнымі. 

Сучасная медыцына выкарыстоўвае некалькі метадаў 
выдалення плоднага яйца: выскрабанне маткі, вакуум-аспі- 
рацыя, увядзенне прастагландзінаў (рэчываў, якія павыша- 
юць тонус маткі), уздзеянне вібрацыяй. Перарыванне ця- 
жарнасці дазваляецца пры тэрміне да 12 тыдняў па жа- 
данні жанчыны і пры адсутнасці проціпаказанняў да гэтай 
аперацыі. 

Вынікам штучнага аборту могуць быць розныя ўсклад- 
ненні: разрыў, перфарацыя сценак і шыйкі маткі, плацэн- 
тарны паліп, запаленчыя працэсы ў матцы і яе прыдатках, 

запаленне тазавай брушыны. Найбольш цяжкімі захворван- 
нямі, якія часта ўзнікаюць пасля аборту, асабліва крымі- 
нальнага (інфіцыраванага), з'яўляюцца запаленне брушыны 
(перытаніт), вострае гнойнае захворванне (сепсіс), крывацёкі. 
Развіццё запаленчых працэсаў у матачных трубах, яечніках 
пасля аборту можа абумовіць непраходнасць труб для яйца- 
клеткі і сперматазоідаў і ўзнікненне бясплоднасці жан- 
чыны. 

Адвольны аборт -- перарыванне цяжарнасці, якое зда- 
раецца без якіх-небудзь умяшанняў. Адвольны аборт можа 
быць вынікам нейраэндакрынных парушэнняў, інфекцыі, 
інтаксікацыі, заганаў развіцця плода, храмасомных ана- 
малій і інш. 

Любы аборт шкодны для арганізма жанчыны, але най- 
больш цяжкія ўскладненні выклікае, як правіла, крыміналь- 
ны. Менш бяспечны аборт, які праводзіцца ў медыцынскай 
установе, але і ён таксама істотна шкодзіць здароўю жанчы- 
ны, бо па сваёй сутнасці ненатуральны: спыняе складаную 
фізіялагічную перабудову жаночага арганізма, выпрацава- 
ную прыродай і эвалюцыяй, дрэнна ўздзейнічае на агульны 
стан жанчыны, на яе нервовую і эндакрынную сістэмы, унут- 
раныя органы. Узнікае небяспека рэгулярных выкідышаў: 
яны могуць стаць звычайнымі і паўтарацца пры наступных 
цяжарнасцях. Жанчына можа ніколі не стаць маці, а пры 
кожным чарговым выкідышы яна перажывае вялізнае 
псіхаэмацыянальнае перанапружанне. Пасля абортаў часта 
парушаюцца функцыі яечнікаў і іншых залоз унутранай 
сакрэцыі (гіпофізу, наднырачнікаў, шчытападобнай залозы 
і інш.). Гэта прыводзіць да розных парушэнняў менструаль- 
нага цыкла, матачных крывацёкаў, бясплоддзя, атлусцення, 
павышэння артэрыяльнага ціску, паніжэння працаздольна- 
сці і многіх іншых негатыўных вынікаў. 

Найбольш адмоўна ўплывае на стан здароўя жанчыны 
спыненне першай цяжарнасці. Калі першая цяжарнасць за- 
канчваецца абортам, то вельмі ранімы ў гэты перыяд жа- 
ночы арганізм асабліва адчувальны да розных захворван- 
няў. Пры гэтым назіраюцца запаленчыя працэсы ўнутра- 
ных палавых органаў, якія нярэдка вядуць да бясплоднасці 
або ўзнікнення пазаматачных цяжарнасцей ці звычных 

неданошаных цяжарнасцей, што вельмі цяжка ўплывае на 
псіхічнае здароўе жанчыны. 

Памяншэнню колькасці абортаў павінна спрыяць ма- 
ральнае выхаванне і фарміраванне сексуальнай культуры 
падрастаючага пакалення, ужыванне надзейных кантрацэп- 
тыўных сродкаў. 


3.7. ПРАФІЛАКТЫКА ВЕНЕРЫЧНЫХ ЗАХВОРВАННЯЎ І СНІДУ 


Венерычныя захворванні -- група інфекцыйных хвароб, 
аб'яднаных па прымеце перадачы ўзбуджальніка пераважна 
палавым шляхам. Да іх адносяць ганарэю, сіфіліс і іншыя 
інфекцыі. Асноўная прычына распаўсюджвання вене- 
рычных хвароб -- пазашлюбныя бязладныя палавыя су- 
вязі. Да бязладнага палавога жыцця больш ехільныя асобы 
інтэлектуальна і маральна няспелыя, якія не прызнаюць 
нормы агульнапрынятай маралі. Небяспека такіх поглядаў, 
асабліва для моладзі, заключаецца не толькі ў іх крайняй 
амаральнасці, але і ў магчымых негатыўных выніках для 
здароўя. 

Вядучае месца ў прафілактыцы венерычных хвароб на- 
лежыць сістэме выхавання, фарміраванню маральна-этыч- 
ных установак, здаровага ладу жыцця, развіццю фізкуль- 
туры і спорту, а таксама барацьбе з алкагалізмам, наркама- 
ніяй і іншымі праяўленнямі антысацыяльных паводзін. 
Эфектыўнымі сродкамі прафілактыкі венерычных захвор- 
ванняў з'яўляюцца рацыянальная сістэма палавога выха- 
вання, выкананне правіл асабістай гігіены, аптымальнага 
рэжыму і іншыя меры, якія выхоўваюць волю і ўменне кі- 
раваць сваімі пачуццямі. 

Ганарэя -- венерычнае захворванне з пераважным па- 
ражэннем слізістых абалонак мочапалавых органаў. Узбу- 
джальнікам хваробы з'яўляецца мікроб ганакок. 

Шляхі перадачы захворвання. Крыніца заражэння -- 
хворы мужчына або жанчына. Як правіла, ганарэя з'яўля- 
ецца вынікам выпадковых палавых сувязей. Магчымая і 
пазапалавая перадача ганакоку праз прадметы хатняга 
ўжытку: агульныя з хворым пасцель, бялізну, мачалку, руч- 

нік і іншыя прадметы, вынікам чаго можа быць, акрамя за- 
хворвання палавых органаў, ганарэйнае запаленне слізістай 
абалонкі вачэй, рота і інш. 

Асноўныя сімптомы. Інкубацыйны перыяд пры гана- 
рэі доўжыцца каля 2- 3 тыдняў. 

Клінічная карціна ганарэі ў мужчын і жанчын адрозні- 
ваецца. На пачатку захворвання ў мужчын узнікае пачуццё 
пякоты ў мочавыдзяляльным канале, з'яўляюцца нязнач- 
ныя слізістыя выдзяленні, у якіх пры даследаванні выяўля- 
юцца ганакокі. Праз 3--4 дні развіваецца вострае запаленне 
мочавыдзяляльнага канала (урэтрыт) з частым і балючым 
мачаспусканнем і з'яўленнем у першай порцыі мачы мут- 
най прымесі гною. Ганарэя ў жанчын пашкоджвае амаль 
усе аддзелы мочапалавой сістэмы, адрозніваецца шматача- 
говасцю, а ў некаторых хворых бессімптомнасцю працякан- 
ня. Пры вострай ганарэі толькі каля 30 Ў хворых жанчын 
скардзяцца на рэзі і пякоту пры мочаспусканні, пры храніч- 
ным урэтрыце скаргі наогул звычайна адсутнічаюць. Пры 
вострай ганарэі вельмі часта сустракаецца запаленне шыйкі 
маткі. Асноўная скарга пры гэтым паражэнні -- белі (вы- 
дзяленні з зеву маткі слізіста-гнойнага характару). Дыяг- 
ностыка ганарэі заснавана на выяўленні ўзбуджальніка бак- 
тэрыяскапічным і бактэрыялагічным метадам. 

Прынцыпы лячэння і догляд хворых. Пры першых 
прыметах захворвання варта неадкладна звярнуцца да 
урача. Лячэнне ганарэі накіравана на хуткае знішчэнне 
ганакокаў у арганізме з дапамогай антыбактэрыяльных 
прэпаратаў, устараненне запаленчых з'яў і аднаўленне па- 
шкоджаных тканак і органаў з дапамогай сродкаў мясцовай 
тэрапіі і імунатэрапіі. Вынік лячэння шмат у чым зале- 
жыць і ад паводзін самога хворага. Падчас лячэння забара- 
няецца палавое жыццё. Варта строга выконваць правілы 
асабістай гігіены, пасля мочаспускання і туалету палавых 
органаў абавязкова мыць рукі з мылам. Неабходна ўстрым- 
лівацца ад ужывання вострых прадуктаў. Рэкамендуецца 
багатае пітво, выключаецца прыём алкаголю. Трэба ведаць, 
што пры ганарэі не ўзнікае імунітэту, які ахоўвае ад паў- 
торнага заражэння. 

Прафілактыка. Адным з найбольш надзейных спо- 
сабаў папярэджання пранікнення хваробатворных мікробаў 
у палавыя органы служаць прэзерватывы. Аднак важным 
фактарам у прафілактыцы захворвання з'яўляецца асабіс- 
тая адказнасць кожнага чалавека за сваё здароўе і здароўе 
іншых. 

Сіфіліе -- хранічнае інфекцыйнае венерычнае захвор- 
ванне, якое праяўляецца паражэннем усіх органаў і сістэм 
арганізма. Узбуджальнік сіфілісу -- бледная трэпанема (спі- 
рахета), якая пранікае ў арганізм чалавека праз драбнют- 
кія, часам непрыкметныя пашкоджанні паверхневага слою 
скуры і слізістых абалонак. 

Шляхі перадачы захворвання. Адрозніваюць набыты 
і прыроджаны сіфіліс. Распаўсюджванню сіфілісу садзей- 
нічаюць складанасці з выяўленнем крыніц заражэння і 
кантактаў з хворымі, міграцыя насельніцтва, алкагалізм, 
наркаманія, прастытуцыя, палавая распушчанасць і іншыя 
фактары. Чалавек заражаецца сіфілісам ад хворага, як пра- 
віла, палавым шляхам, значна радзей -- праз розныя прад- 
меты, забруджаныя выдзяленнямі эразійных сіфілітычных 
элементаў скуры або слізістых абалонак. Магчыма заражэн- 
не праз пацалунак, укус, а таксама праз прадметы хатняга 
ўжытку (лыжкі, шклянкі і інш.) -- бытавы сіфіліс. Асаб- 
ліва заразныя хворыя з такімі праяўленнямі сіфілісу, як 
эразіўны цвёрды шанкр, эразіўныя вузельчыкі (папулы) 
скуры і слізістых абалонак палавых органаў, поласці рота, 
у якіх звычайна знаходзіцца вялікая колькасць спірахет. 
Магчыма заражэнне праз малако хворай маці, а таксама 
праз сперму, донарскую кроў. Сіфілісе можа перадавацца но- 
ванароджанаму дзіцяці, калі яго хворая маці не прайшла 
поўнага курса лячэння. 

Асноўныя сімптомы. Чалавек, які захварэў сіфілісам, 
спачатку адчувае сябе здаровым. І толькі праз З тыдні інку- 
бацыйнага перыяду на месцы ўкаранення бледных спірахет 
з'яўляецца першая бачная прымета хваробы -- бязбольная, 
цвёрдая навобмацак язвачка -- цвёрды шанкр. З яго з'яў- 
леннем пачынаецца першасны перыяд сіфілісу. У гэты час 
павялічваюцца лімфатычныя вузлы, нярэдка павышаецца 
тэмпература, узнікае галаўны боль, боль у касцях і інш. 

Працягласць гэтага перыяду каля “ тыдняў. У другасным 
перыядзе з'яўляюцца высыпанні на скуры або слізістых 
абалонках і іншыя сімптомы. Калі хворы не выконвае пара- 
ды доктара, неакуратна лечыцца, злоўжывае алкаголем, то 
прыкладна праз 5- 6 гадоў другасны перыяд змяняецца 
трацічным перыядам хваробы (апошнім). Трацічны перыяд 
характарызуецца ўтварэннем бугаркоў і цяжкімі паражэн- 
нямі ўнутраных органаў, у тым ліку еардэчна-сасудзістай 
сістэмы, печані, нервовай сістэмы, касцей і суставаў. Для ды- 
ягностыкі сіфілісу выкарыстоўваецца рэакцыя Васэрмана, 
рэакцыі асаджэння і інш. 

Прынцыпы лячэння і догляд хворых. Лячэнне сіфілісу 
праводзіцца паводле дыягназу з выкарыстаннем антыбіёты- 
каў групы пеніцыліну, прэпаратаў віемуту, ртуці і інш. 
Недапушчальна самалячэнне, таму што гэта толькі абцяжа- 
рыць дыягностыку і можа прывесці да зацяжнога і больш 
цяжкага працякання захворвання. 

Хвораму неабходна строга выконваць правілы асабістай 
гігіены (мець асобны ручнік, пасцельную бялізну, посуд і 
інш.), проціпаказаны курэнне, алкаголь. 

Прафілактыка. Грамадская прафілактыка сіфілісу звя- 
зана з дыспанеэрным абелугоўваннем хворых, выяўленнем 
крыніц інфекцыі і іх санацыяй, абследаваннем падазроных 
асоб. Акрамя таго, праводзіцца абследаванне асобных груп 
насельніцтва (супрацоўнікаў дзіцячых садоў, сістэмы гра- 
мадскага харчавання і інш.). Асабістая прафілактыка рэка- 
мендуецца асобам, якія мелі выпадковыя палавыя сувязі. 
Аднолькава эфектыўным для мужчын і жанчын сродкам 
асабістай прафілактыкі з'яўляецца прэзерватыў. Пры пада- 
зрэнні на магчымасць заражэння неабходна ў першыя га- 
дзіны пасля палавога кантакту звярнуцца ў прафілактычны 
пункт або скурна-венералагічны дыспанеэр. Прафілактыка 
прыроджанага сіфілісу заключаецца ў своечасовым выяў- 
ленні хваробы ў жанчыны яшчэ да цяжарнасці і ў цяжар- 
ных з абавязковым даследаваннем крыві і своечасовым ля- 
чэннем. 

Трыхаманіяз -- запаленчае захворванне органаў моча- 
палавой сістэмы, выкліканае похвеннай трыхаманадай. 

Шляхі перадачы захворвання. Часцей за ўсё захворван- 
не перадаецца палавым шляхам. Мужчыны менш успры- 
мальныя да трыхаманадаў, чым жанчыны. Так, толькі 30-- 
40 Уе мужчын заражаюцца ад сваіх інфіцыраваных сябро- 
вак, у той час як 85 “о жанчын заражаюцца ад інфіцыра- 
ваных партнёраў. Аднак магчыма інфіцыраванне і іншым 
шляхам, бо трыхаманады застаюцца жыццяздольнымі на 
бялізне і адзенні на працягу сутак, у сперме -- да б г, у ма- 
чы -- каля З г, на сядзенні ўнітаза або бідэ -- каля гадзіны. 
У большасці мужчын і 50 Уо жанчын інфіцыраванне не 
прыводзіць да прыкметных клінічных праяўленняў захвор- 
вання. 

Асноўныя сімптомы. У мужчын выкліканае трыхама- 
надай запаленне мочаспускальнага канала можа суправа- 
джацца толькі нязначнымі слізістымі выдзяленнямі, якія 
не выклікаюць асаблівай трывогі. Застаючыся знешне прак- 
тычна здаровым, мужчына, не падазраючы аб хваробе, не 
лечыцца і служыць пастаяннай крыніцай заражэння. Няле- 
чаны трыхаманіяз можа быць асновай мужчынскай бяс- 
плоднасці, пераходзіць у хранічную форму, якая цяжка пад- 
даецца лячэнню. Захворванне ў жанчын праяўляецца жаў- 
тавата-шэрымі гнойнымі пеністымі выдзяленнямі з похвы; 
адчуваюцца сверб і пякота ў вобласці вонкавых палавых 
органаў, боль пры палавым акце. Запаленчы працэс можа 
распаўсюджвацца на матку і яе прыдаткі. 

Прынцыпы лячэння і догляд хворых. Аснову лячэння 
хворых трыхаманіязам састаўляюць антыбактэрыяльныя, 
процігрыбковыя і камбінаваныя прэпараты. Выкарыстоў- 
ваюцца таксама антысептыкі і сродкі дэзынфекцыі, асабліва 
мясцова. Пры выяўленні трыхаманіязу ў аднаго з партнё- 
раў лячэнне абавязкова павінен праходзіць і другі. У пе- 
рыяд лячэння належыць старанна выконваць правілы аса- 
бістай гігіены, штодзённа мяняць бялізну, прасаваць яе, пры- 
маць гігіенічны душ; рэкамендуецца палавое ўстрыманне. 
Паеля лячэння неабходны перыядычны ўрачэбны кантроль 
на працягу 2-3 месяцаў. 

Для прафілактыкі трыхаманіязу важна выконваць пра- 
вілы асабістай і палавой гігіены. 

ВІЧ-інфекцыя (вірус імунадэфіцыту чалавека) -- цяж- 
кае віруснае захворванне, якое характарызуецца вірусанось- 
біцтвам і здольнасцю да перадачы яго іншым людзям. 
СНІД (сіндром набытага імунадэфіцыту) -- канчатковая 
стадыя развіцця ВІЧ-інфекцыі. 

Шляхі перадачы захворвання. Крыніцай заражэння 
з'яўляецца хворы чалавек. Сярод розных груп насельніцтва 
існуюць групы рызыкі, якія садзейнічаюць масаваму рас- 
паўсюджванню захворвання. Першую групу складаюць го- 
масексуалісты, таму што пры палавых кантактах паміж 
мужчынамі часта траўміруецца слізістая абалонка аналь- 
най адтуліны і прамой кішкі, якая мае багатае кровазабес- 
пячэнне. Другая група -- наркаманы, заражэнне якіх адбы- 
ваецца пры выкарыстанні інфіцыраваных шпрыцоў, іголак 
з астаткамі заражанай ВІЧ-інфекцыяй крыві. Трэцюю гру- 
пу складаюць людзі, якім была пераліта кроў або яе прэпа- 
раты, заражаныя вірусам. Чацвёртая група -- гетэрасек- 
суальныя ВІЧ-інфіцыраваныя партнёры. ВІЧ перадаецца: 
пры гомасексуальных палавых кантактах; пры ін'екцый- 
ным ужыванні наркотыкаў; пры частай змене палавых 
партнёраў; ад ВІЧ-інфіцыраванай жанчыны дзіцяці пры 
цяжарнасці, падчас родаў, пры кармленні дзіцяці грудным 
малаком. ВІЧ не перадаецца: бытавым шляхам; пры рука- 
пацісканні, сяброўскіх пацалунках; пры ўкусах насякомых, 
у транспарце, пры кашлі і чыханні; у басейне. 

Асноўныя сімптомы. Узбуджальнік СНІДу пры па- 
паданні ў арганізм прымацоўваецца да паверхні лімфацыта, 
пранікае ўнутр, убудоўваецца ў генетычны апарат клеткі і 
прадуцыруе новыя часціцы вірусу да таго часу, пакуль лім- 
фацыт не загіне. Разбурэнне лімфацытаў прыводзіць да 
падаўлення імуннай сістэмы арганізма. У выніку заражаны 
вірусам імунадэфіцыту чалавек хутчэй і часцей хварэе роз- 
нымі інфекцыйнымі хваробамі і пераносіць іх у больш цяж- 
кай форме. Развіццё імунадэфіцыту можа адбыцца праз 
шмат гадоў, але заражаны чалавек увесь гэты час застаецца 
крыніцай інфекцыі. Найбольш высокія канцэнтрацыі віру- 
су імунадэфіцыту выяўляюцца ў крыві, сперме, спіннамаз- 
гавой вадкасці, крыху менш -- у вагінальным сакрэце, сліне, 
грудным малацэ. 

Інкубацыйны перыяд захворвання доўжыцца ад некаль- 
кіх тыдняў да 5--10 гадоў. У асобных выпадках скрыты 
перыяд можа быць значна меншым. У людзей, інфіцыра- 
ваных ВІЧ, часта адсутнічаюць сімптомы захворвання. Для 
СНІДу, канчатковай стадыі ВІЧ-інфекцыі, характэрным 
з'яўляецца павелічэнне перыферычных лімфатычных вуз- 
лоў без прымет запаленчага працэсу ў органах, паражэнне 
цэнтральнай нервовай сістэмы, перыядычнае павышэнне 
тэмпературы цела да 38- 40 “С. 

Адметнымі прыметамі ліхаманкі з'яўляюцца працяг- 
ласць (да 1,5- 2 месяцаў і больш) і выражаная ўстойлівасць 
да лячэння, якое праводзіцца. Хворыя на працягу кароткага 
часу губляюць да дзесяці і больш кілаграмаў масы цела без 
бачных прычын, нярэдка ў іх развіваецца пнеўманія, якая 
спалучаецца з іншымі інфекцыямі. У некаторых хворых 
асноўнымі сімптомамі з'яўляюцца паражэнні страўнікава- 
кішачнага тракта з частымі і ўстойлівымі паносамі, якія не 
паддаюцца лячэнню. Назіраюцца неўралагічныя расстрой- 
ствы. Хворыя скардзяцца на санлівасць, слабасць, паніжэнне 
памяці і працаздольнасці. 

Асабліва цяжка працякае захворванне ў дзяцей. Хворыя 
дзеці маюць значна меншую масу цела, чым здаровыя, знач- 
на адстаюць у разумовым і фізічным развіцці. Існуюць па- 
рушэнні з боку органа зроку (касавокаець, павялічаная воч- 
ная шчыліна), адзначаецца дэфармацыя чэрапа. У іх павялі- 
чаныя лімфавузлы, печань і селязёнка, пашкоджаныя скур- 
ныя покрывы і слізістыя абалонкі. Харчаванне дзяцей вы- 
клікае цяжкасці з-за паражэння слізістай ротавай поласці. 

Прынцыпы лячэння і догляд хворых. У аснове лячэн- 
ня СНІДу і экстраннай прафілактыкі ВІЧ ляжыць комплекс- 
ная процівірусная тэрапія. 

У залежнасці ад узбуджальнікаў другаснай інфекцыі, 
якая ўзнікае на фоне імунадэфіцыту, прапісваецца адпавед- 
нае лячэнне. Ужываюцца прэпараты, якія садзейнічаюць уз- 
мацненню імунітэту. 

У любых умовах зносін з інфіцыраванымі хворымі пасля 
сутыкнення з іх крывёй або вадкасцямі арганізма неаб- 
ходна старанна мыць рукі. Калі ў асоб, якія даглядаюць 

хворых, на руках ёсць адкрытыя паражэнні, яны павінны 
карыстацца пальчаткамі. На ўчасткі з адкрытымі паражэн- 
нямі на целе інфіцыраваных хворых трэба накласці асеп- 
тычную павязку. Забруджаныя паверхні трэба неадкладна 
ачысціць і апрацаваць сродкамі дэзынфекцыі. Пажадана 
выкарыстоўваць аднаразовыя ручнікі і сурвэткі, а прылады 
для мыцця падлогі і мэблі падлягаюць дэзынфекцыі. 

Прафілактыка. Асноўным прафілактычным мерапры- 
емствам супраць СНІДу з'яўляецца палавое выхаванне пад- 
растаючага пакалення, шырокае інфармаванне пра СНІД, яго 
асаблівую небяспеку, крыніцы заражэння і шляхі распаў- 
сюджвання, меры засцярогі. Акрамя таго, важным з'яўля- 
ецца лабараторны кантроль за людзьмі, якія ўваходзяць у 
групу рызыкі (наркаманы, гомасексуалісты, прастытуткі) 
іінш. 


Пытанні для паўтарэння 


1. Якія палавыя асаблівасці характэрны для мужчыны і жанчыны? 
2. Раскажыце пра гігіену шлюбу і палавых адносін. 

3. Назавіце асноўныя сродкі і спосабы кантрацэпцыі. 

4. Якія асаблівасці гігіены цяжарных? 

5. Раскажыце пра аборт і яго магчымыя ўскладненні. 

б. Дайце характарыстыку венерычным захворванням і СНІДу. 

АГУЛЬНЫ ДОГЛЯД ХВОРЫХ 
І ПАЦЯРПЕЛЫХ 


41. АСАБЛІВАСЦІ АГУЛЬНАГА ДОГЛЯДУ ХВОРЫХ 
І ПАЦЯРПЕЛЫХ. ПРАДМЕТЫ ДОГЛЯДУ 


Догляд хворых -- гэта комплеке лячэбных, дапаможных 
1 гігіенічных мерапрыемстваў, накіраваных на палягчэнне 
пакут і выздараўленне хворых, а таксама на папярэджанне 
ўскладненняў захворвання. Догляд хворых уключае ства- 
рэнне гігіенічных умоў для хворага, арганізацыю правіль- 
нага рэжыму і харчавання хворага, дакладнае выкананне 
ўсіх рэкамендацый урача, правядзенне мерапрыемстваў, якія 
садзейнічаюць захаванню і аднаўленню сіл хворага, уваж- 
лівае назіранне за ім, ахову аслабелага арганізма ад магчы- 
мых ускладненняў, чулае і клапатлівае стаўленне да хво- 
рага. Агульны догляд уключае мерапрыемствы, якія право- 
дзяцца незалежна ад характару захворвання. Спецыяльны 
догляд прадугледжвае дадатковыя дзеянні, якія выконва- 
юцца пры адпаведных захворваннях (унутраных, інфекцый- 
ных, хірургічных, гінекалагічных і інш.). Часта поспех ля- 
чэння і прагноз захворвання ў значнай ступені вызнача- 
юцца якасцю догляду. У той жа час недастатковы догляд, 
несвоечасовае выкананне неабходных маніпуляцый могуць 
быць прычынай запаволенага выздараўлення, узнікнення 
цяжкіх ускладненняў і нават смерці хворага. 

Для выканання маніпуляцый па доглядзе хворых і па- 
цярпелых выкарыстоўваюць розныя прыстасаванні і інст- 
рументы (падкладное судна і мочапрыёмнік, гумавы круг, 
трымальнік языка, зонд страўнікавы, нацельную і пасцель- 
ную бялізну, падкладную цырату, кружку Эсмарха для 
клізм, аднаразовыя падгузнікі, аднаразовыя шпрыцы і інш.). 

Для характарыстыкі агульнага стану хворага важным 
з'яўляецца назіранне за яго тэмпературай цела, артэрыяль- 
ным ціскам, пульсам і дыханнем. 

Тэмпература цела здаровага чалавека з'яўляецца аднос- 
на пастаяннай. Яе падтрыманне забяспечваецца складанай 
функцыянальнай сістэмай тэрмарэгуляцыі. Пры павышэнні 
тэмпературы навакольнага асяроддзя сасуды скуры пашы- 
раюцца, павялічваюцца цеплаправоднасць, цеплааддача і 
потавыдзяленне, што засцерагае арганізм ад перагравання. 
Паніжэнне тэмпературы навакольнага асяроддзя прыво- 
дзіць да памяншэння цеплааддачы цела чалавека ў выніку 
звужэння крывяносных сасудаў скуры і павышэння цепла- 
прадукцыі. Тэмпература цела чалавека бывае ў межах 
36,4- 36,7 “С з магчымымі сутачнымі ваганнямі ў 0,1-- 
0,6 “С. У прамой кішцы, похве, поласці рота тэмпература 
на 0,4 “С вышэйшая, чым у падпахавай ямцы, у нованаро- 
джаных у пахвіннай складцы яна дасягае 37,2 “С. 

Тэрмометр медыцынскі -- прыбор для вымярэння тэм- 
пературы цела чалавека. Яго шкала разлічана на дыяпазон 
тэмператур ад 34 да 42 “С з цаной аднаго дзялення 0,1 “С. 
Тэрмометр уяўляе сабой шкляны корпус з невялікім рэзер- 
вуарам, напоўненым ртуццю, і шкляной трубачкай-капі- 
лярам, прымацаванай да шкалы пасярэдзіне корпуса. Пры 
награванні целам рэзервуара ртуць пашыраецца і выцяс- 
няецца ў капіляр да адзнакі, адпаведнай тэмпературы ў мо- 
мант вымярэння. 

Артэрыяльны ціск утвараецца ў артэрыяльнай сістэме 
арганізма за кошт нагнятальнага дзеяння сардэчных скара- 
чэнняў. На яго ўзровень уплываюць рытм і сіла сардэчных 
скарачэнняў, супраціўленне сценак артэрыі, колькасць 
крыві, якая выштурхоўваецца. Артэрыяльны ціск у момант 
максімальнага ўздыму пульсавай хвалі пасля сісталы (ска- 
рачэння) левага жалудачка называюць сісталічным, у пе- 
рыяд дыясталы (расеслаблення) -. дыясталічным. Розніца 
паміж сісталічным і дыясталічным ціскам утварае пульсавы 
ціск. Павышаны артэрыяльны ціск называюць артэрыяль- 
най гіпертэнзіяй (гіпертаніяй), паніжаны -- артэрыяльнай 
гіпатэнзіяй (гіпатаніяй), рэзкае павышэнне артэрыяльнага 
ціску -- гіпертанічным крызам, рэзкі спад артэрыяльнага 
ціску -- калапсам. 

Пульсам называюць перыядычныя калыханні сценак 
сасудаў, звязаныя са змяненнем іх крованапаўнення і ціску 
на працягу аднаго сардэчнага цыкла. Вызначэнне пульсу 
ў хворых дае неабходную інфармацыю аб стане сардэчна- 
сасудзістай сістэмы. Адрозніваюць артэрыяльны, вянозны 
і капілярны пульс. Найбольшае практычнае значэнне мае 
артэрыяльны пульс, які звычайна прамацваецца ў вобласці 
прамянёвай артэрыі. 

Назіранне за дыханнем хворага мае важнае значэнне 
для характарыстыкі яго агульнага стану. Неабходна ўмець 
ацаніць характар дыхання, вызначыць яго частату і рытм. 
У залежнасці ад удзелу ў дыхальных рухах грудной клеткі 
або жывата (дыяфрагмы) адрозніваюць грудны тып дыхан- 
ня (пераважна ў жанчын), брушны (у мужчын) і змешаны. 


Пытанні для паўтарэння 


1. Якія мерапрыемствы ўключае догляд хворых ў працэсе лячэння? 
2. Раскажыце пра тэмпературу цела. 

3. Што такое артэрыяльны ціск? 

4. Што такое пульс і частата дыхання? 


ПРАКТЫЧНЫЯ ЗАНЯТКІ 5 


Мэта заняткаў -- набыць практычныя навыкі вымярэння тэмпературы 
цела, артэрыяльнага ціску, падліку пульсу, даследавання частаты ды- 
хання. 

Аснашчэнне: медыцынскія тэрмометры, апараты для вымярэння артэ- 
рыяльнага ціску, фанендаскопы, кушэтка. 


Вымярэнне тэмпературы цела 

Тэмпературу цела звычайна вымяраюць у падпахавай 
вобласці (у дзяцей часам у пахвіннай складцы), прамой 
кішцы, у похве. Перад вымярэннем тэмпературы цела тэр- 
мометр неабходна асцярожна страсянуць; падпахавую воб- 
ласць насуха выціраюць і шчыльна сціскаюць у ёй прыбор 
на 7--10 хвілін. Тэрмаметрыю, як правіла, праводзяць 
двойчы на дзень: раніцай і ўвечары. Пры неабходнасці гэта 
робяць кожныя 2--8 гадзіны. Неабходна сачыць за правіль- 

ным становішчам тэрмометра, асабліва ў дзяцей, пажылых 
людзей і неспакойных хворых, прытрымваючы яго, бо пры 
няправільным становішчы магчыма скажэнне паказчыкаў. 
Захоўваюць тэрмометры ў спецыяльнай шклянцы з дэзын- 
фіцыруючым растворам. Існуюць электронныя варыянты 
тэрмометраў, якія дазваляюць вымяраць тэмпературу цела 
на некаторай адлегласці. 


Вымярэнне артэрыяльнага ціску 

Вымяраюць артэрыяльны ціск апаратам з манометрам, 
звычайна на плечавой артэрыі, дзе ён бліжэй да ціску крыві 
ў аорце. На плячо хворага манжэтка прыбора накладваецца 
так, каб паміж ёй і скурай праходзіў палец. Да месца пуль- 
сацыі лакцявой артэрыі ў вобласці локцевага згібу пры- 
кладваюць фанендаскоп. Паступова ў манжэнтку балонам 
нагнятаюць паветра і фіксуюць, калі знікае пульсацыя ў 
сасудзе. Пасля робяць яшчэ некалькі нагнятальных рухаў, 
затым ціск у манжэтцы паступова паніжаюць, для гэтага 
вентыль балона крыху адкручваюць. У моманты з'яўлення 
і знікнення гукавых удараў рэгіструюць паказчык маномет- 
ра. Першы кароткі, але дастаткова моцны ўдар адпавядае 
велічыні сісталічнага ціску, паказчыкі ў момант спынення 
гукавых удараў характарызуюць дыясталічны ціск. Нар- 
мальныя паказчыкі сісталічнага (верхняга) артэрыяльнага 
ціску вагаюцца ў межах 100- 140 мм рт. сл., дыясталічнага 
(ніжняга) -- 60-90 мм рт. ел. і ў некаторай ступені зале- 
жаць ад узросту чалавека, часу сутак, стану нервовай сі- 
стэмы і інш. 


Даследаванне пульсу 

Пульс звычайна вызначаецца чатырма пальцамі (акрамя 
вялікага) у месцы крыху вышэй прамянёвазапясцевага су- 
става так, каб вялікі палец знаходзіўся на тыльнай паверхні 
перадплечча, а астатнія пальцы прыціскалі скуру на яго пя- 
рэдняй паверхні, дзе і прамацваецца пульсуючая прамянё- 
вая артэрыя. У здаровых дарослых людзей частата пульсу 
састаўляе ад 60 да 80 удараў за мінуту. Рытм пульсу ацэнь- 
ваюць па рэгулярнасці пульсавых хваль, якія ў здаровых 
людзей ідуць праз роўныя прамежкі часу (пульсе рытмічны). 

Пры парушэннях сардэчнага рытму пульсеавыя хвалі ідуць 
праз неаднолькавыя прамежкі часу і пульс становіцца 
арытмічным. 


Вызначэнне колькасці дыхальных рухаў 

Частата дыхання вызначаецца ў спакойным стане. Для 
гэтага неабходна на жывот або грудную клетку хворага па- 
лажыць рукі і падлічыць колькасць удыхаў у мінуту. Час- 
тата дыхання ў дарослых састаўляе 16--20 удыхаў за мі- 
нуту. У трэніраваных людзей і спартсменаў яна можа быць 
меншай. 


4.2. ФІЗІЯЛАГІЧНЫЯ МЕХАНІЗМЫ РЭФЛЕКТОРНАГА 
ЎЗДЗЕЯННЯ НА КРОВАЗВАРОТ 


Вядома, што раздражненне рэцэптараў з дапамогай фізіч- 
ных і хімічных фактараў (цяпло, холад, механічнае ўздзеян- 
не, лекавыя раздражняючыя рэчывы і інш.) можа выклі- 
каць пэўныя функцыянальныя змяненні ў іншых органах 
і тканках. 

Пад уздзеяннем цяпла пашыраюцца крывяносныя сасу- 
ды, паляпшаецца кровазварот скуры, мышцаў, суставаў, унут- 
раных органаў, пачашчаецца колькасць сардэчных скара- 
чэнняў, павышаецца інтэнсіўнасць абменных працэсаў, павя- 
лічваецца спажыванне кіслароду і выдзяленне вуглякіслага 
газу. У выніку гэтага паляпшаецца жыўленне тканак, хут- 
чэй праходзіць зажыўленне запаленчых ачагоў, памяншаец- 
ца болевы сіндром. Холад аказвае процілеглае дзеянне: зву- 
жаюцца крывяносныя сасуды, паніжаецца лімфаток, памян- 
шаецца крывацёк і ацёчнасць тканак. 

Важнае значэнне ў захаванні здароўя маюць водныя 
працэдуры з рознымі тэмпературнымі рэжымамі. Ванны -- 
водныя працэдуры, якія выкарыстоўваюцца з гігіенічнай і 
лячэбна-прафілактычнымі мэтамі. Гігіенічныя ванны з'яў- 
ляюцца часткай агульнага догляду хворых. Яны стымулю- 
юць фізіялагічныя функцыі скуры, паляпшаюць дзейнасць 
потавых і сальных залоз, скурнае дыханне і тым самым 

узмацняюць абмен рэчываў. Тэмпература вады звычайна 
36- 38 “С, працягласць працэдуры 20- 30 мін, праводзяць 
іх 1-2 разы на тыдзень. Проціпаказаннямі да выкарыс- 
тання гігіенічнай ванны з'яўляюцца гнайнічковыя захвор- 
ванні скуры, узбуджанасць, вострыя інфекцыйныя захвор- 
ванні, унутраны крывацёк, цяжкія захворванні ўнутраных 
органаў. 

Лячэбныя ванны ў асноўным выкарыстоўваюць у меды- 
цынскіх установах. У дамашніх умовах лячэбныя ванны 
прымяняюць толькі ў адзіночных выпадках па рэкаменда- 
цыі ўрача. Халодныя і прахалодныя ванны аказваюць тані- 
зуючае дзеянне, стымулююць функцыі сардэчна-сасудзістай 
і нервовай сістэм, узмацняюць абмен рэчываў. Ванны цёп- 
лыя і нейтральнай тэмпературы памяншаюць боль, здыма- 
юць мышачнае напружанне, супакойваюць нервовую сістэму, 
паляпшаюць сон. Гарачыя ванны павышаюць потавыдзя- 
ленне і абмен рэчываў, расслабляюча дзейнічаюць на ар- 
ганізм. У дамашніх умовах у асноўным прымяняюцца 
ванны хвойныя, гарчычныя, з перманганатам калію і мар- 
ской соллю. 

Для мясцовага ўздзеяння на скурныя покрывы і падля- 
гаючыя тканкі выкарыстоўваюць кампрэсы, гарчычнікі, 
грэлку, пузыр з лёдам, прымочкі. 

Калмпрэс уяўляе сабой мнагаслойную лячэбную павязку. 
Кампрэсы бываюць сухія і вільготныя, агульныя і мясцо- 
выя. Вільготныя кампрэсы падзяляюцца на халодныя, гара- 
чыя, сагравальныя і лячэбныя. 

Ужыванне халодных кампрэсаў выклікае спазм крывя- 
носных сасудаў у прылеглых унутраных органах, што са- 
дзейнічае прыгнечанню запаленчых працэсаў. Вільготныя 
халодныя кампрэсы (прымочкі) выкарыстоўваюць у пер- 
шыя гадзіны пасля ўдараў, пры насавых і гемараідальных 
крывацёках, ліхаманцы. Для гэтага мяккую тканіну скла- 
даюць у некалькі слаёў, змочваюць у халоднай вадзе, адціс- 
каюць і прыкладваюць да той або іншай часткі цела (на 
месца ўдару, лоб хворага, пераноссе). Праз кожныя 2- З мін 
кампрэс неабходна мяняць (ён хутка награваецца), зручна 
карыстацца пры гэтым двума кампрэсамі папераменна. 
Працягласць працэдуры ад 10 да 40- 60 мін. 

Гарачыя і сагравальныя кампрэсы забяспечваюць пашы- 
рэнне крывяносных сасудаў і павелічэнне кровазвароту ў 
тканках, аказваюць абязбольваючы і рассысальны эфект. 
Сагравальны кампрэс павышае тэмпературу, што вядзе да 
пашырэння паверхневых і глыбокаляжачых крывяносных 
сасудаў, прыліву крыві да тканак цела і зажыўленню ачагоў 
запаленчых працэсаў. Паказаннямі для такіх кампрэсаў 
з'яўляюцца мясцовыя запаленчыя захворванні скуры, пад- 
скурнай клятчаткі, мышцаў, суставаў. 

Часам для паскарэння зажыўлення запаленчых ачагоў 
ужываюць паўспіртавыя кампрэсы, кампрэсы з растворам 
сталовай воцатнай кіслаты (1 чайная лыжка на 0,5 л вады) 
і інш. Проціпаказаннямі для ўжывання сагравальнага кам- 
прэса з'яўляюцца актыўныя запаленчыя працэсы ў скуры, 
падскурна-тлушчавай клятчатцы, суставах, сярэднім вуху, 
крывацёкі і інш. 

Мясцовы сагравальны эфект можна атрымаць і ад ужы- 
вання грэлак. Яны дастаткова доўга падтрымліваюць высо- 
кую тэмпературу, пры якой рэфлекторна пашыраюцца кры- 
вяносныя сасуды і здымаюцца спазмы гладкай мускула- 
туры ўнутраных органаў і болевы сіндром. Абязбольваючы 
эфект грэлак выкарыстоўваецца пры лячэнні язвавай хва- 
робы, захворваннях печані і жоўцевывадных шляхоў, рады- 
куліце. Працяглае ўжыванне грэлкі вядзе да гіперпігмен- 
тацыі скуры (для прафілактыкі гэтай з'явы скуру змазва- 
юць вазелінам). Грэлкі проціпаказаны пры болю ў жываце 
няяснага характару, злаякасных новаўтварэннях, крывацё- 
ках, павышанай згусальнасці крыві, а таксама хворым, якія 
знаходзяцца ў непрытомным стане. Акрамя гумавых шы- 
рока выкарыстоўваюць электрычныя грэлкі з рэгулюемым 
узроўнем награвання. 

Гарчычнікі ўяўляюць сабой стандартныя лісты паперы 
памерам б х 12 ем, пакрытыя слоем абястлушчанага па- 
рашку гарчыцы. Тэрмін прыгоднасці гарчычнікаў не пера- 
вышае 12 мес. Іх дзеянне абумоўлена тым, што гарчычнае 
масла выклікае раздражненне скуры, у выніку чаго пашы- 
раюцца крывяносныя сасуды, прычым не толькі скуры, але 
і, рэфлекторна, глыбей размешчаных тканак і органаў. Пры 
гэтым акрамя раздражняльнага і адцягваючага дасягаецца 

болесуцішальны эфект, паскараецца зажыўленне некаторых 
запаленчых утварэнняў. 

Гарчычнікі выкарыстоўваюць пры неўралгіях, прастуд- 
ных захворваннях (бранхіт, пнеўманія), стэнакардыі (на 
левую палавіну грудной клеткі) і галаўным болю (на воб- 
лаець патыліцы). Ужыванне іх проціпаказана пры розных 
скурных захворваннях (нейрадэрміце, экзэме, пеарыязе 
і інш.). 

Пузыр з лёдам выклікае глыбокае ахаладжэнне тканак, 
спазмы крывяносных сасудаў, а таксама паніжае адчуваль- 
насць нервовых рэцэптараў. Выкарыстоўваецца для працяг- 
лага мясцовага ахаладжэння пры ўнутраных крывацёках, 
вострых запаленчых працэсах у брушной поласці, пры ўда- 
рах, моцнай ліхаманцы, траўмах, у пасляаперацыйны перыяд. 


Пытанні для паўтарэння 


1. Як уздзейнічаюць цяпло і холад на кровазварот? 
2. Раскажыце пра лячэбнае дзеянне гарчычнікаў, грэлак, пузыра з 
лёдам. 


ПРАКТЫЧНЫЯ ЗАНЯТКІ 6 


Мэта заняткаў -- набыць практычныя навыкі пастаноўкі кампрэсаў, 
гарчычнікаў, прымянення грэлкі і пузыра з лёдам. 

Аснашчэнне: гарчычнікі, латок для цёплай вады, гумавая грэлка, пузыр 
для лёду, пергаментная папера, ручнік, бінты, табліцы: «Накладанне 
гарчычнікаў», «Грэлкі», «Сагравальны кампрэс»; дыяпазітывы, відэа- 
фільм па тэме. 


Прымяненне сагравальных кампрэсаў. 

Паслядоўнасць выканання: 

е падрыхтоўваюць 8-слойную марлевую сурвэтку паме- 
рам, роўным участку цела, на які накладваецца кампрэс, за- 
тым выразаюць кампрэсную паперу або цырату на 1--2 ем 
большую за марлевую сурвэтку з ўсіх бакоў (ізалюючы 
слой); 

е падрыхтоўваюць слой ваты, крыху большы па памеры 
за кампрэсную паперу, а таксама бінт для фіксацыі камп- 


рэсу; 

езмочваюць 40 96-ным этылавым спіртам марлевую 
сурвэтку і прыкладваюць яе да хворага ўчастка цела; 

е фіксуюць кампрэс турамі бінту і пакідаюць на б- 8 га- 
дзін; 

е пасля здымання кампрэса на скуру накладваюць цёп- 
лую сухую павязку. 


Прымяненне гарчычнікаў. Паслядоўнасць выканання: 

е вызначаюць месца пастаноўкі гарчычнікаў, апускаюць 
іх на 5- 10 с у цёплую ваду (40- 45 “С) і шчыльна прыклад- 
ваюць да скуры гарчычным бокам (пры павышанай адчу- 
вальнасці скуры пад гарчычнікі падкладваюць папяровую 
сурвэтку); 

е пакрываюць хворага ручніком, затым коўдрай; 

е праз 5- 15 мін здымаюць гарчычнікі, рэшткі гарчыцы 
выдаляюць са скуры вільготным ватным тампонам, пра- 
сушваюць скуру ручніком; 

е пачырванелыя ўчасткі скуры змазваюць вазелінавым 
маслам. 


Прымяненне грэлкі. Паслядоўнасць выканання: 

е напаўняюць грэлку гарачай вадой на 2/3 аб'ёму, вы- 
даляюць паветра з яе шляхам націскання да з'яўлення 
вады ў горлачку і закручваюць корак; 

е заварочваюць грэлку ў пялёнку і падаюць яе хвораму; 

е правяраюць праз 5 мін, ці няма перагравання тканак; 

е здымаюць грэлку паеля астывання. 


Прымяненне пузыра з лёдам. Паслядоўнасць выканання: 

е напаўняюць пузыр дробна наколатым лёдам да па- 
лавіны аб'ёму і выдаляюць паветра, закручваюць корак; 

е заварочваюць пузыр у ручнік або складзеную ў некаль- 
кі разоў пялёнку; 

е прыкладваюць пузыр да прызначанага месца або пад- 
вешваюць. Можна трымаць на працягу сутак, але праз кож- 
ныя 20--30 мін яго здымаюць на 10- 15 мін. У асобных 
выпадках пузыр замарожваюць у маразільнай камеры бы- 
тавога халадзільніка. 

4.3. АСНОЎНЫЯ ШЛЯХІ ЎВЯДЗЕННЯ Ў АРГАНІЗМ 
ЛЕКАВЫХ СРОДКАЎ 


Ад шляхоў увядзення лекавага сродку ў арганізм зале- 
жыць магчымасць пападання яго ў месца дзеяння (напры- 
клад, у ачаг запалення), хуткасць яго засваення, эфектыў- 
наець лячэння. Адрозніваюць энтэральныя (праз страва- 
вальны тракт) і парэнтэральныя (мінуючы стрававальны 
тракт) шляхі ўвядзення. Гэтыя шляхі ўвядзення маюць 
пэўнае практычнае значэнне ў лячэбнай практыцы. 

Энтэральны шлях уключае: увядзенне прэпарата ўнутр 
праз рот, або пераральна; пад язык, або сублінгвальна; у пра- 
мую кішку, або рэктальна. Прыём прэпарата праз рот -- 
найбольш просты і натуральны шлях у лячэнні захворван- 
няў унутраных органаў. Лекавыя рэчывы прымаюць унутр 
у форме раствораў, парашкоў, таблетак, капсул і пілюль. 
Прымяненне прэпарата пад язык абумоўлена ўласцівасцю 
некаторых лекавых сродкаў добра ўсмоктвацца праз слізіс- 
тую абалонку ротавай поласці, якая мае добрае кровазабес- 
пячэнне, таму рэчывы, якія ўсмоктваюцца праз яе, хутка 
пападаюць у ток крыві і пачынаюць дзейнічаць праз карот- 
кі час. Рэктальнае ўвядзенне прэпарата абумоўлена тым, 
што прамая кішка здольна хутка ўсмоктваць многія лека- 
выя сродкі. Пры рэктальным увядзенні прэпарата ў арга- 
нізме ствараецца больш высокая канцэнтрацыя лекавых рэ- 
чываў, чым пры пераральным. Рэктальна ўводзяць свечкі 
(супазіторыі) і вадкасці з дапамогай клізм. 

Да парэнтэральных спосабаў прымянення лекавых 
сродкаў адносяцца розныя віды ін'екцый, інгаляцыі, элект- 
рафарэз, паверхневае нанясенне прэпаратаў на скуру і слі- 
зістыя абалонкі (рыс. 49). 

Унутрывенна ўводзяцца лекавыя рэчывы ў форме: вод- 
ных раствораў, што забяспечвае хуткае паступленне і да- 
кладнае дазіраванне эфекту; хуткае спыненне паступлення 
прэпарата ў кроў пры ўзнікненні пабочных рэакцый і інш. 
Унутрыартэрыяльнае ўвядзенне выкарыстоўваецца, калі 
неабходна хутка стварыць высокую канцэнтрацыю прэпа- 

Рыс. 48. Парэнтэральныя шляхі ўвядзення лекавых сродкаў 
у арганізм: 

1 -- надскурны; 2 -- падскурны; З -- унутрымышачны; 

4 -- унутрывенны 


рата толькі ў адпаведным органе (печань, сасуды канечна- 
сцей і інш.). Унутрымышачна ўводзяцца водныя, масляныя 
растворы і суспензіі лекавых рэчываў, што дае адносна 
хуткі эфект. Падскурна ўводзяцца водныя і масляныя раст- 
воры. Пры гэтым засваенне лекаў адбываецца павольней, 
лячэбны эфект праяўляецца паступова. Шляхам інгаляцыі 
ўводзяцца ў арганізм газы (лятучыя анастэтыкі), парашкі 
1 аэразолі. Для атрымання лакальнага эфекту на паверхню 
скуры або слізістых абалонак наносяцца лекавыя сродкі 
мяецова, або надскурна. З дапамогай электрафарэзу ажыц- 
цяўляецца перанос лекавых рэчываў з паверхні скуры ў 
глыбейляжачыя тканкі з дапамогай гальванічнага току. 
Правілы правядзення ін'екцый. У цяперашні час ін'ек- 
цыі робяць толькі аднаразовымі шпрыцамі рознага аб'ёму 
(ад 1 да 20 см“ і больш). Іголкі да іх выпускаюцца даўжы- 

нёй ад 1,5 да 10 см і больш і дыяметрам ад 0,3 да 2 мм, 
стэрылізуюцца ў завадскіх умовах з указаннем тэрміну 
прыгоднасці. 

Перад тым як набраць лекавае рэчыва з ампулы, неаб- 
ходна ўважліва зверыць адпаведнасць яго назвы з назвай 
прэпарата, назначанага хвораму, вызначыць прыгоднасць 
лекавага сродка па знешнім выглядзе і маркіроўцы. Каб 
адкрыць ампулу, яе падпілоўваюць пілачкай, апрацоўваюць 
ватным шарыкам, змочаным у спірце. Адкрытую ампулу 
бяруць у левую руку, правай рукой уводзяць у яе іголку 
шпрыца і набіраюць лекавае рэчыва. Трымаючы шпрыц 
вертыкальна, выдаляюць з яго паветра да з'яўлення на кан- 
цы іголкі кроплі вадкасці, затым яе замяняюць на стэрыль- 
ную. Калі прэпарат набіраюць з флакона, то спачатку яго 
металічны каўпак апрацоўваюць ватным шарыкам, змо- 
чаным у спірце, а яго цэнтральную частку здымаюць стэ- 
рыльным тампонам. У падрыхтаваны шпрыц набіраюць 
паветра ў аб'ёме лекавага еродку, які трэба ўвесці хвораму, 
для ўтварэння павышанага ціску і праколваюць іголкай 
гумавы корак. Флакон паварочваюць дном уверх і набіра- 
юць неабходную колькасць лекавага еродку, мяняюць ігол- 
ку і, выштурхнуўшы са шпрыца паветра, робяць укол. 

Лекавыя сродкі для ін'екцый, якія знаходзяцца ў флако- 
не ў выглядзе парашка, трэба папярэдне растварыць. Для 
гэтага ўжываюць 0,25- 0,5 ЎУс-ныя растворы навакаіну, іза- 
танічны раствор натрыю хларыду, дыстыляваную ваду. 

Асобую канструкцыю шпрыцоў уяўляе сабой шпрыц- 
цюбік у выглядзе поліэтыленавай празрыстай ампулы 
(рые. 49). На звужанай яе частцы прыкручана іголка, якая 
мае поліэтыленавую канюлю з рабрыстым абадком. Ніж- 
няй часткай іголка выходзіць у прасвет канюлі і пры за- 
кручванні да канца праколвае герметычна запаяную ампулу 
з лекавым сродкам. Зверху на іголку надзеты поліэтыле- 
навы каўпачок. Лекавае рэчыва ў ампуле і іголка шпрыц- 
цюбіка стэрыльныя, у зыходным становішчы іголка не за- 
кручана да канца. Пры ўвядзенні лекавага рэчыва шпрыц- 
цюбік бяруць у адну руку, а другой вярчальнымі рухамі 


Образовательный портал уму.адц.Бу/ Национальный институт образования 


4.3. Асноўныя шляхі ўвядзення ў арганізм лекавых сродкаў 145 





Рыс. 49. Шпрыц-цюбік: 

а -- агульны выгляд: 1 -- корпус; 2 -- канюля з іголкай; 

З -- ахоўны каўпачок; б -- прымяненне: 1 -- праколванне 
мембраны ў корпусе паваротам канюлі да канца; 2 -- здыманне 
каўпачка з іголкі; З -- становішча пры ўколванні іголкі 


прасоўваюць абадок у бок ампулы да канца. Пасля гэтага 
здымаюць каўпачок і трымаюць шпрыц-цюбік іголкай 
ўверх, выціскаюць з яго паветра да з'яўлення кроплі вад- 
касці на канцы іголкі і робяць ін'екцыю. 

Пры выкананні ін'екцый патэнцыяльна магчыма ўзнік- 
ненне ўскладненняў: з'яўленне інфільтрату, абсцэсу, інфі- 
цыраванне арганізма, медыкаментозная эмбалія, алергічныя 
рэакцыі і інш. 

Інфільтраталм называюць накапленне ў тканках кле- 
тачных элементаў, крыві, лімфы, якое суправаджаецца 
мясцовым зацвярдзеннем і павелічэннем аб'ёму тканак. 
Гэта найбольш частае ўскладненне падскурных і ўнутры- 
мышачных ін'екцый, выкананых з парушэннем тэхнікі ўвя- 
дзення лекавых сродкаў. Пры ўтварэнні інфільтратаў рэка- 
мендуюцца мясцовыя сагравальныя кампрэсы, грэлкі. 

Абсцэс -- гнойнае запаленне мяккіх тканак з утварэн- 
нем поласці. Яго ўтварэнне можа быць вынікам недастат- 

ковага абеззаражвання месца правядзення ін'екцыі, ужы- 
вання забруджаных іголак і інш. Лячэнне абсцэсаў часцей 
за ўсё хірургічнае. 

Перадача інфекцыі (вірусны гепатыт, СНІД) таксама 
адбываецца пры выкарыстанні недастаткова стэрыльных 
шпрыцоў. 

Медыкаментозная эмбалія назіраецца часам пры пад- 
скурных ін'екцыях маеляных раствораў або пры ўнутры- 
мышачных ін'екцыях, калі парушаецца тэхніка ўвядзення 
лекаў. 

Алергічныя рэакцыі -- вельмі частыя ўскладненні 
ін'екцый. Найбольш сур'ёзнай алергічнай рэакцыяй на 
фоне лекавай тэрапіі з'яўляецца анафілактычны шок, які 
можа развіцца раптоўна і характарызуецца рэзкім пані- 
жэннем артэрыяльнага ціску, спазмам бронхаў, стратай 
прытомнасці. 


Пытанні для паўтарэння 


1. Якія існуюць шляхі ўвядзення лекавых сродкаў? 
2. Раскажыце пра правілы правядзення ін'екцый. 
3. Пералічыце магчымыя ўскладненні ін'екцый. 


ПРАКТЫЧНЫЯ ЗАНЯТКІ 7 


Мэта заняткаў -- набыць практычныя навыкі па падскурным і ўнутры- 
мышачным увядзенні лекавых сродкаў, адпрацаваўшы іх на фантомах. 
Аснашчэнне: аднаразовыя шпрыцы, ампулы, флаконы (з умоўна 
стэрыльным лекавым прэпаратам, фантомы верхняй канечнасці і 
ягадзіцы або паралонавыя падушачкі ў замену ім); табліцы «Спосабы 
ўвядзення лекавых рэчываў», «Шпрыцы», дыяпазітывы, відэафільм па 
тэме. 

Правядзенне заняткаў. Настаўнік дэманструе навучэнцам тэхніку 
набору лекавага рэчыва з ампулы, флакона; паказвае на фантоме, як 
правільна зрабіць падскурную, унутрымышачную ін'екцыю, як увесці 
лекавыя рэчывы з дапамогай шпрыц-цюбіка. Асаблівая ўвага на- 
даецца правілам асептыкі і антысептыкі. Неабходна, каб перад ін'ек- 
цыяй навучэнцы апрацавалі рукі і месцы ін'екцыі сродкамі дэзын- 
фекцыі. 

Рыс. 50: а -- найбольш зручныя месцы для правядзення 
падскурных ін'екцый; б -- тэхніка правядзення падскурных 
ін'екцый 


Выкананне падскурнай ін'екцыі 

Падскурныя ін'екцыі выкарыстоўваюць для ўвядзення 
лекавых прэпаратаў, якія добра разыходзяцца ў падскур- 
на-тлушчавай клятчатцы. Найбольш зручнымі месцамі для 
падскурнага ўвядзення лекаў з'яўляюцца вонкавыя паверх- 
ні пляча і бядра, падлапаткавая вобласць, пярэдняя і бака- 
вая паверхні брушной сценкі (рыс. 50, а). 

Паслядоўнасць выканання: 

е пасля стараннай апрацоўкі скуры ватным тампонам, 
змочаным у спірце, левай рукой захопліваюць скур- 
ную складку, а правай уводзяць іголку зрэзам уверх 
у аснову складкі на глыбіню 20- 30 мм пад вуглом 
32-45 “С; 

е павольна ўводзяць раствор, які знаходзіцца ў шпрыцы, 
хутка дастаюць іголку; 

е месца ўколу зноў праціраюць спіртам і прыціскаюць 
тампонам (рыс. 50, б). 


Выкананне ўнутрымышачнай ін'екцыі 
Унутрымышачныя ін'екцыі садзейнічаюць хутчэйшаму 
засваенню лекавых прэпаратаў. Адбываецца гэта дзякуючы 

Рыс. 51: а -- разлік месца правядзення ўнутрымышачных 
ін'екцый; б -- тэхніка правядзення ўнутрымышачных ін'екцый 


вельмі разгалінаванай у мышцах сетцы крывяносных сасу- 
даў. Для правядзення такіх ін'екцый часцей за ўсё выка- 
рыстоўваюць верхневонкавы квадрат ягадзіцы, пярэдневон- 
кавую паверхню бядра (рыс. 51, а). 

Паслядоўнасць выканання: 

е месца ін'екцыі апрацоўваюць спіртам, шпрыц бяруць 
правай рукой, фіксуюць цыліндр, поршань і хутка ўво- 
дзяць іголку ў мышцу на глыбіню 50-70 мм пад 
прамым вуглом; 

е крыху адцягнуўшы поршань, правяраюць, ці не з'яў- 
ляецца ў шпрыцы кроў, і ўводзяць лекавы сродак 
(рыс. 51, б); 

е пасля ўвядзення прэпарата да месца ін'екцыі пры- 
кладваюць стэрыльны ватны шарык, змочаны ў спірце, 
месца ўвядзення лёгка масіруюць. 

4.4. АСАБІСТАЯ ГІГІЕНА ХВОРЫХ 


Пры многіх захворваннях хворы можа захоўваць актыў- 
ны стан, што дазваляе яму выконваць тыя або іншыя ад- 
вольныя рухі, самастойна перамяшчацца, прымаць ежу, зай- 
мацца асабістай гігіенай і г. д. У выпадку немагчымасці 
актыўных рухаў і маларухомасці прынята гаварыць пра па- 
сіўны стан хворага. Вымушанае становішча хворы выбірае 
для палягчэння і памяншэння болевых сімптомаў (задыш- 
ка, кашаль, боль). Прыкладам яго служыць сядзячае стано- 
вішча хворых з дыхальнай і сардэчнай недастатковасцю і 
застоем крыві ў кругах кровазвароту. 

Рэжыл хворага можа быць пасцельным (хвораму дазва- 
ляецца паварочвацца ў ложку), паўпасцельным (можна 
сядзець у ложку) і агульным (без істотных абмежаванняў 
рухальнай актыўнасці). Неабходнасць забеспячэння цяжка- 
хвораму зручнага становішча ў ложку абумоўліваюць па- 
трабаванні да яго канструкцыі. Найбольш адпавядае гэтым 
патрабаванням так званы функцыянальны ложак, канцы 
якога можна ўзняць, каб надаць хвораму найлепшае для яго 
становішча. 

Правільная падрыхтоўка ложка і кантроль за ім маюць 
вялікае значэнне ў доглядзе цяжкахворых пацыентаў. Мат- 
рац на ложку павінен быць дастатковай даўжыні і шырыні, 
з роўнай паверхняй, падушкі мяккія, з пяра, коўдра адпа- 
вядаць пары года. Ложак можа быць нікеляваны або драў- 
ляны, каб лягчэй было праводзіць дэзінфекцыю і вільготную 
апрацоўку. Для дзяцей выкарыстоўваюць ложкі з улікам 
іх узросту. Сетка ложка павінна быць добра нацягнута, з 
роўнай паверхняй, каля ложка неабходна тумбачка, дзе 
знаходзяцца прадметы асабістай гігіены, а для дзяцей -- 
цацкі, кнігі і інш. 

Пасцельную і нацельную бялізну мяняюць у залежнасці 
ад стану хворага. Гэта трэба рабіць умела, не ствараючы для 
хворага нязручнасцей, імкнучыся не выклікаць боль. Прак- 
тыкуюцца два спосабы замены пасцельнай бялізны на лож- 
ку (гл. рыс. 52). 

Рыс. 52. Замена пасцельнай бялізны ў цяжкахворага: 
а -- першы спосаб; б -- другі спосаб 


Першы спосаб прымяняюць, калі хворы можа сам пава- 
рочвацца на ложку. Ён выконваецца так: чыстую прасціну 
скручваюць па даўжыні да палавіны; падымаюць галаву 
хворага, вымаюць з-пад яе падушку; хворага перасоўваюць 
на край ложка, павярнуўшы яго на бок; брудную прасціну 
скручваюць па ўсёй даўжыні ў напрамку да хворага. На 
свабодную частку ложка рассцілаюць чыстую прасціну, па- 
варочваюць хворага так, каб ён апынуўся на чыстай прасці- 
не; здымаюць брудную прасціну і на яе месца распраўля- 
юць чыстую. 

ар, а не... МАШЦ (Ь 


чай 
М еры, 


пач: А шчае; “айч 





Рыс. 53. Замена нацельнай бялізны ў цяжкахворага 


Другі спосаб ужываецца ў выпадку, калі хвораму заба- 
ронены актыўныя рухі ў ложку. Спачатку чыстую прасціну 
скручваюць валікам, кладуць папярок ложка, асцярожна па- 
дымаюць верхнюю частку тулава і хутка скручваюць бруд- 
ную прасціну, прыбіраючы яе з-пад галавы. На вызваленую 
частку ложка кладуць чыстую прасціну, апускаюць на яе 
хворага. Затым паслядоўна падымаюць таз, ногі і працяг- 
ваюць рассцілаць чыстую прасціну, замяняючы ёю брудную. 

Нацельную бялізну цяжкахвораму, які знаходзіцца на 
строгім паецельным рэжыме, мяняюць так: бяруць кашу- 
лю за край, здымаюць яе праз галаву і затым вызваляюць 
рукі. Чыстую бялізну апранаюць у адваротным парадку. 
Калі ў хворага пашкоджана адна рука, кашулю спачатку 
здымаюць са здаровай, а чыстую пачынаюць апранаць адра- 
зу з хворай рукі (рыс. 53). 

Рыс. 54: а -- апрацоўка поласці рота; б -- закапванне хвораму 
вочных капель 


Догляд валасоў прадугледжвае мыццё галавы, расчэс- 
ванне валасоў і інш. Тлустыя валасы мыюць адзін раз на 
тыдзень, сухія і нармальныя -- адзін раз на 10 дзён. 

Догляд поласці рота займае важнае месца ў асабістай гі- 
гіене хворага (рыс. 54, а). Пры многіх захворваннях, якія 
суправаджаюцца ліхаманкай, мікробы ў поласці рота могуць 
актыўна размнажацца, што прыводзіць да пашкоджання 
слізістай абалонкі, зубоў, да ўзнікнення трэшчын у вуглах 
рота, сухасці вуснаў. Таму хворы, здольны да самастойных 
дзеянняў, павінен чысціць зубы два разы на дзень, палас- 
каць рот вадой пасля кожнага прыёму ежы. Асабліва гэта 
важна для дзяцей. Ротавую поласць цяжкахворага прамы- 
ваюць 0,5 Уо-ным растворам натрыю гідракарбанату. 

Пры наяўнасці ў хворага выдзяленняў з вачэй, якія 
склейваюць павекі, засохлыя скурачкі размочваюць з дапа- 
могай ватнага тампона, змочанага 2 “с-ным растворам бор- 
най кіслаты, затым прамываюць вочы цёплай кіпячонай 
вадой або фізіялагічным растворам. Пры захворванні вачэй 
іх закапваюць вадкімі лекамі або змазваюць (рыс. 54, 0). 
Перад такой працэдурай неабходна старанна вымыць рукі 
з мылам. Лекавыя прэпараты ўводзяць наступным чынам: 
ніжняе павека адцягваюць увільготненым тампонам, пасля 

чаго капаюць піпеткай 1--2 кроплі на слізістую абалонку 
(бліжэй да носа) або шырокім канцом шкляной палачкі 
наносяць на яе вочную мазь. 

Гігіенічная апрацоўка вушэй, поласці носа праводзіцца, 
калі хворы не можа самастойна мыцца і ачысціць носе ад 
слізі. У многіх выпадках узнікае неабходнасць ачышчэння 
вонкавага слыхавога праходу ад сернай пробкі. Для гэтага 
ў вуха закапваюць некалькі капель З Ус-нага раствору пера- 
кісу вадароду або стэрыльнага вазелінавага масла, а затым 
ватным тампонам (для дзяцей) або вушным зондам (для 
дарослых) выдаляюць серную пробку, адцягваючы вушную 
ракавіну левай рукой уверх. Скурачкі з поласці носа ў дзя- 
цей выдаляюць з дапамогай ватнага тампона, у дарослых -- 
спецыяльным зондам, папярэдне змазаным перакісам вада- 
роду або вазелінавым маслам, гліцэрынай. 

Догляд скуры мае вялікае значэнне, асабліва для хворых, 
якія доўгі час знаходзяцца ў пасцелі, і для дзяцей. Скурныя 
покрывы ў гэтых выпадках праціраюць ручніком або ват- 
на-марлевым тампонам, змочаным дэзынфіцыруючым 
сродкам (паўспіртавы раствор, адэкалон, сталовы воцат, кам- 
фарны спірт і інш.). Асабліва старанна праціраюць скуру 
за вушамі, пад малочнымі залозамі, спіну, шыю, ягадзіцы, 
падпахавыя і пахвінныя складкі. Рукі мыюць перад кож- 
ным прыёмам ежы, ногі -- 2--3 разы на тыдзень. Пазногці 
стрыгуць малымі нажніцамі, затым апрацоўваюць дэзын- 
фіцыруючымі сродкамі. Скурныя покрывы палавых орга- 
наў і прамежнасці неабходна падмываць кожны дзень 
(гл. рыс. 55, а). Пры адсутнасці проціпаказанняў гігіеніч- 
ную ванну або душ прымаюць адзін раз на тыдзень. 

Забруджванне скурных покрываў сакрэтамі потавых, 
сальных залоз і іншымі выдзяленнямі выклікае моцны сверб, 
расчэсванне, інфіцыраванне скуры, што садзейнічае з'яўлен- 
ню пролежняў. 

Пролежнямі называюць месцы змярцвення мяккіх тка- 
нак скуры (падскурна-тлушчавай клятчаткі) пры працяг- 
лым ціску на іх ва ўмовах парушанага кровазвароту і інер- 
вацыі. Яны часцей з'яўляюцца на тых участках цела, дзе 
праслойка мышачных тканак і падскурнай тлушчавай 

Рыс. 55: а -- падмыванне хворай; б -- месцы, дзе часцей 
утвараюцца пролежні 


клятчаткі вельмі тонкая, а скура непаерэдна прымыкае да 
касцявых выступаў -- на патыліцы, крыжы, лапатках, на 
буграх пятачнай косці, лакцях, у вобласці ягадзіц, асцістых 
адросткаў пазваночніка (рыс. 55, б). Развіццю пролежняў 
садзейнічаюць працяглая нерухомасць хворага, глыбокія 
парушэнні абменных працэсаў, траўмы, паралічы і іншыя 
фактары. Спачатку ўзнікае пабяленне скуры, якое змяняец- 
ца пачырваненнем, ацёчнасцю і адслойваннем эпідэрмісу, 
некрозам скуры з далучэннем інфекцыі. 

Прафілактыка пролежняў забяспечваецца пастаянным 
кантролем за скурнымі покрывамі цяжкахворага, яго на- 
цельнай і пасцельнай бялізнай, прымяненнем спецыяльных 
сродкаў. Хворым неабходна кожныя дзве гадзіны мяняць 
становішча цела, аглядаць месцы магчымага ўтварэння про- 
лежняў. Важна: сачыць, каб на прасціне не было загібаў, 
складак; адразу мяняць мокрую або забруджаную бялізну; 
пад крыж хворага можна падкласці гумавы круг (рыс. 56, а), 
пакрыты пялёнкай, пад пяткі і локці -- ватна-марлевыя 
кругі. Выкарыстоўваюць таксама проціпролежневы матрац. 

Рыс. 56: а -- прымяненне падкладнога круга для прафілактыкі 
пролежняў; б -- апрацоўка скуры хворага з пролежнямі 


Раніцай і ўвечар хвораму неабходна абмываць месцы, дзе 
ўзнікаюць пролежні, вадой, растворам камфарнага або салі- 
цылавага спірту, таніну, разведзеным воцатам або адэка- 
лонам (рыс. 56, 0). 

Лячыць пролежні цяжка. У пачатковай стадыі рэкамен- 
дуецца змазваць пашкоджаныя ўчасткі 5--10 96 -ным раст- 
ворам ёду, 1 Уо-ным растворам брыльянтавай зелені, 5-- 
10 Ўс-ным растворам перманганату калію. Пры наяўнасці 
пашкоджаных участкаў ужываюць разнастайныя мазевыя 
павязкі, агульнастымулюючую тэрапію і інш. 

Хворыя, якія знаходзяцца на пасцельным рэжыме, вы- 
мушаны лежачы рабіць свае фізіялагічныя адпраўленні. 
У такіх выпадках хворым падаюць падкладное судна (спе- 

цыяльнае прыстасаванне для збору экскрэментаў) і моча- 
прыёмнік (пасудзіна для збору мачы), дзецям -- гаршчок. 
Судна павінна быць чыстым, з неабходнай колькасцю вады. 
Для хворых з пролежнямі выкарыстоўваюць гумавае пад- 
кладное судна. Пасля выкарыстання судна мыюць гарачай 
вадой і дэзынфіцыруюць 1 90-ным растворам хлараміну 
або іншымі сродкамі для дэзынфекцыі. 


Пытанні для паўтарэння 


1. У чым заключаецца догляд цяжкахворых? 
2. Назавіце паслядоўнасць змены бялізны ў цяжкахворых. 
3. Раскажыце пра прафілактыку ўтварэння пролежняў. 


4.5. ГІПЕНА ЗРОКУ 


Для захавання нармальнага зроку вялікае значэнне ма- 
юць спрыяльныя гігіенічныя ўмовы. Асаблівая ўвага павін- 
на быць накіравана на правільнае і дастатковае асвятленне. 
У пакоі найлепшым з'яўляецца левабаковае натуральнае 
асвятленне, якое забяспечвае камфортныя ўмовы бачнасці. 
Каб дзённае святло свабодна праходзіла ў пакой, трэба ўт- 
рымліваць падаконнікі свабоднымі, а аконнае шкло ў чысці- 
ні. Наяўнасць светлых штор на вокнах можа значна памен- 
шыць сляпучае дзеянне прамых сонечных промняў. Нату- 
ральная асветленасць памяшкання паляпшаецца, калі сце- 
ны, столь афарбаваны ў светлыя колеры, якія добра адбіва- 
юць святло і спрыяльна ўплываюць на самаадчуванне чала- 
века. Для штучнага асвятлення лепш за ўсё падыходзяць 
свяцільнікі з лямпамі накальвання або люмінісцэнтнымі 
лямпамі. Апошнія асабліва блізка падыходзяць па сваіх ха- 
рактарыстыках да дзённага святла і прыемныя для вачэй. 
Увечар варта карыстацца лямпай 40- 60 Вт з матавым каў- 
паком. Адлегласць ад вачэй да кнігі не павінна быць боль- 
шай за 30--85 см, што стварае аптымальныя ўмовы для чы- 
тання або пісьма. Не трэба чытаць пры дрэнным асвятленні, 
на хаду, падчас язды ў транспарце. Няўстойлівае становішча 
кнігі або газеты не толькі абцяжарвае чытанне, але і ўзмац- 
няе нагрузку на орган зроку. 

Рэкамендуецца чаргаваць зрокавую работу з адпачын- 
кам для вачэй. Праз кожныя 30- 40 мін заняткаў неаб- 
ходны 10-мінутны перапынак. Тэлевізійныя перадачы лепш 
глядзець, знаходзячыся не бліжэй як у 2,5 мад экрана, ва 
ўмерана асветленым пакоі. 

Адным з асноўных напрамкаў развіцця сучаснай школы 
з'яўляецца камп'ютарнае навучанне школьнікаў. Заняткі 
з камп'ютарамі актывізуюць разумовую дзейнасць навучэн- 
цаў, павышаюць інфармацыйную ёмістасць уроку. Аднак у 
той жа час яны павялічваюць нагрузку не толькі на нерво- 
вую сістэму, але і на орган зроку. Падчас работы з камп'ю- 
тарамі адзначаюцца наступныя скаргі: мільгаценне «му- 
шак», пацямненне ў вачах, дваенне, галавакружэнне, пані- 
жэнне вастрыні зроку і інш. Класы для работы з камп'ю- 
тарамі абсталююць індывідуальнымі рабочымі месцамі. 
Памеры мэблі камп'ютарных класаў павінны адпавядаць 
антрапаметрычным даным навучэнцаў. На стале неабходна 
прадугледзець месца для сшыткаў і кніг. Заняткі за адным 
дысплеем двух і больш чалавек недапушчальныя, таму што 
парушаюцца ўмовы бачання і ўзнікае выражаная зрокавая 
стомленасць. У класах для работы з камп'ютарамі павінна 
быць натуральнае асвятленне, сталы размяшчаюцца такім 
чынам, каб святло падала толькі злева. Прыборы штучнага 
асвятлення павінны забяспечваць дастатковы і раўнамерны 
ўзровень асвятлення ўсяго памяшкання пры змяненні вон- 
кавага асвятлення на працягу дня. 

Найбольшая бесперапынная працягласць работы з 
камп'ютарам залежыць ад узросту і можа вагацца ад 15 
да 60 мін. Пасля 15- 25 мін работы з экранам неабходны 
кароткі перапынак для зняцця зрокавага стамлення. 


Пытанні для паўтарэння 


1. Раскажыце пра гігіену зроку. 
2. Якія прафілактычныя меры неабходны пры рабоце з камп'ютарам? 

Важным кампанентам у доглядзе хворых з'яўляецца 
лячэбнае харчаванне, збалансаванае па колькасных і якас- 
ных суадносінах харчовых рэчываў і прадуктаў, спосабах 
іх кулінарнай апрацоўкі, а таксама інтэрвалах у прыёме 
ежы. Фізіялагічныя патрэбнасці чалавека вызначаюцца з 
улікам яго полу, узросту, працягласці хваробы і іншых па- 
казчыкаў. Вядома, што кампаненты, якія пападаюць у арга- 
нізм з ежай, актыўна ўздзейнічаюць на інтэнсіўнасць аб- 
менных працэсаў на ўсіх узроўнях рэгуляцыі дзейнасці 
арганізма. Таму дыферэнцаванае і мэтанакіраванае ўвядзен- 
не ў рацыён розных па колькасці і якасных характарыс- 
тыках харчовых кампанентаў мае істотнае значэнне для да- 
сягнення пажаданага лячэбнага эфекту. 

Лячэбнае харчаванне патрабуе карэкціроўкі харчовага 
рацыёну і рэжыму прыёму ежы. Найбольш аптымальным 
лічыцца чатырохразовае харчаванне, пры якім першае сне- 
данне ўключае 25 Уо усяго рацыёну, другое -- 15 “о, абед -- 
35 9о, вячэра -- 25 Уо. Аднак у некаторых выпадках частата 
прыёмаў ежы можа быць павялічана. Частае харчаванне 
рэкамендуецца пры хваробах страўніка, асабліва пры язва- 
вай хваробе ў перыяд абвастрэння, пры сардэчна-сасудзіс- 
тых захворваннях. Пры адным і тым жа захворванні ў за- 
лежнасці ад працякання хваробы могуць прымяняцца роз- 
ныя дыеты, так што лячэбнае харчаванне павінна насіць 
індывідуальны характар і кантралявацца доктарам. 

Харчовы рацыён здаровага чалавека павінен уключаць 
80--100 г бялкоў, 100--120 г тлушчаў, 400--500 г вугляводаў, 
1000- 2000 г вады, але ў выпадку захворвання іх суадносіны 
ў рацыёне могуць мяняцца ў той ці іншы бок. 

Колькасць энергіі, якая выдзяляецца пры засваенні хар- 
човых рэчываў, з'яўляецца паказчыкам энергетычнай каш- 
тоўнасці (каларыйнасці) ежы. Яна разлічваецца на адзінку 
масы ежы і выражаецца ў кіладжоўлях (кДж). Пры акіс- 
ленні 1 г бялку выдзяляецца 17 кдж энергіі, І г тлушчу -- 
39 кДж, 1 г вугляводаў -- 17 кДж. Энергетычная каштоў- 
насць рацыёну хворага, які папраўляецца пасля цяжкага 
захворвання са стратай масы цела, павінна істотна перавы- 
шаць яго фактычныя энергазатраты. Для зручнасці вызна- 

чэння энергетычнай каштоўнасці страў складзены спе- 
цыяльныя табліцы з указаннем колькасці бялкоў, тлушчаў, 
вугляводаў у 100 г прадукта. Сутачная патрэбнасць здаро- 
вага чалавека ў энергіі састаўляе 9200- 14600 кДж. Індыві- 
дуальная патрэбнасць залежыць ад фізічнай нагрузкі, кан- 
стытуцыі, масы цела, росту, узросту і інш. У хворых, якія 
знаходзяцца на пасцельным рэжыме, патрэбнасць у энергіі 
памяншаецца да 7500- 8400 кДж. 

Асноўныя кампаненты ежы неабходны для нармальнага 
функцыянавання клетак і тканак. 

Бялкі з'яўляюцца асновай жывой клеткі, уваходзяць У 
састаў ферментаў, гармонаў, удзельнічаюць у клетачным ды- 
ханні, выконваюць функцыі пераносчыкаў кіслароду, ахоў- 
ваюць арганізм ад мікробаў і вірусаў. Адрозніваюць бялкі 
расліннага і жывёльнага паходжання. У нармальным бял- 
ковым рацыёне павінна быць не менш як 60 96 жывёльных 
і не больш за 40 Ўе раслінных бялкоў. Агульная ж коль- 
касць бялкоў у ежы павінна складаць прыкладна 14 “е. 

Тлушчы -- найважнейшая крыніца энергіі для жывога 
арганізма, структурны кампанент клетачных мембран, нер- 
вовых тканак, наднырачнікаў і інш. Сутачны рацыён паві- 
нен уключаць 70-80 Ўо тлушчаў жывёльнага паходжання 
1 20- 80 Ўо -- расліннага. Тлушчы, якія паступаюць з ежай, 
выконваюць асноўную энергетычную функцыю, ахоўваюць 
арганізм ад страты цяпла, утвараюць тлушчавыя дэпо. 

Вугляводы забяспечваюць арганізму значную частку 
энергіі, неабходнай для нармальнага ажыццяўлення працэ- 
саў абмену рэчываў у арганізме. Яны ўтрымліваюцца пера- 
важна ў прадуктах расліннага паходжання. 

Вада складае больш за 60 Ўсе масы цела. Без яе немаг- 
чыма нармальнае працяканне ўсіх жыццёва важных пра- 
цэсаў у арганізме. 

Мінеральныя рэчывы, вітаміны таксама неабходныя для 
жыццядзейнасці ўсіх органаў і сістэм. Недастатковасць іх 
паступлення ў арганізм можа прывесці да цяжкіх, іншы 
раз неабарачальных вынікаў. 

Вітамінная недастатковасць -- хваравіты стан арганіз- 
ма, выкліканы недастатковым паступленнем вітамінаў з 
ежай, парушэннем іх засваення або ўтварэння ў арганізме. 

Адрозніваюць два віды вітаміннай недастатковасці: частко- 
вую і поўную. Частковая вітамінная недастатковасць назы- 
ваецца гіпавітамінозам, а поўная -- авітамінозам. Гіпаві- 
таміноз характарызуецца слаба выражанымі прыметамі за- 
хворвання: агульнай слабасцю, стамляльнасцю, раздраж- 
няльнасцю, пагаршэннем сну, паніжэннем працаздольнасці, 
стратай апетыту і інш. Авітаміноз мае выразныя клінічныя 
прыметы са спецыфічнымі праяўленнямі, улаецівымі толькі 
для дадзенага вітаміну. 

Недахоп вітамінаў у арганізме можа быць вынікам ніз- 
кага ўтрымання іх у ежы, парушэння засваення (пры за- 
хворваннях стрававальнага тракта). Павышаная патрэб- 
насць у вітамінах узнікае ў перыяд інтэнсіўнага росту ар- 
ганізма, у пажылым узросце, пры цяжарнасці, лактацыі, 
цяжкай фізічнай працы, пры інтэнсіўных занятках спортам, 
разумовай нагрузцы, нервова-эмацыянальным напружанні, 
пад уплывам нізкай або высокай тэмпературы паветра, пры 
кіслародным галаданні і інш. 

Недастатковасць аскарбінавай кіслаты (вітаміну С) час- 
цей назіраецца вясной, суправаджаецца агульнай слабасцю, 
млявасцю, хуткай стамляльнасцю, санлівасцю і галавакру- 
жэннем, паніжэннем супраціўляльнасці арганізма да інфек- 
цыйных захворванняў. Крайняя ступень авітамінозу С суст- 
ракаецца цяпер рэдка, суправаджаецца скурнымі высыпан- 
нямі, кровазліццямі, расстройствамі функцый страваваль- 
нага тракта. 

Недастатковае паступленне ў арганізм нікацінавай кіс- 
латы (вітаміну РР) можа суправаджацца з'явамі пелагры 
(раздражняльнасцю, бяссонніцай, дрэнным настроем, сухас- 
цю скурных покрываў, мышачнай слабасцю і інш.). Цяжкая 
ступень недастатковасці нікацінавай кіслаты можа прывес- 
ці да цяжкіх паражэнняў скурных покрываў. 

Недастатковасць вітамінаў групы В (тыяміну, рыбафла- 
віну, цыянкабаламіну, фоліевай кіслаты) можа прывесці да 
неўралагічных расстройстваў, мышачнай слабасці, паражэн- 
ня слізістых абалонак і інш. 

Недахоп вітаміну А (рэцінолу) суправаджаецца парушэн- 
нем зроку (курыная слепата), а таксама змяненнямі скурна- 
га покрыва, валасоў і запаленнем слізістых абалонак павек. 

Пры недахопе вітаміну Р у дзяцей развіваецца рахіт -- 
змяненне касцявой сістэмы, запозненае прарэзванне зубоў, 
схільнасць да вострых рэспіраторных захворванняў, у дарос- 
лых з'яўляецца млявасць, павышаная стамляльнасць, эмаль 
зубоў чарнее і разбураецца, зубы крышацца, узнікае боль у 
вобласці касцей таза, у мышцах. 

Шырокае ўжыванне рафінаваных прадуктаў, розных хі- 
мічных дабавак, стабілізатараў вядзе да ўзнікнення жале- 
задэфіцытных станаў і анемій. Жалеза з'яўляецца важнай 
часткай не толькі гемаглабіну, але і дыхальных ферментаў. 
Паніжэнне паступлення жалеза ў арганізм вядзе да памян- 
шэння актыўнасці тканкавых ферментаў, кіслароднага гала- 
дання тканак і з'яўлення адпаведных сімптомаў: слабасці, 
стамляльнасці, галаўнога болю, раздражняльнасці і інш. 
Жалезадэфіцытныя анеміі часта сустракаюцца ў цяжарных 
жанчын, дзяцей да 2-х гадоў, падлеткаў, асабліва дзяўчынак. 
Магчыма ўзнікненне жалезадэфіцытных анемій пры штуч- 
ным выкармліванні. 

Прафілактыка жалезадэфіцытных станаў заключаецца 
ва ўжыванні прадуктаў, багатых жалезам (мяса, шакалад, 
свежая рыба, яйкі, фасоля, грэцкія крупы, гарох, яблыкі, 
чарніцы, сухафрукты), а таксама ў прымяненні прэпаратаў 
жалеза. 

Ёдадэфіцытныя станы ўласцівы жыхарам Беларусі. Іс- 
нуе больш за 15 захворванняў, абумоўленых дэфіцытам ёду. 
У выніку недастатковага паступлення ў арганізм апошняга, 
асабліва ў крытычныя перыяды выспявання плода і падлет- 
кавым узросце, развіваюцца нервова-псіхічныя расстрой- 
ствы, неабарачальныя змяненні шкілета. Пры недахопе ёду 
адбываецца парушэнне ўтварэння гармону шчытападобнай 
залозы -- тыраксіну, што прыводзіць да павелічэння шчы- 
тападобнай залозы. 

Прафілактыка ёдадэфіцытных станаў патрабуе пастаян- 
нага ўжывання ёдаванай харчовай солі, прыродных прадук- 
таў, багатых ёдам (грэцкі арэх, марская капуста, рыба, кры- 
веткі і іншыя прадукты мора). Для выяўлення ёдадэфі- 
цытных станаў або іх форм выкарыстоўваецца прыём аб- 
мацвання шчытападобнай залозы на прадмет яе павелі- 
чэння. 

Прафілактыка вітаміннай недастатковасці праводзіцца 
ў дзіцячых дашкольных установах, школах, радзільных да- 
мах, бальніцах шляхам вітамінізацыі гатовых страў, а на 
прадпрыемствах харчовай прамысловасці -- шляхам уня- 
сення вітамінных комплексаў у прадукты харчавання. У да- 
машніх умовах папярэджанню вітаміннай недастатковасці 
перш за ўсё садзейнічае разнастайная ежа, якая забяспечвае 
паступленне ў арганізм неабходных вітамінаў у дастатко- 
вай колькасці, а таксама выкананне правіл захавання хар- 
човых прадуктаў і іх кулінарнай апрацоўкі. Магчыма ўжы- 
ванне з прафілактычнай мэтай у асобныя перыяды года 
полівітамінных прэпаратаў. 

Пры кармленні цяжкахворых і ляжачых хворых ім на- 
лежыць ствараць умовы, якія дазваляюць пазбягаць пера- 
тамлення. Калі няма проціпаказанняў, то хвораму можна 
прымаць ежу ў сядзячым або паўсядзячым становішчы. 
Карміць даводзіцца малымі порцыямі, вадкую ежу (пра- 
цёрты суп, булён, кісель, малако і інш.) даваць невялікімі 
глыткамі з паільніка або з лыжачкі. Ліхаманкавых хворых 
лепш за ўсё карміць не па графіку, а ў перыяд паляпшэння 
стану і паніжэння тэмпературы, імкнучыся пры гэтым, асаб- 
ліва пры бяссонніцах, не перапыняць без неабходнасці іх 
дзённы сон. Вялікае цярпенне і такт патрабуюцца пры 
кармленні хворых, якія страцілі апетыт. У некаторых вы- 
падках натуральнае харчаванне хворых дапаўняецца або 
цалкам замяняецца штучным. Апошняе ўжываецца ў тых 
выпадках, калі хворы не можа самастойна ўжываць ежу. 
Існуе некалькі спосабаў штучнага харчавання: праз ад- 
туліны, зробленыя хірургічным шляхам у страўніку; па- 
рэнтэральным ўвядзеннем (падскурна, унутрывенна) роз- 
ных пажыўных элементаў. 


Пытанні для паўтарэння 


1. У чым асаблівасць лячэбнага харчавання? 

2. Што такое харчовы рацыён? 

З. У чым заключаецца прафілактыка авітамінозаў і гіпавітамінозаў? 
4. Раскажыце пра кармленне цяжкахворых. 

4.7. ПСІХАЛОГІЯ ПАВОДЗІН ХВОРАГА 


Хвароба ў розных людзей працякае не аднолькава. Пры- 
чына гэтай з'явы заключаецца ў тым, што хворы -- не про- 
ста носьбіт хваробы, ён асоба з уласцівымі яму індывідуаль- 
нымі псіхічнымі і біялагічнымі асаблівасцямі. Хвароба па- 
шкоджвае не толькі які-небудзь орган, але і наогул шко- 
дзіць чалавеку, выклікаючы адчуванне залежнасці ад яе. 
Працяглае і цяжкае працяканне захворвання ў некаторай 
ступені пазбаўляе чалавека прывычных сацыяльных сувя- 
зей, парушае яго фізічны, псіхічны і сацыяльны дабрабыт. 
Псіхалогія хворага, яго паводзіны, прыстасаванне да ўмоў 
жыцця, якія змяніліся, вызначаюцца не толькі асаблівас- 
цямі працякання захворвання, але і ўзростам, полам, пра- 
фесіяй, асаблівасцямі навакольнага асяроддзя. Існуе ўзаема- 
сувязь паміж узростам і развіццём некаторых хранічных 
хвароб, якія назіраюцца пераважна ў другой палове жыцця 
(ішэмічная і гіпертанічная хваробы, цукровы дыябет і інш.). 
Існуюць і палавыя адрозненні ў працяканні і развіцці за- 
хворвання. 

Асоба хворага чалавека, яго псіхіка адыгрываюць знач- 
ную ролю не толькі ў працяканні хваробы, але і ў яе зыхо- 
дзе. Людзі спакойныя, ураўнаважаныя, якія ўмеюць кіра- 
ваць сваімі пачуццямі, здольныя да барацьбы з цяжкасцямі 
і перашкодамі, больш мужна пераносяць хваробы. Па-інша- 
му паводзяць сябе людзі слабыя духам, якія лёгка ўпадаюць 
у адчай і дэпрэсію. Ім уласцівы пачуцці страху, безвыход- 
насці, крыўдлівасці, раўнадушша і абыякавасці да ўсяго. 
Акрамя таго сустракаюцца і процілеглыя рэакцыі, калі хво- 
ры адмаўляе факт наяўнасці ў яго захворвання, недаацэнь- 
вае яго цяжкасць. Людзі, часцей схільныя да захворванняў, 
пераносяць іх больш спакойна, чым тыя, якія ўпершыню 
захварэлі. Людзі, у жыцці якіх здароўе адыгрывае асабліва 
важную ролю (спартсмены, артысты, вайскоўцы і інш.), з 
большай трывогай ставяцца да факта ўзнікнення ў іх за- 
хворвання. 

Асобныя псіхалагічныя паводзіны назіраюцца ў хворых, 
якія працягла пакутуюць ад хранічных захворванняў, 

патрабуючых пастаяннага догляду. Яны часта замыкаюцца 
ў сабе, займаюцца і цікавяцца толькі сабой, бываюць крыўд- 
лівымі, зайздроснымі, іншы раз ім уласціва нават пачуццё 
нянавісці. Хвароба, фізічныя пакуты могуць быць прычы- 
най павышанай раздражняльнасці, пачуцця трывогі, часам 
нават безвыходнасці, незадаволенасці сваімі блізкімі. Разам 
з гэтымі рэакцыямі можна назіраць упартасць і супраціў- 
ленне чалавека цяжкай хваробе. 

Зносіны з хворым патрабуюць не толькі пэўных ведаў 
і навыкаў, але і высокіх маральных якасцей. Дапамагчы 
такім хворым можна чуласцю, тактам, умелым псіхалагіч- 
ным уздзеяннем. Трэба аберагаць хворага ад уплыву на яго 
адмоўных фактараў, адцягваць яго ўвагу ад хваробы. Стры- 
маныя, роўныя і спакойныя адносіны дапамагаюць пад- 
трымліваць неабходнае цярпенне ў хворага і фарміраваць 
аптымістычны настрой. Пры зносінах з цяжкахворым трэба 
імкнуцца мабілізаваць яго волю і вытрымку, усяліць веру 
ў выздараўленне. Веданне асаблівасцей псіхалогіі хворых 
дазваляе ўстанавіць правільныя ўзаемаадносіны паміж хво- 
рым і асобамі, якія яго даглядаюць. 


Пытанні для паўтарэння 


1. У чым асаблівасць псіхалогіі паводзін хворага? 
2. Раскажыце пра навыкі зносін з хворым. 


48. АРГАНІЗАЦЫЯ АКАЗАННЯ МЕДЫЦЫНСКАЙ ДАПАМОГІ 
Ў РЭСПУБЛІЦЫ БЕЛАРУСЬ 


Дзейнасць міжнароднага руху Чырвонага Крыжа і 
Чырвонага Паўмесяца ў Рэспубліцы Беларусь. Гісторыя 
развіцця міжнароднага руху Чырвонага Крыжа і Чыр- 
вонага Паўмесяца пачынаецца з сярэдзіны ХІХ стагоддзя. 
Прынятая ў гэты час першая /Жэнеўская канвенцыя дала 
пачатак развіццю міжнароднага гуманітарнага права, засна- 
ванага на прынцыпах гуманнасці, справядлівасці, нейтраль- 
насці, незалежнасці, адзінства і ўніверсальнасці. Усе віды 
дзейнасці руху служаць дасягненню галоўнай мэты: дапа- 

магаць тым, хто пакутуе, не праводзячы паміж імі ніякага 
адрознення. Эмблема Чырвонага Крыжа і Чырвонага Паў- 
месяца выкарыстоўваецца як ахоўны знак у перыяд узбро- 
еных канфліктаў і выконвае ролю бачнага знака аховы, 
якая прадстаўляецца ў адпаведнасці з палажэннямі ІЖэнеў- 
скіх канвенцый. Мэта эмблемы -- паказаць, што вызнача- 
ныя асобы (дабравольцы, медыцынскія фарміраванні, транс- 
партныя еродкі і іх персанал) знаходзяцца пад аховай Кэ- 
неўскіх канвенцый і Дадатковых пратаколаў да іх. 

Упершыню пра дзейнасць Таварыства Чырвонага Крыжа 
на тэрыторыі Беларусі ўпамінаецца ў 1866- 1867 гады. 
Увесь дарэвалюцыйны перыяд быў адзначаны стварэннем 
прытулкаў для сірот, санітарных паяздоў, бальніц і шпіта- 
ляў па доглядзе параненых, санітарна-эпідэміялагічных ат- 
радаў па барацьбе з воспай і тыфам. Асветніцкая дзейнасць 
таварыства ў той перыяд заключалася ў стварэнні школ па 
падрыхтоўцы сясцёр міласэрнасці. Акрамя таго, праводзі- 
ліся акцыі па зборы сродкаў на аказанне дапамогі хворым, 
інвалідам вайны, сем'ям загінулых і пацярпелых ад пажа- 
раў і засух. У паслярэвалюцыйны час было створана нацыя- 
нальнае Таварыства Чырвонага Крыжа, якое ўвайшло ў 
Саюз таварыства Таварыства Крыжа і Чырвонага Паўме- 
сяца СССР, а з 15 жніўня 1991 года з'яўляецца дабраволь- 
най грамадскай арганізацыяй. 

У цяперашні чае Таварыства Чырвонага Крыжа ўпаўна- 
важана аказваць дапамогу органам дзяржаўнай улады ў 
рэалізацыі гуманітарных праграм: аказвае медыка-сацы- 
яльную дапамогу адзінокім інвалідам і састарэлым, прымае 
ўдзел у арганізацыі дапамогі насельніцтву ў экстрэмальных 
сітуацыях, ліквідацыі вынікаў катастрофы на Чарнобыль- 
скай АЭС, дапамагае ахвярам узброеных канфліктаў і ка- 
тастроф. Асноўнымі напрамкамі дзейнасці Беларускага 
Чырвонага Крыжа з'яўляюцца: служба міласэрнасці (аказ- 
вае медыцынскую і сацыяльную дапамогу адзінокім, саста- 
рэлым грамадзянам на даму, вядзе кансультатыўную рабо- 
ту); Чарнобыльская праграма гуманітарнай дапамогі і рэа- 
білітацыі (медыцынская і псіхалагічная дапамога людзям, 
якія пражываюць на забруджанай тэрыторыі, абследаванне 

насельніцтва, сацыяльна-псіхалагічная дапамога, медыка- 
ментознае забеспячэнне дзяцей з ракам шчытападобнай за- 
лозы і інш.); надзвычайная дапамога слабым (фарміраванне 
прадуктовых і гігіенічных набораў для мнагадзетных, мала- 
забяспечаных сямей, арганізацыя харчавання для сірот, бяз- 
домных і інш.). Акрамя таго, Чырвоны Крыж праводзіць 
інфармацыйна-адукацыйныя кампаніі па прафілактыцы 
СНІДу, навучае дабравольцаў аказанню першай дапамогі па- 
цярпелым падчас стыхійных бедстваў і катастроф. 

Чырвоны Крыж прымае актыўны ўдзел у дапамозе бе- 
жанцам і асобам, якія шукаюць прытулак, вядзе пошук 
блізкіх сваякоў, разлучаных Другой сусветнай вайной, узб- 
роенымі канфліктамі, стыхійнымі бедствамі. Таксама вя- 
дзецца работа па распаўсюджванні ведаў аб міжнародным 
гуманітарным праве, арганізоўваюцца лекцыі і семінары 
для розных груп насельніцтва. 

Сістэма арганізацыі медыцынскай дапамогі ў Рэспуб- 
ліцы Беларусь. Сістэма дзяржаўнай (бюджэтнай) медыцын- 
скай дапамогі насельніцтву ў Рэспубліцы Беларусь забяс- 
печваецца рознымі амбулаторна-паліклінічнымі, бальніч- 
нымі і санаторна-курортнымі ўстановамі, установамі хуткай 
і неадкладнай дапамогі, аховы мацярынства і дзяцінства 
іінш. Медыцынскую дапамогу аказваюць як па месцы жы- 
харства (тэрытарыяльныя паліклінікі і бальніцы), так і па 
месцы работы (лячэбныя ўстановы арганізацый і прадпры- 
емстваў) і будуюць па ўчастковым прынцыпе. 

Амбулаторную (г. зн. пазабальнічную) дапамогу ажыц- 
цяўляюць у гарадах паліклінікі, паліклінічныя аддзяленні 
дыспансераў (спецыялізаваных лячэбна-прафілактычных 
устаноў, якія арганізуюць лячэнне і назіранне за хворымі 
пэўнага профілю -- анкалагічнага, наркалагічнага, дэрмата- 
венералагічнага, кардыялагічнага і інш.). У сельскай мясцо- 
васці яе аказваюць медыцынскія амбулаторыі, фельчарска- 
акушэрскія пункты, амбулаторна-паліклінічныя аддзяленні 
раённых бальніц. Існуюць абласныя і рэспубліканскія па- 
ліклінікі, бальніцы, а на прамысловых прадпрыемствах -- 
медыка-санітарныя часткі і здраўпункты. 

Амбулаторна-паліклінічныя лячэбныя ўстановы аказва- 
юць медыцынскую дапамогу (у тым ліку і спецыялізава- 
ную -- хірургічную, неўралагічную, афтальмалагічную 
і інш.) хворым, якія не патрабуюць па сваім стане планавай 
або экстраннай шпіталізацыі. Абследаванне і лячэнне хво- 
рых праводзяць звычайна на прыёме ў паліклініцы; у вы- 
падку неабходнасці пацыентаў забяспечваюць медыцынскай 
дапамогай у дамашніх умовах, якую аказваюць, як правіла, 
участковыя ўрачы. Амбулаторна-паліклінічныя ўстановы 
ажыццяўляюць таксама дыспансерызацыю, г. зн. актыўнае 
назіранне за здароўем пэўных груп насельніцтва. Існуюць 
спецыялізаваныя кансультатыўна-дыягнастычныя цэнтры, 
створаныя пры клініках навучальных медыцынскіх і наву- 
кова-даследчых інстытутаў, а таксама на базе мнагапрофіль- 
ных бальніц, у якіх праводзіцца кваліфікаванае амбулатор- 
нае абследаванне і лячэнне хворых. 

Стацыянарную медыцынскую дапамогу аказваюць хво- 
рым, якія па сваім стане патрабуюць сістэматычнага назі- 
рання, выкарыстання складаных метадаў дыягностыкі і ля- 
чэння. Стацыянарнае лячэнне праводзяць ва ўчастковых, 
раённых, гарадскіх, абласных бальніцах, медыка-санітарных 
частках, стацыянарных аддзяленнях дыспансераў і інш. 
Рашэнне аб шпіталізацыі хворага прымае ўрач амбулатор- 
на-паліклінічнай установы, а ў экстранных выпадках -- 
урач хуткай, неадкладнай дапамогі або ўрач прыёмнага ад- 
дзялення бальніцы. 

У бальніцы акрамя медыцынскай дапамогі і догляду 
хворыя бясплатна атрымліваюць харчаванне, медыкаменты, 
пасцельныя прылады. У бальніцы (акрамя інфекцыйнага, 
дзіцячага і радзільнага аддзяленняў) дазваляецца карыс- 
тацца бялізнай, адзеннем і абуткам, якія належаць хворым. 
Поспех лячэння ў бальніцы шмат у чым залежыць ад пра- 
вільных паводзін хворага і яго сваякоў, ад выканання ўсіх 
прадпісанняў і рэкамендацый ўрача, назначанай дыеты, а 
таксама бальнічнага рэжыму, ад упэўненасці ў паспяховым 
лячэнні і выздараўленні і ў тым, што для гэтага будзе зроб- 
лена ўсё неабходнае. 

Асобнымі групамі лячэбна-прафілактычных устаноў 
з'яўляюцца ўстановы хуткай і неадкладнай дапамогі (стан- 
цыі, бальніцы або аддзяленні хуткай і неадкладнай да- 
памогі), установы для аказання акушэрска-гінекалагічнай 
дапамогі (жаночыя кансультацыі, радзільныя дамы, радзіль- 
ныя і гінекалагічныя аддзяленні бальніц), установы для 
аказання педыятрычнай дапамогі (дзіцячыя паліклінікі і 
бальніцы), рэабілітацыйныя цэнтры, санаторыі і санаторыі- 
прафілакторыі. 

Для дзяцей школьнага ўзросту, якія маюць пэўныя пару- 
шэнні ў стане здароўя, існуюць санаторныя школы, у якіх 
адбываецца як навучанне, так і аздараўленне дзяцей і якія 
размяшчаюцца ў загараднай зялёнай зоне са спрыяльнымі 
мікракліматычнымі ўмовамі. 


Пытанні для паўтарэння 


1. Раскажыце пра асноўныя напрамкі дзейнасці Беларускага Чыр- 
вонага Крыжа. 

2. Ахарактарызуйце асноўныя віды медыцынскай дапамогі ў Рэс- 
публіцы Беларусь. 

Раздзел 





ПЕРШАЯ ДАПАМОГА 
ПРЫ ЗАХВОРВАННЯХ 


5.1. ДАЎРАЧЭБНАЯ ДАПАМОГА, МЭТЫ І ЗАДАЧЫ. 
ПРЫЧЫНЫ І ПРЫМЕТЫ ХВАРОБЫ 


Даўрачэбная дапамога -- комплекс экстраных меды- 
цынскіх мерапрыемстваў, якія праводзяцца раптоўна захва- 
рэўшаму чалавеку на месцы здарэння і ў перыяд дастаўкі 
яго ў медыцынскую ўстанову. Асноўнай мэтай гэтай дапа- 
могі з'яўляецца ліквідацыя асабліва небяспечных або па- 
кутлівых праяўленняў хваробы пры недахопе часу і звестак 
аб здароўі хворага. Задачамі даўрачэбнай медыцынскай да- 
памогі з'яўляюцца: 1) неадкладнае спыненне ўздзеяння наяў- 
ных неспрыяльных фактараў на арганізм чалавека; 2) ака- 
занне першай медыцынскай дапамогі хвораму ў залежнасці 
ад захворвання; 3) арганізацыя хуткай транспарціроўкі хво- 
рага ў лячэбную ўстанову ў найбольш бяспечным для яго 
становішчы. Мерапрыемствы першай групы часцей за ўсё 
праводзяцца ў парадку ўзаема- і самадапамогі. Другую гру- 
пу мерапрыемстваў выконваюць асобы, якія вывучылі ас- 
ноўныя прыметы захворванняў і спецыяльныя прыёмы пер- 
шай дапамогі. У многіх выпадках уся адказнасць за жыццё 
1 здароўе хворага ляжыць на тым, хто аказвае дапамогу. Ад 
таго, наколькі хутка і правільна ён можа сарыентавацца ў 
экстрэмальнай сітуацыі, часта залежыць зыход хваробы і 
нават жыццё захварэўшага. 

Хвароба - гэта працэс, які развіваецца ў арганізме ча- 
лавека пад уздзеяннем розных унутраных і знешніх не- 
спрыяльных фактараў і суправаджаецца вострымі або хра- 
нічнымі расстройствамі жыццядзейнасці арганізма і аслаб- 
леннем яго ахоўных рэакцый. У сувязі з гэтым кожная 
хвароба -- гэта захворванне ўсяго арганізма, нягледзячы на 
тое, што пашкоджвацца пры гэтым могуць толькі пэўныя 
органы: сэрца, лёгкія, печань або іншыя. 

Хваробу нельга расцэньваць выключна як біялагічную 
з'яву, бо яна прыносіць чалавеку не толькі фізічныя, але і 
псіхалагічныя пакуты. Хвароба паніжае разумовую і фізіч- 
ную працаздольнасць чалавека, абмяжоўвае яго ўдзел у гра- 
мадскім жыцці і самарэалізацыю, што надае ёй рысы са- 
цыяльнага характару. У сваю чаргу, сацыяльныя ўмовы не 
толькі ўплываюць на працяканне захворвання, але нават 
прадвызначаюць з'яўленне новых, напрыклад, так званых 
«сацыяльных хвароб», «прафесійных хвароб» і г. д. 

Хваробы бываюць вострыя, якія працякаюць у пэўны 
прамежак часу, і хранічныя, якія могуць суправаджаць ча- 
лавека ўсё жыццё, хоць пры некаторых хранічных захвор- 
ваннях і магчыма поўнае выздараўленне. У развіцці любога 
захворвання выдзяляюць некалькі перыядаў, або стадый. 
Пры вострым захворванні яны наступныя: 

е скрыты (латэнтны, інкубацыйны перыяд), пры якім 
хворы яшчэ не адчувае негатыўных працэсаў, якія 
працякаюць ў арганізме; 

е прадрамальны перыяд -- прамежак часу ад з'яўлення 
першых прымет хваробы да яе поўнага развіцця; 

е перыяд поўнага развіцця хваробы; 

е перыяд папраўкі і выздараўлення. 

У развіцці захворвання могуць узнікаць ускладненні -- 
змяненні ў органах і сістэмах, якія раней не былі ўцягнуты 
ў паталагічны працэс. Аднак і асноўныя паталагічныя 
змяненні, і ўскладненні пры папраўцы знікаюць. 

Пры хранічнай форме захворвання выдзяляюць тыя ж 
перыяды, аднак зыход хваробы не заўсёды заканчваецца вы- 
здараўленнем і некаторыя прыметы захворвання захоўва- 
юцца. На працягу хранічнага захворвання выдзяляюць 
фазы абвастрэння, або рэцыдыву, хваробы, калі ўсе яе сімп- 
томы і прыметы набываюць дастаткова выражаны характар, 
а таксама фазы рэмісіі -- значнага паляпшэння стану хво- 
рага да поўнага аднаўлення працаздольнасці чалавека. Пры 
хранічным захворванні таксама магчымы ўскладненні з 
боку розных органаў і сістэм. 

Вострае захворванне можа закончыцца папраўкай або 
смерцю (у некаторых цяжкіх выпадках), ці перайсці ў хра- 

нічную форму. Зыход хранічнага захворвання таксама не 
заўсёды бывае смяротным (лятальным) для хворых. У мно- 
гіх выпадках яны могуць выздараўліваць, доўгі час захоў- 
ваць працаздольнасць і жыццядзейнасць ці мець пэўную 
ступень інваліднасці, што залежыць ад роду захворвання, 
цяжкасці яго працякання, наяўнасці ўскладненняў, уплываў 
на дзейнасць жыццёва важных органаў і сістэм чалавека. 

Прычыны захворванняў могуць быць абумоўлены нава- 
кольным асяроддзем і ўнутранымі фактарамі. Паміж зне- 
шнімі і ўнутранымі прычынамі існуе цесная ўзаемасувязь. 
Па сваёй прыродзе яны могуць быць самыя разнастайныя. 
Сярод іх выдзяляюць некалькі асноўных груп: 

механічныя -- траўмы, раненні, пераломы, страсенні 
іінш.; 

фізічныя -- змяненні тэмпературы навакольнага асярод- 
дзя, вільготнасці, атмасфернага ціску, уздзеянне электрыч- 
нага току, святла, радыяцыі і інш.; 

хімічныя -- уздзеянне на арганізм розных хімічных рэ- 
чываў расліннага, жывёльнага і сінтэтычнага паходжання; 

біялагічныя -- розныя ўзбуджальнікі (вірусы, мікробы, 
грыбкі) і інш.; 

псіхічныя -- уздзеянні на цэнтральную нервовую сістэму, 
псіхіку ў выглядзе вострай або хранічнай яе траўматыза- 
цыі; нярэдка яны выклікаюць узнікненне розных захвор- 
ванняў унутраных органаў (гіпертанічная хвароба, ішэміч- 
ная хвароба сэрца, язвавая хвароба страўніка і дванаццаці- 
перенай кішкі і інш.); 

парушэнні харчавання -- недастатковае або залішняе 
паступленне ў арганізм пажыўных рэчываў. Пры недастат- 
ковым харчаванні (галаданні) магчыма развіццё гіпа- і 
авітамінозаў, значнае паніжэнне масы цела, імунітэту і інш., 
пры залішнім -- атлусценне, развіццё атэрасклерозу і ін- 
шых захворванняў сасудаў і сэрца, парушэнне абмену рэчы- 
ваў і інш.; 

сацыяльныя прычыны -- нездавальняючыя ўмовы жыц- 
ця і працы, шкодныя вытворчыя ўмовы, якія ў многіх вы- 
падках спрыяюць паслабленню арганізма і развіццю нека- 
торых захворванняў; 

генетычныя -- спадчынная перадача або схільнасць 
членаў адной сям”і або блізкіх сваякоў да адных і тых жа 
захворванняў (прыроджаныя заганы развіцця, цукровы 
дыябет, гіпертанічная хвароба і інш.); гэта не азначае, што 
гэтыя хваробы абавязкова перадаюцца па спадчыне, атрым- 
ліваецца ў спадчыну звычайна толькі схільнасць арганізма 
да пэўнага захворвання. 

Трэба мець на ўвазе, што пры адной і той жа прычыне 
механізм развіцця захворвання можа быць розным. 

Кожнае захворванне праяўляецца ўласцівымі для яго 
сімптомамі -- прыметамі, якія выяўляюцца пры дапамозе 
клінічных метадаў абследавання. Сімптомы дзеляцца на 
аб'ектыўныя і суб'ектыўныя. Аб'ектыўныя сімптомы -- 
прыметы хваробы, якія выяўляюцца пры непаерэдным вві- 
зуальным і інструментальным абеледаванні хворага, напры- 
клад, павышэнне артэрыяльнага ціску, павелічэнне сэрца, 
печані 1 інш. Суб'ектыўныя сімптомы -- адчуванні хворага 
(напрыклад, боль у грудной клетцы, жываце, слабасць). 
Суб'ектыўныя сімптомы ў многіх выпадках маюць адпавед- 
ную прычынную аснову ў выглядзе парушэння функцый 
пэўнага органа або цэлай сістэмы органаў; у іншых выпад- 
ках яны адлюстроўваюць пэўны фізіялагічны стан, які яшчэ 
не набыў рысаў хваробы, напрыклад разумовая стомленасць, 
фізічнае ператамленне. Сіндром -- спалучэнне розных, але 
цесна звязаных паміж сабой сімптомаў, характэрных для 
тых ці іншых захворванняў. Напрыклад, пры запаленні лёг- 
кіх і бранхіце назіраецца спалучэнне кашлю, выдзялення 
макроты, змянення паказчыкаў функцыі знешняга ды- 
хання. 


Пытанні для паўтарэння 


1. Назавіце мэты і задачы даўрачэбнай дапамогі. 
2. Пералічыце асноўныя прычыны ўзнікнення захворвання. 
З. Што называюць сімптомам і сіндромам? 

Дыхальная сістэма аб'ядноўвае органы, якія выконваюць 
паветраносную (поласць рота, насаглотка, гартань, трахея, 
бронхі) і дыхальную, або газаабменную (лёгкія), функцыі. 

Хваробы органаў дыхання маюць разнастайны характар. 
Тым не менш яны маюць шмат агульных сімптомаў, пра- 
вільная ацэнка якіх вельмі важная для пастаноўкі даклад- 
нага дыягназу. Да такіх сімптомаў адносяцца кашаль, вы- 
дзяленне макроты, кровахарканне, задышка, змяненне коле- 
ру скурных покрываў, павышэнне тэмпературы цела. Яны 
могуць адыгрываць як галоўную, так і другасную ролю ў 
дыягностыцы захворванняў органаў дыхання. 

Кашаль -- адна з асноўных прымет захворванняў лёг- 
кіх. Ён назіраецца пры бранхіце, вострай і хранічнай пнеў- 
маніі і іншых захворваннях, бывае сухім і вільготным. 

Макрота -- сімптом, які таксама нясе інфармацыю аб 
захворваннях лёгкіх. Макрота можа ўтрымліваць мікробы 
і быць крыніцай заражэння. Пры крупознай пнеўманіі назі- 
раецца макрота «ржавага» колеру ў невялікай колькасці. 
Выдзяленне значнай колькасці макроты з непрыемным па- 
хам сведчыць аб гнойных працэсах у лёгкіх. 

Боль у грудной клетцы часцей за ўсё ўзнікае пры сухім 
плеўрыце, пнеўманіі, пухлінных працэсах у лёгкіх. 

Цяжкасць дыхання і задышка суправаджаюць бран- 
хіяльную астму, крупозную пнеўманію і іншыя захворванні. 

Кровахарканне -- крывацёк з лёгкіх або верхніх ды- 
хальных шляхоў пры хранічных лёгачных захворваннях 
(напрыклад, пры туберкулёзе). Часта гэта толькі прымесь 
крыві ў макроце. 

Змяненне колеру скурных покрываў (цыяноз) вуснаў, 
твару асабліва рэзка выражана пры хранічнай пнеўманіі. 

Павышэнне тэмпературы -- адзін з важных сімптомаў 
захворвання лёгкіх. Высокая тэмпература больш харак- 
тэрна для першых дзён развіцця хваробы. Павышэнне тэм- 
пературы суправаджаецца патлівасцю па начах, слабасцю, 
паніжанай працаздольнасцю. Гэтыя сімптомы звязаны ў 

асноўным з праяўленнямі інтаксікацыі рознай ступені вы- 
ражанасці пры адных і тых жа захворваннях. 


Востры бранхіт -- запаленне трахеі, бронхаў або бран- 
хіёл, якое характарызуецца вострым працяканнем і пара- 
жэннем пераважна іх слізістай абалонкі. 

Востры бранхіт узнікае ў выніку інфекцыі і часта пра- 
цякае пры адначасовым паражэнні верхніх дыхальных 
шляхоў -- слізістай абалонкі носа (рыніт), глоткі (фарынгіт), 
гартані (ларынгіт) і трахеі (трахеіт). Акрамя гэтага, прычы- 
най вострага бранхіту можа быць удыханне таксічных рэ- 
чываў: пароў кіслот і шчолачаў, ядавітых газаў, пылу, які 
раздражняе бронхі, а таксама ўздзеянне халоднага і гара- 
чага паветра. 

Востры бранхіт часцей за ўсё развіваецца ў выніку пра- 
вакацыйных фактараў: ахаладжэння арганізма, вострых 
інфекцый верхніх дыхальных шляхоў, ужывання алкаголю, 
курэння. Спрыяюць узнікненню бранхіту наяўнасць інфек- 
цыі ў прыдатачных пазухах носа (сінусіт) і міндалінах (тан- 
зіліт), парушэнне насавога дыхання, паслабленне арганізма 
пасля перанесеных цяжкіх захворванняў. 

Асноўныя сімптомы. Хвароба пачынаецца востра, у 
некаторых выпадках ёй папярэднічае вострае рэспіраторнае 
захворванне з адпаведнымі сімптомамі: насмарк, ахрып- 
ласць голасу, пяршэнне ў горле. У першыя 2- З дні павы- 
шаецца тэмпература цела, але часта яна бывае і нармаль- 
най. Больш характэрны сімптом захворвання -- кашаль, 
спачатку сухі, грубы, хваравіты, затым з выдзяленнем невя- 
лікай колькасці слізістай або слізіста-гнойнай макроты. 
З'яўляецца боль у грудной клетцы, за грудзінай і ў месцах 
прымацавання дыяфрагмы да грудной клеткі ў выніку яе 
скарачэння і моцнай напружанасці грудных мышцаў пры 
кашлі; можа ўзнікнуць задышка. 

Прынцыпы лячэння і догляд хворых. Пры вострым 
бранхіце хворым з павышанай тэмпературай неабходны 
спачатку паецельны рэжым, іншы раз -- іх часовае ізаля- 
ванне. У стане спакою задышка і кашаль часта памянша- 

юцца. Памяшканне, у якім знаходзіцца хворы, неабходна 
часта праветрываць, штодзённа прыбіраць вільготным спо- 
сабам з ужываннем сродкаў дэзынфекцыі. З самага пачат- 
ку хваробы і на працягу ўсяго лячэння рэкамендуецца шчо- 
лачнае пітво (малако з содай), якое змякчае макроту, чай з 
малінамі, ліпавымі кветкамі. 

Медыкаментозная тэрапія спачатку ўключае супраць- 
кашлевыя заспакаяльныя прэпараты і гарачкапаніжальныя 
сродкі, антыбактэрыяльныя прэпараты ў звычайных тэра- 
пеўтычных дозах. Для разрэджвання вязкай макроты пры- 
мяняюць інгаляцыі адвараў траў (зверабою, рамонку), лісця 
эўкаліпта і эфірных масел (анісавага, ментолавага і інш.). 

Прафілактыка вострага бранхіту заключаецца, з аднаго 
боку, у загартоўванні арганізма (ранішняя гімнастыка на 
свежым паветры або пры адчыненай фортцы, абмыванне 
цела халаднаватай вадой, кароткачасовы халодны душ або 
купанне і інш.), з другога -- у папярэджанні інфекцыі, 
уздзеяння шкодных фактараў. Неабходна выдаліць паліпы 
(калі яны ёсць), лячыць скрыўленне насавой перагародкі 
для паляпшэння дыхання. Вялікае значэнне ў прафілак- 
тыцы вострага бранхіту маюць такія санітарна-гігіенічныя 
мерапрыемствы, як барацьба з пылам, задымленасцю, зага- 
заванасцю, вільготнасцю, а таксама з алкагалізмам і курэн- 
нем. 


Вострая пнеўманія -- вострае запаленне лёгкіх, узнікае 
самастойна або з'яўляецца ўскладненнем некаторых за- 
хворванняў, аб'ядноўвае розныя запаленчыя працэсы, якія 
пашкоджваюць бранхіёлы, альвеолы і іншыя структурныя 
элементы лёгкіх. 

Вострая пнеўманія аб'ядноўвае розныя па сваім па- 
ходжанні і клінічных праяўленнях формы пнеўманіі, пры 
якіх у запаленчы працэс уцягнуты асобныя ўчасткі лёгкага. 
Часта ачаговая пнеўманія пачынаецца з паражэння бронхаў, 
а потым і лёгачных тканак. 

Ачаговая пнеўманія можа ўзнікнуць як самастойнае 
захворванне (першасная пнеўманія) або развіваецца на фоне 
розных паталагічных працэсаў (другасная пнеўманія). 

Узбуджальнікамі пнеўманіі з'яўляюцца розныя бактэрыі, 
вірусы. Адносна часта сустракаецца грыпозная пнеўманія. 
Пры гэтым у развіцці пнеўманіі ў хворых могуць прымаць 
удзел некалькі узбуджальнікаў (вірус грыпу ў спалучэнні 
з пнеўмакокамі, стафілакокамі і інш.). Падчас эпідэміі гры- 
пу да 5--10 Ўо усіх выпадкаў захворвання ўскладняюцца 
пнеўманіяй, верагодна, у выніку паніжэння супраціўляль- 
насці арганізма. 

Пнеўманія часцей за ўсё ўзнікае ў людзей з рознымі хра- 
нічнымі захворваннямі, злаякаснымі новаўтварэннямі, 
цукровым дыябетам, якія перанеслі аперацыі, траўмы. Так, 
пры цяжкіх аперацыях, інсульце, траўмах у хворых, якія 
доўга знаходзяцца ў ляжачым становішчы, у выніку пару- 
шэння вентыляцыі лёгкіх і застойных з'яў можа развіцца 
гіпастатычная (застойная) пнеўманія. Аспірацыя (пападан- 
не ў дыхальныя шляхі іншародных цел -- рвотных мас, 
кавалачкаў ежы і інш.) можа выклікаць развіццё аспіра- 
цыйнай пнеўманіі. 

Асноўныя сімптомы. Пачатак захворвання часта ўста- 
навіць не атрымліваецца. У тыповых выпадках, асабліва ў 
маладых людзей, захворванне пачынаецца востра: дрыжыкі, 
тэмпература цела павышаецца да 38--39 “С, з'яўляецца сухі 
кашаль або з невялікай колькасцю макроты, магчымы 
задышка, павышэнне тэмпературы на працягу 2- З сутак. 

Клінічнае працяканне ачаговай пнеўманіі і зыход яе на- 
дзвычай разнастайныя і залежаць ад многіх умоў, сярод 
якіх на першым месцы стаіць узбуджальнік, а для другас- 
най пнеўманіі -- характар захворвання, на фоне якога яна 
развівалася. У апошнія гады асабліва часта сустракаецца 
зацяжное працяканне вострай пнеўманіі. Пры стафілако- 
кавай пнеўманіі магчыма развіццё такога ўскладнення, як 
абсцэс лёгкіх. 

Прынцыпы лячэння і догляд хворых. Вялікую ролю 
ў лячэнні вострай пнеўманіі адыгрывае вызначэнне ўзбу- 
джальніка і адчувальнасці хворага да шырокага спектру 
антыбіётыкаў. Пры лёгкай і сярэдняй цяжкасці працякан- 
ня пнеўманіі выбар лекавых сродкаў спыняюць на прэпара- 
тах групы пеніцылінаў, цяжкія формы пнеўманіі лечацца 
з дапамогай камбінацый лекавых сродкаў. Назначаюць так- 

сама адхарквальныя сродкі, прэпараты для разрэджвання 
макроты, фізіятэрапеўтычнае лячэнне, лячэбную фізкуль- 
туру. 

Прафілактыка. Неабходна праводзіць прафілактычныя 
мерапрыемствы па папярэджанні захворвання грыпам, 
бранхітам (загартоўванне арганізма, заняткі фізкультурай 
і спортам і інш.), якія павышаюць супраціўленне арганізма 
інфекцыі. Папярэджанне развіцця гіпастатычнай пнеўманіі 
заключаецца ў правільным доглядзе хворых з цяжкімі 
тэрапеўтычнымі, неўралагічнымі і хірургічнымі захворван- 
нямі, якія доўга знаходзяцца ў пасіўным стане. 


Бранхіяльная астма -- хранічнае рэцыдыўнае захвор- 
ванне дыхальных шляхоў з пераважным паражэннем брон- 
хаў, якое праяўляецца прыступамі ўдушша ў выніку спазму 
гладкіх мышцаў бронхаў, гіперсакрэцыі і ацёку слізістай 
абалонкі бронхаў. 

Асноўную ролю ва ўзнікненні бранхіяльнай астмы ады- 
грываюць алергены -- рэчывы, якія выклікаюць алергічныя 
рэакцыі і бываюць неінфекцыйнай і інфекцыйнай прыро- 
ды. Да першай групы адносяцца бытавыя алергены: хатні 
пыл, пяро падушкі. Самым актыўным алергенам хатняга 
пылу з'яўляюцца пылавыя кляшчы, якія размнажаюцца 
восенню (кастрычнік- лістапад) і вясной (сакавік- краса- 
вік). У гэтую групу ўваходзяць і алергены кніжнага, біб- 
ліятэчнага пылу, а таксама алергены расліннага і жывёль- 
нага паходжання: пылок дрэў і травы, поўсць жывёл 1 інш.; 
прадукты -- яйкі, рыба, цытрусавыя, хлебныя злакі, шакалад 
1 інш.; лекавыя рэчывы -- ацэтылсаліцылавая кіслата, ві- 
таміны, антыбіётыкі і інш.; прадукты хімічнай прамыело- 
васці -. штучныя валокны, сінтэтычныя кляі іінш. 

Да інфекцыйных алергенаў адносяцца: бактэрыі, вірусы, 
грыбы (кандыды, мікраспоры, дэрматафіты, асперыла, пе- 
ніцыліум і інш.), гельмінты, прасцейшыя. Яны выклікаюць 
інфекцыйна-алергічную бранхіяльную астму. Але на прак- 
тыцы найбольш частай прычынай яе ўзнікнення з'яўля- 
юцца розныя інфекцыі верхніх дыхальных шляхоў, бронхаў 
1 лёгкіх. 

Ва ўзнікненні бранхіяльнай астмы вялікую ролю ады- 
грывае спадчынная схільнасць да захворвання. 

Часта бранхіяльная астма ўзнікае ў людзей з захвор- 
ваннямі верхніх дыхальных шляхоў (сінусіты, гаймарыты, 
паліпоз носа, скрыўленне насавой перагародкі), а таксама ў 
людзей са схільнасцю да алергічных захворванняў (крапіў- 
ніца, сенная ліхаманка і інш.), пры захворваннях бронхаў 
і лёгкіх з алергічным кампанентам (прадастма). 

Асноўныя сімптомы. Найбольш тыповы сімптом бран- 
хіяльнай астмы -- прыступ удушша, які ўзнікае як пры 
ўздзеянні на арганізм алергену, так і пры раздражненні рэ- 
цэптараў трахеі і вялікіх бронхаў якім-небудзь неалергіч- 
ным фактарам (холад, рэзкі пах і інш.). Вядучае месца ва 
ўзнікненні прыступу ўдушша належыць бронхаспазму, які 
пачынаецца з пачуцця заложанасці ў носе, цяжару ў гру- 
дзях і суправаджаецца сухім кашлем. Пры інфекцыйна- 
алергічнай бранхіяльнай астме прыступ удушша развіва- 
ецца паступова, у выніку пагаршэння працякання бранхіту 
або пнеўманіі, на фоне якіх узнікае бранхіяльная астма. 
У многіх хворых развіццю прыступу папярэднічаюць прадра- 
мальныя з'явы -- парушэнні насавога дыхання, сухі пры- 
ступападобны кашаль, пачуццё пяршэння ў горле і інш. 

Часам прыступ астмы пачынаецца ўначы, хворы прачы- 
наецца ад пачуцця цяжару ў грудзях, у яго абцяжарваецца 
дыханне, на адлегласці чуюцца свісцячыя хрыпы. Падчас 
прыступу хворы прымае вымушанае сядзячае становішча, 
абапіраецца на рукі, пры гэтым плечы крыху ўзняты і схі- 
лены наперад, галава ўцягнута ў плечы, грудная клетка рас- 
шырана. Удых хуткі і перарывісты, за якім наступае пра- 
цяглы, вельмі цяжкі актыўны выдых. У дыханні ўдзельні- 
чаюць таксама мышцы верхняга плечавога пояса, брушной 
сценкі. Грудная клетка быццам застывае ў стане ўдыху. 

Прынцыпы лячэння і догляд хворых. Сучасныя мета- 
ды лячэння бранхіяльнай астмы аб'ядноўваюцца ў дзве 
асноўныя групы: спецыфічныя і неспецыфічныя. 

Спецыфічная тэрапія гэтага захворвання прадугледжвае 
ліквідацыю выяўленых алергенаў, памяншэнне кантакту з 
імі, паніжэнне павышанай адчувальнасці хворага да алер- 

гену. Спецыфічная тэрапія паспяхова праводзіцца хворым 
неінфекцыйнай формай бранхіяльнай астмы. У хворых з 
інфекцыйнай формай яе вынікі менш эфектыўныя. 

Вялікую ролю ў лячэнні інфекцыйнай бранхіяльнай аст- 
мы адыгрываюць своечасовае лячэнне прыдатачных пазух 
носа, хірургічнае лячэнне скрыўлення насавой перагародкі, 
а таксама лячэбна-прафілактычныя мерапрыемствы, накіра- 
ваныя на падаўленне інфекцыйна-запаленчага працэсу ў 
бронхах і лёгкіх. 

Да неспецыфічнага лячэння бранхіяльнай астмы адно- 
сяцца выкарыстанне лекавых сродкаў, фізіятэрапеўтычных 
працэдур, выкананне практыкаванняў лячэбнай фізкуль- 
туры, іглаўколванне, масаж, санаторна-курортнае лячэнне. 

Каб зняць прыступ удушша, прымяняюць лекавыя прэ- 
параты, якія раселабляюць гладкую мускулатуру бронхаў 
і бранхіёл і здымаюць спазмы, памяншаюць ацёк слізістай 
абалонкі бронхаў. Для зручнага выкарыстання многія прэ- 
параты выпускаюць у аэразольнай упакоўцы. З мэтай папя- 
рэджання прыступаў ужываюцца проціалергічныя сродкі. 

Прафілактыка бранхіяльнай астмы ўключае своечасо- 
вае лячэнне ачагоў інфекцыі, папярэджанне вострых рэспі- 
раторных захворванняў, своечасовае лячэнне вострых і за- 
цяжных захворванняў насаглоткі, трахеі, бронхаў, пнеўманіі. 
Да прафілактыкі бранхіяльнай астмы адносіцца і барацьба 
з забруджваннем навакольнага асяроддзя, і забеспячэнне 
ўмоў працы, адпаведных санітарным нормам. 


Пытанні для паўтарэння 


1. Якія прычыны і фактары прыводзяць да ўзнікнення вострага 
бранхіту? 

. Назавіце сімптомы вострага бранхіту. 

. Раскажыце пра прынцыпы лячэння і прафілактыкі вострага бранхіту. 

. Пералічыце асноўных узбуджальнікаў пнеўманіі. 

. Назавіце асноўныя сімптомы пнеўманіі. 

. Раскажыце пра прынцыпы лячэння пнеўманіі і догляд хворых. 

- Апішыце асноўныя сімптомы бранхіяльнай астмы. 

. Раскажыце пра лячэнне бранхіяльнай астмы і догляд хворых. 


оо “1 о» сп Ф о Го 

5.3. ХВАРОБЫ ОРГАНАЎ КРОВАЗВАРОТУ 


Хваробы органаў кровазвароту значна распаўсюджаны, 
часта прыводзяць да поўнай страты працаздольнасці. 

Захворванні органаў кровазвароту маюць характэрныя 
сімптомы: задышка, боль у вобласці сэрца, сэрцабіцце, удуш- 
ша, кровахарканне, парушэнне рытму сардэчных скарачэн- 
няў, цыяноз, ацёкі і інш. 

Задышка -- адна з самых частых скаргаў і найбольш 
ранні сімптом сардэчнай недастатковасці (аслабленне сар- 
дэчнай мышцы). 

Боль у вобласці еэрца -- важны сімптом сардэчна- 
сасудзістых захворванняў. Ён можа ўзнікаць пры розных 
паражэннях еэрца (стэнакардыя, інфаркт міякарда, неўроз 
сэрца і інш.) і іншых органаў (плеўрыт, пашкоджанні рэб- 
раў, пераломы, туберкулёз і інш.). Боль пры стэнакардыі 
ўзнікае часцей ноччу, пры фізічнай і псіхічнай нагрузцы, 
пасля яды. Ён лакалізуецца звычайна за грудзінай, мае раз- 
настайны характар (востры, ныючы), аддае ў левую руку або 
лапатку, шыю, ніжнюю сківіцу, суправаджаецца пачуццём 
страху. Боль пры інфаркце міякарда больш інтэнсіўны і 
працяглы, чым пры стэнакардыі. 

Галаўны боль з'яўляецца пры гіпертанічнай хваробе ў 
выніку спазму артэрыяльных сасудаў і павышэння артэ- 
рыяльнага ціску, кіслароднага галадання галаўнога мозга. 

Прыступы ўдушша могуць узнікаць пры значнай сла- 
басці левага жалудачка, пароках сэрца, гіпертанічнай хва- 
робе і інш., суправаджаюцца пачуццём вострага недахопу 
паветра, хрыпамі з бульканнем у грудзях, выдзяленнем 
макроты і інш. 

Сэрцабіцце і парушэнне рытму звязаны з пашкоджан- 
нем мышцы і праводзячай сістэмы, захворваннямі залоз 
унутранай сакрэцыі. 

Цыяноз узнікае ў выніку застою вянознай крыві і абу- 
моўлены недастатковасцю мышцы сэрца, прыроджанымі па- 
рокамі сэрца. 

Кровахарканне можа быць сімптомам застою крыві ў 
сістэме лёгачнай артэрыі, узнікае пры звужэнні левага 

перадсэрдзева-жалудачкавага клапана і недастатковасці міт- 
ральнага клапана. 

Ацёкі з'яўляюцца пры аслабленні скарачальнай здоль- 
насці міякарда і вянозным застоі крыві ў вялікім і малым 
кругах кровазвароту. 


Ішэмічная хвароба сэрца (ІХС) -- вострае і хранічнае 
пашкоджанне сардэчнай мышцы, абумоўленае парушэннем 
кровазвароту ў сасудах сэрца. ІХС -- адна з шырока рас- 
паўсюджаных хвароб у многіх краінах. Найчасцей ІХС хва- 
рэюць ва ўзросце 40- 65 гадоў, прычым каля 25 9Ўо хворых 
не адчуваюць болю і не звяртаюцца за медыцынскай дапа- 
могай. Менавіта ў гэтай групе хворых вельмі частымі з'яў- 
ляюцца выпадкі нечаканага інфаркту міякарда (сардэчнай 
мышцы) і раптоўнай смерці. У фарміраванні ІХС галоўную 
ролю адыгрывае атэрасклероз -- захворванне крывяносных 
сасудаў (артэрый), пры якім адбываецца адкладванне халес- 
тэрыну ў іх унутранай абалонцы. Развіццю атэрасклерозу 
садзейнічаюць многія фактары: павышэнне ў крыві ўзроў- 
ню халестэрыну, цукровы дыябет, артэрыяльная гіпертанія, 
курэнне, атлусценне, нервовае і эмацыянальнае перанапру- 
жанні. 

Стэнакардыя -- адна з самых распаўсюджаных форм 
ІХС. Непаерэдная прычына прыступу стэнакардыі -- па- 
мяншэнне забеспячэння сардэчнай мышцы крывёй і патрэб- 
насць у кіслародзе. 

Асноўныя сімптомы. Асноўнае праяўленне стэнакар- 
дыі -- прыступы еціскальнага болю за грудзінай. Узнікаюць 
яны часцей пры фізічнай нагрузцы, пераходзяць у левую 
руку, плячо, шыю, ніжнюю сківіцу, зубы; суправаджаюцца 
пачуццём дыскамфорту ў грудзях, страхам. Боль хутка пра- 
ходзіць пасля прыёму нітрагіцэрыны або падаўлення права- 
кацыйнага фактару. 

Прынцыпы лячэння і догляд хворых. Лячэнне стэна- 
кардыі ажыццяўляецца ў залежнасці ад цяжкасці захвор- 
вання. Перш за ўсё пры ўзнікненні прыступу стэнакардыі 
яго трэба купіраваць. Няўскладнены прыступ стэнакардыі 
можна зняць прыёмам пад язык нітрагліцэрыны, якая ўжо 

праз 1- 2 мін пашырае каранарныя сасуды і спыняе боль. 
Калі боль цалкам не праходзіць, прыём нітрагліцэрыны 
паўтараюць праз 10- 15 мін у спалучэнні з валідолам або 
валяр'янкай. 

Часам хворыя, ведаючы аб магчымасці ўзнікнення пры- 
ступу стэнакардыі, асабліва зімой пры выхадзе на вуліцу, 
пры ўздыманні па лесвіцы, нервовай нагрузцы, самастойна 
могуць прымаць нітрагліцэрыну з прафілактычнай мэтай. 

Падчае прыступу стэнакардыі хвораму неабходна ства- 
рыць поўны спакой, пры магчымасці палажыць яго, забяспе- 
чыць прыток свежага паветра. Асабліва эфектыўныя ў не- 
каторых выпадках адцягваючыя працэдуры (гарчычнікі на 
вобласць сэрца, апусканне левай рукі па локаць у гарачую 


ваду). 


Востры інфаркт міякарда -- вострае захворванне сар- 
дэчнай мышцы (міякарда) у выніку парушэння яе крова- 
звароту, якое ўзнікае ад звужэння сасудаў атэрасклератыч- 
най бляшкай або трамбозу каранарных артэрый. Прыклад- 
на ў палавіне выпадкаў інфаркт міякарда ўзнікае на фоне 
стэнакардыі. 

Інфаркт міякарда развіваецца часцей у мужчын старэй- 
шага ўзросту, але можа сустракацца і ў маладых асоб. 

Асноўныя сімптомы. інфаркт міякарда не мае адзінай 
сімптаматыкі. Найбольш частым сімптомам інфаркту мія- 
карда з'яўляецца працяглы болевы прыступ у вобласці сэр- 
ца і за грудзінай. Наяўнасць болевага сіндрому характары- 
зуе пачатак развіцця вострага перыяду захворвання. Боль 
пры інфаркце міякарда адрозніваецца ад болевага прыступу 
стэнакардыі не толькі інтэнсіўнасцю, але і працягласцю, 
таму што не купіруецца звычайнымі дозамі сасударасшы- 
ральных сродкаў. Боль узнікае раптам, мае асабліва інтэн- 
сіўны характар, сціскальны, у некаторых выпадках востры, 
распіральны, які аддае ў левыя руку, кісць, ніжнюю сківіцу, 
вуха, зубы, эпігастральную вобласць, пад левую лапатку. 
Боль носіць хвалепадобны характар (то ўзмацняецца, то сла- 
бее), можа працягвацца некалькі гадзін і нават сутак, не 
здымаецца нітрагліцэрынай. Суправаджаецца пачуццём 

страху, узбуджанасцю. Назіраецца бледнасць скуры, слізіс- 
тых абалонак, халаднеюць пальцы рук і ступняў, з'яўляецца 
ліпкі халодны пот, сінюшнасць твару. Пры даследаванні 
пульсу назіраецца парушэнне рытму сэрца, якое змяняецца 
тахікардыяй і арытміяй. Артэрыяльны ціск у перыяд боле- 
вага прыступу можа быць павышаным, а затым паступова 
паніжацца. 

Для пастаноўкі дыягназу інфаркту міякарда вялікае зна- 
чэнне маюць паказчыкі электракардыяграмы. 

Прынцыпы лячэння і догляд хворых. Неадкладная да- 
памога пры падазрэнні на інфаркт міякарда ў хворага за- 
ключаецца ў купіраванні болевага сіндрому. Пры першым 
кантакце з хворым яму даюць пад язык 1- 2 табл. нітра- 
гліцэрыны кожныя 2--8 мін і 1 табл. аспірыну. У выпадку 
страты прытомнасці хворага неабходна палажыць і прыўз- 
няць ногі для павелічэння аб'ёму вянознага прытоку крыві 
да сэрца. 

Ужыванне сасударасшыральных еродкаў неабходна пра- 
цягваць бесперапынна да поўнага спынення або рэзкага 
аслаблення болю, а пры неабходнасці ўвесці іх унутрывенна. 
Нараўне з наркатычнымі анальгетыкамі гэта стала галоў- 
ным сродкам барацьбы з болем: яны паніжаюць нагрузку 
на еэрца, палягчаюць яго дзейнасць пры інфаркце міякарда. 

Пры раптоўным спыненні сэрца хвораму з інфарктам 
міякарда праводзяць штучную вентыляцыю лёгкіх метадам 
«рот у рот» і непрамы масаж сэрца. 

Ва ўсіх выпадках інфаркту міякарда хворага неабходна 
памясціць у спецыялізаванае кардыялагічнае аддзяленне 
або блок інтэнсіўнай тэрапіі і рэанімацыі. 

Вялікае значэнне ў лячэнні хворага з вострым інфарк- 
там міякарда мае правільны догляд. На працягу першых 
тыдняў выконваецца пасцельны рэжым (але не поўная 
нерухомасць). Дастаткова доўгае знаходжанне хворага ў па- 
сцелі спрыяе запаволенню кровазвароту ў перыферычных 
аддзелах сасудзістай сістэмы. Акрамя таго, паніжэнне ска- 
рачальнай функцыі сэрца таксама вядзе да парушэння 
актыўнай цыркуляцыі крыві. Для папярэджання развіцця 
пролежняў мяняюць становішча хворага, сочаць за чысці- 

нёй скурных покрываў. У першыя дні хваробы для дэфека- 
цыі і мачаспускання хвораму падкладваюць судна і па- 
даюць мочапрыёмнік. 

Хвораму з інфарктам назначаюць дыету, кормяць у па- 
сцелі. Для прафілактыкі развіцця вянозных трамбозаў хво- 
рага З разы на дзень паварочваюць з боку на бок. Падчас 
гэтай працэдуры хворы не павінен рабіць рэзкіх рухаў, на- 
пружвацца. 

Уставаць з пасцелі хворы павінен паступова. Спачатку 
ён садзіцца, а праз некалькі дзён і ўстае. Пры гэтым трэба 
сачыць за пульсам і артэрыяльным ціскам. 

Прафілактыка. Першасная прафілактыка заключаецца 
ў прапагандзе здаровага ладу жыцця і ажыццяўленні гэтых 
прынцыпаў на практыцы. Вялікае значэнне маюць сістэма- 
тычныя заняткі фізічнай культурай, дастатковае знаходжан- 
не на свежым паветры, рацыянальнае харчаванне, адмаўлен- 
не ад шкодных звычак. Другасная прафілактыка ўключае 
дыспансернае назіранне за асобамі, якія хварэюць атэрас- 
клерозам, назначэнне перыядычных курсаў прэпаратаў, якія 
паніжаюць халестэрын у крыві, паляпшаюць мікрацыр- 
куляцыю і жыўленне сценак сасудаў. Значнае месца ў пра- 
філактыцы атэрасклерозу належыць правільнаму харча- 
ванню і барацьбе з маларухомым ладам жыцця. 


Гіпертанічная хвароба -- хранічна працякаючае захвор- 
ванне, асноўным праяўленнем якога з'яўляецца сіндром 
павышанага артэрыяльнага ціску. У аснове гіпертанічнай 
хваробы ляжыць павышаная напружанасць сценак дробных 
артэрый цела, якая абумоўлівае іх звужэнне і, такім чынам, 
памяншэнне іх прасвету. Гэта абцяжарвае рух крыві з 
аднаго ўчастка сасудзістай сістэмы (артэрыі) у другі (вены). 
У выніку ціск крыві на сценкі артэрый павышаецца і та- 
кім чынам узнікае гіпертанія. Адрозніваюць: 1) нармаль- 


ны артэрыяльны ціск -- ніжэйшы за 135/89 мм рт. сл.; 
2) умерана павышаны -- 140- 159/90- 95 мм рт. сл.; 3) па- 
вышаны -- 160/95 мм рт. сл. і вышэйшы. 


У фарміраванні гіпертанічнай хваробы прымаюць удзел 
разнастайныя фактары: спадчыннасць, парушэнне функцыі 
нервовай і эндакрыннай сістэм, атлусценне, ужыванне алка- 

голю, курэнне, гіпадынамія, пажылы ўзрост, перанесеныя за- 
хворванні нырак, псіхаэмацыянальныя стрэсы, пастаяннае 
разумовае перанапружанне, чэрапна-мазгавая траўма, злоў- 
жыванне алкаголем і інш. 

Асноўным сімптомам гіпертанічнай хваробы з'яўля- 
ецца галаўны боль, абумоўлены павелічэннем артэрыяль- 
нага ціску. Часцей за ўсё галаўны боль з'яўляецца раніцай 
у патылічнай вобласці. Хворых непакояць расстройствы 
сну, павышаная раздражняльнасць, паніжэнне памяці, аслаб- 
ленне разумовай дзейнасці. З часам узнікаюць скаргі на 
боль у сэрцы і парушэнні ў яго рабоце, задышку пры фізіч- 
най нагрузцы, пагаршэнне зроку. 

Прынцыпы лячэння і догляд хворых. Лячэнне хворых 
гіпертанічнай хваробай павінна быць строга індывідуаль- 
ным, накіраваным на ліквідацыю фактараў рызыкі. 

Лячэнне хворых з І стадыяй гіпертанічнай хваробы або 
яе пагранічнымі формамі, як правіла, павінна быць неме- 
дыкаментозным (стварэнне добрых умоў працы і адпачын- 
ку, лячэбная фізкультура, дыетычны рэжым харчавання 
і інш.). Толькі пры адсутнасці эфекту назначаюць лекавыя 
прэпараты. 

У лячэнні хворых гіпертаніяй ІІ і ПІ стадыі вядучая 
роля адводзіцца сістэматычнаму прыёму медыкаментозных 
прэпаратаў. Хворы ў гэтым выпадку павінен усвядоміць, 
што толькі працяглае і ўстойлівае паніжэнне артэрыяльнага 
ціску можа палепшыць яго стан і паменшыць рызыку са- 
судзістых ускладненняў. Пры неабходнасці хворага наву- 
чаюць самастойна вымяраць артэрыяльны ціск у дамашніх 
умовах, што значна павышае эфектыўнасць кантролю за ля- 
чэннем. Прытрымліванне бяссолевай дыеты таксама спрыяе 
паніжэнню артэрыяльнага ціску. 

Лячэнне гіпертанічнай хваробы павінна быць комплекс- 
ным, што дазволіць значна панізіць дозу лекавых прэпара- 
таў і паменшыць колькасць пабочных рэакцый. 

Пасля дасягнення эфекту хвораму рэкамендуюць пры- 
маць падтрымліваючую дозу лекавых прэпаратаў і пасту- 
пова яе паніжаць. Невыкананне гэтага прынцыпу пагаршае 
стан хворага і вядзе да страты кантролю за ўзроўнем артэ- 
рыяльнага ціску. 

Гіпертанічны крыз -- адно з найбольш частых і цяжкіх 
ускладненняў гіпертанічнай хваробы, якое характарызуецца 
рэзкім павышэннем артэрыяльнага ціску да высокіх паказ- 
чыкаў і абвастрэннем захворванняў, звязаных з паражэн- 
нем сасудаў галаўнога мозга. 

Прафілактыка. Першасная прафілактыка ўключае 
ўздзеянне на фактары рызыкі, якія спрыяюць развіццю 
гіпертанічнай хваробы: 1) абмежаванне паваранай солі, 
узбагачэнне ежы каліем, кальцыем; 2) паніжэнне масы цела 
пры атлусценні да нармальнай; 3) папярэджанне гіпады- 
наміі; 4) адказ ад шкодных звычак; 5) памяншэнне ўздзеян- 
ня псіхаэмацыянальных нагрузак, адмоўных эмоцый і інш. 

Другасная прафілактыка заключаецца ў індывідуаль- 
ным падборы адпаведнага медыкаментознага лячэння і сі- 
стэматычным падтрыманні з яго дапамогай нармальнага 
або блізкага да нормы артэрыяльнага ціску. 


Непрытомнасць -- раптоўнае кароткачасовае парушэнне 
свядомасці, якое ўзнікае ў выніку кіслароднага галадання 
клетак галаўнога мозга. Непрытомнасць можа быць выклі- 
кана ператамленнем, страхам, болем, рэзкай пераменай ста- 
новішча цела, працяглым стаяннем, прыёмам медыкамен- 
таў і інш. Непрытомнасці папярэднічаюць слабасць, млос- 
насць, шум у вушах, зняменне канечнасцей, пацямненне ў 
вачах, потавыдзяленне. Непрытомны стан часцей за ўсё на- 
ступае ў вертыкальным становішчы хворага. Ён павольна 
апускаецца на зямлю, скура становіцца вільготнай, пульс 
слабым, артэрыяльны ціск паніжаецца, дыханне рэдкае, 
паверхневае. Страта прытомнасці звычайна працягваецца 
каля 80 с, іншы раз крыху даўжэй. 

Прынцыпы лячэння і догляд хворых. Хворага ўклад- 
ваюць на спіну, ногі крыху прыўздымаюць, галаву апус- 
каюць (каб узмацніць прыток крыві да галаўнога мозга), 
вызваляюць ад цеснага адзення (расшпільваюць каўнер, 
аслабляюць пояс), забяспечваюць паступленне свежага па- 
ветра, саграваюць канечнасці. Апырскваюць твар і грудзі 
вадой, расціраюць скроні і грудзі рукамі, ногі і рукі -- руч- 
ніком. Даюць удыхаць пары нашатырнага спірту. Пасля 

аднаўлення прытомнасці, нармалізацыі пульсу і артэрыяль- 
нага ціску хвораму забяспечваюць фізічны і псіхічны 
спакой. 


Інсульт -- вострае парушэнне мазгавога кровазвароту з 
пашкоджаннем тканак мозга і расстройствам яго функ- 
цый. Адрозніваюць гемарагічны і ішэмічны інсульты. 

Гемарагічны інсульт -- найбольш цяжкая форма пару- 
шэнняў мазгавога кровазвароту, развіваецца пры крова- 
зліцці пад абалонкі мозга або ў рэчыва мозга. Інсульт можа 
развіцца ў выніку гіпертанічнай хваробы, атэрасклерозу і 
многіх іншых захворванняў сасудаў, пры траўмах чэрапа. 

Асноўныя сімптомы. Гемарагічны інсульт развіваецца 
раптоўна на фоне павышанага артэрыяльнага ціску. У па- 
чатку развіцця інсульту назіраюцца выразныя сімптомы 
поўнага або няпоўнага паралічу канечнасцей на баку, про- 
цілеглым ачагу кровазліцця ў мозг: ступня павернута вон- 
кава, паднятая рука падае, «як плець», тонуе мышцаў, суха- 
жыльныя і скурныя рэфлексы рэзка зніжаны. У многіх 
выпадках назіраецца асіметрыя твару з-за апушчэння вугла 
рота і надування шчакі на баку паралічу. Агульны стан 
хворага цяжкі, адзначаецца рвота, міжвольнае мочаспус- 
канне і дэфекацыя. Пры выражаных сімптомах тэмпера- 
тура цела можа падымацца да 40 “С і вышэй. Такі цяжкі, 
небяспечны для жыцця стан працягваецца 1--3 дні, затым 
прытомнасць вяртаецца і з'яўляюцца сімптомы, якія зале- 
жаць ад парушэння той або іншай вобласці мозга: адсут- 
наець адвольных рухаў палавіны цела (правай або левай), 
парушэнне маўлення і інш. Парушаныя функцыі могуць 
часткова, а часам амаль цалкам аднавіцца на працягу не- 
калькіх месяцаў. 

Ішэмічны інсульт выклікаецца вострым, адносна пра- 
цяглым або пастаянным спыненнем кровазабеспячэння 
ўчастка мозга ў выніку ўстойлівага спазму або трамбозу сіл- 
кавальнай артэрыі. Інсульт можа быць вынікам непраход- 
насці для крыві асобных або некалькіх сасудаў, якія сіл- 
куюць галаўны мозг. Прычынамі закупорвання сасудаў 
могуць быць атэрасклероз, трамбоз, спазм сасудаў, пата- 
лагічная іх звілістасць і інш. 

Асноўныя сімптомы. Часта ішэмічнаму інсульту папя- 
рэднічаюць тупы галаўны боль, галавакружэнне, млоснасць, 
агульнае недамаганне, паніжэнне артэрыяльнага ціску. 
Развіццё інсульту можа быць раптоўным і паступовым. Па- 
ралічы адзначаюцца на баку, процілеглым ачагу размяг- 
чэння мозга, і бываюць не такія глыбокія і ўстойлівыя, як 
пры гемарагічным інсульце. 

Прынцыпы лячэння і догляд хворых. Пры першых 
прыметах інсульту неабходна тэрмінова выклікаць доктара, 
хвораму забяспечыць поўны спакой. У дамашніх умовах 
яго ўкладваюць на спіну ў ложак, сочаць за языком, бо маг- 
чыма яго западзенне. Неадкладныя лячэбныя мерапры- 
емствы павінны быць накіраваны на паніжэнне артэрыяль- 
нага ціску, памяншэнне ацёку мозга, паляпшэнне жыццёва 
важных функцый арганізма. Шпіталізацыя паказана ўсім 
хворым з інсультам, за выключэннем нетранспартабель- 
ных. 

Агульны догляд хворых прадугледжвае назіранне за ста- 
нам ротавай поласці, своечасовае апаражненне мачавога 
пузыра, пры неабходнасці мачу спускаюць катэтарам. Пры 
міжвольным мочаспусканні і дэфекацыі варта карыстацца 
пастаянным мочапрыёмнікам, падкладным суднам або 
аднаразовымі падгузнікамі. Неабходна прафілактыка ўтва- 
рэння пролежняў. Хвораму штодзённа робяць агульныя гі- 
гіенічныя працэдуры. Ежа хворага павінна быць лёгказа- 
сваяльнай, вадкасць даецца з паільніка. Незалежна ад сту- 
пені астаткавых парушэнняў рухаў хвораму праводзяць 
рэабілітацыйныя мерапрыемствы па аднаўленні маўлення 
і рухальных функцый. 


Пытанні для паўтарэння 


1. Назавіце асноўныя прыметы захворванняў органаў кровазвароту. 

2. Што такое ішэмічная хвароба сэрца? 

3. Дайце характарыстыку асноўным сімптомам стэнакардыі. Як дапа- 
магчы хвораму з прыступам стэнакардыі? 

4. Што такое інфаркт міякарда? Пералічыце яго асноўныя сімптомы. 
Раскажыце пра неадкладную дапамогу і прынцыпы лячэння інфарк- 
ту міякарда. 

5. Дайце характарыстыку гіпертанічнай хваробе. Якія прынцыпы ля- 
чэння гіпертанічнай хваробы і догляду хворых? 

б. Раскажыце пра неадкладную дапамогу пры непрытомнасці. 

7. Што такое інсульт? Назавіце віды інсульту і дайце ім характарыс- 
тыку. Раскажыце пра неадкладную дапамогу пры інсульце. 


5.4. ХВАРОБЫ ОРГАНАЎ СТРАВАВАННЯ 


Хваробы сістэмы органаў стрававання -- адны з самых 
распаўсюджаных сярод насельніцтва. Захворванне імі не 
мае тэндэнцый да паніжэння, а, наадварот, характарызуецца 
далейшым ростам, часта прыводзіць да страты працаздоль- 
насці і інваліднасці. 

Пры захворваннях органаў стрававання хворыя скар- 
дзяцца на боль у жываце, парушэнне апетыту, адрыжку, 
млоснасць, ірвоту, метэарызм, парушэнне функцый кішэч- 
ніка і г. д. 

Боль у брушной поласці пры розных захворваннях орга- 
наў стрававання адрозніваецца па лакалізацыі, інтэнсіўнасці, 
сувязі з прыёмам ежы і г. д. Пры захворваннях страўніка 
і дванаццаціперснай кішкі боль лакалізуецца ў эпігастраль- 
най вобласці і звязаны з прыёмам ежы. Асаблівасцю гэтага 
болю з'яўляецца яго перыядычнасць, з'яўленне або ўзмац- 
ненне непасрэдна пасля прыёму ежы («ранні боль») або на 
пусты страўнік («позні», «галодны боль»). Значна радзей су- 
стракаецца боль пастаянны, інтэнсіўнасць якога не мяня- 
ецца ў сувязі з прыёмам ежы. Пры захворваннях печані і 
жоўцевывадных шляхоў боль лакалізуецца ў правым пад- 
рабрынні. 

Парушэнне апетыту ў большай ступені звязана са ста- 
нам сакраторнай функцыі страўніка. Павышаны апетыт на- 
зіраецца пры павялічанай сакрэцыі страўніка, а паніжа- 
ны -- пры паніжэнні сакрэцыі. Пры хранічных гастрытах 
і асабліва пры раку страўніка часта сустракаецца поўная 
страта апетыту або яго скажэнне: напрыклад, у хворага на- 
зіраецца агіда да мяса або іншых прадуктаў. 

Адрыжка -- раптоўнае міжвольнае выдзяленне ў по- 
лаець рота газу са страўніка, якое суправаджаецца харак- 
тэрным гукам паветра, што выходзіць праз рот, пры ўзмац- 
ненні сакрэцыі страўніка яна можа суправаджацца адчу- 
ваннем кіслаты ў роце, а пры гніласных працэсах у страў- 
ніку -. непрыемным пахам. 

Пякотка -- пачуццё гарачыні або смылення ў падлы- 
жачнай вобласці і за грудзінай, якое ўзнікае пры пападанні 
ў ніжнюю частку стрававода таго, што знаходзіцца ў страў- 
ніку. 

Млоснасць -- непрыемнае адчуванне ў падлыжачнай 
вобласці ў спалучэнні з пачуццём ціску. 

Ірвота -- міжвольнае выкіданне змесціва страўніка 
праз рот у выніку спазматычных скарачэнняў мускулатуры 
страўніка, дыяфрагмы, ніжняга аддзела стрававода. Яна 
можа быць абумоўлена прыёмам недабраякаснай ежы, 
хваробай страўніка. 

Метэарызм -- адчуванне ўздуцця і распірання жывата, 
якое суправаджаецца моцным адыходам газаў. 

Парушэнне функцый кішэчніка ў выглядзе паносаў і 
запораў -- важны сімптом захворванняў органаў страва- 
вання. Панос (дыярэя) -- вадкі стул пры частым апараж- 
ненні кішэчніка. Прычынамі яго могуць быць узмацненне 
перыстальтыкі кішэчніка, запаленчыя працэсы (дызен- 
тэрыя) і інш. Запор -- затрымка калу ў кішэчніку больш 
чым на 2 сутак. Адрозніваюць функцыянальныя і арганіч- 
ныя запоры. Першыя абумоўлены недахопам у ежы клят- 
чаткі, запаленчымі працэсамі, недастатковай перыстальты- 
кай кішэчніка, слабасцю брушнога прэса, другія ўзнікаюць 
пры пухлінах кішэчніка, яго рубцовых звужэннях. 


Востры гастрыт -- запаленчае парушэнне слізістай аба- 
лонкі страўніка. 

Развіццё вострага гастрыту выклікаецца разнастайнымі 
прычынамі: парушэннем рэжыму харчавання (ужыванне 
вострай, занадта гарачай, цяжказасваяльнай, няякаснай 
ежы, злоўжыванне алкаголем, нерэгулярны прыём ежы на 

працягу доўгага часу), медыкаментозным пашкоджаннем 
слізістай абалонкі страўніка, павышанай адчувальнасцю 
страўніка да некаторых прадуктаў, ужываннем інфіцыра- 
ваных сальманеламі, стафілакокамі і іншымі мікробамі хар- 
човых прадуктаў. 

Асноўныя сімптомы. Праяўленні вострага гастрыту за- 
ключаюцца ў тым, што хворыя адчуваюць боль, цяжар у 
падлыжачнай вобласці, млоснасць, у іх з'яўляецца рвота, 
іншы раз панос, слінавыдзяленне або сухасць у роце. Язык 
пакрыты шэра-белым налётам. 

Прынцыпы лячэння. Лячэнне вострага гастрыту перш 
за ўсё залежыць ад яго віду. Так, пры простым вострым 
гастрыце, выкліканым атручэннем, неабходна адразу ж 
ачысціць страўнік і кішэчнік ад рэшткаў ежы з дапамогай 
прамывання. У больш лёгкіх выпадках прамыванне можа 
быць выканана шляхам выпівання вады і штучным выклі- 
каннем ірвоты. 

У першыя два дні хворыя павінны ўстрымацца ад ежы, 
але разам з тым атрымліваць дастатковую колькасць вад- 
касці. Калі рвота спынілася, то хвораму даюць чай, настой 
шыпшыны, рысавы або аўсяны адвар. 

З лячэбных прэпаратаў назначаюць адсарбенты (актыва- 
ваны вугаль і інш.), антыбіётыкі шырокага спектру дзеян- 
ня; пры выражаным болевым сіндроме -- спазмалітыкі. 

Вялікую ролю ў лячэнні вострага гастрыту адыгрывае 
лячэбнае харчаванне: на 2- 3-і дзень -- булён без тлушчу, 
слізісты суп, працёртыя кашы, кісялі; на 4-ы дзень -- мяс- 
ны, рыбны булён, бульбяное пюрэ, сухары. Затым хвораму 
назначаюць адпаведную дыету, а праз 7--8 дзён ён перахо- 
дзіць на звычайнае харчаванне. 

Прафілактыка развіцця вострага гастрыту заключаец- 
ца ў строгім выкананні ўсіх правіл гігіены харчавання, як 
грамадскіх, так і індывідуальных. Першае прадугледжвае 
пастаянны кантроль за прадуктамі на шляху да спажыўца. 
Асаблівай увагі патрабуюць прадукты, якія ўжываюць без 
папярэдняй тэрмічнай апрацоўкі. Вялікую ролю адыгрывае 
1 выкананне правіл асабістай гігіены работнікамі ўстаноў 
грамадскага харчавання. Індывідуальная прафілактыка зво- 

дзіцца да рацыянальнага рэжыму харчавання, абмежавання 
моцных алкагольных напояў, а таксама папярэджання вы- 
падковага ўжывання кіслот, шчолачаў і інш. 


Язвавая хвароба страўніка і дванаццаціперснай кіш- 
кі -- хранічнае рэцыдывіруючае захворванне, у аснове якога 
ляжыць запаленне слізістай абалонкі страўніка і дванацца- 
ціперснай кішкі; у большасці выпадкаў выклікаецца піла- 
рычным хелікабактэрам, працякае з пагаршэннем крова- 
забеспячэння слізістай абалонкі і праяўляецца разбурэннем 
слізістага бар'еру і ўтварэннем язваў. 

Сярод мноства прычын, якія могуць прывесці да ўзнік- 
нення язвавай хваробы, найбольш значнае месца займаюць: 
1) востры і хранічны псіхаэмацыянальны стрэс; 2) парушэн- 
не рэжыму харчавання, незбалансаванае харчаванне; 3) уз- 
дзеянне мясцовых фізічных, хімічных, тэрмічных раздраж- 
няльнікаў; 4) курэнне і ўжыванне алкаголю; 5) лекавыя 
рэчывы, якія раздражняюць і пашкоджваюць слізістую аба- 
лонку страўніка; 6) інфіцыраванне страўніка хелікабактэ- 
рыямі. 

Асноўным сімптомам захворвання ў тыповых выпад- 
ках з'яўляецца прыступападобны боль, які звязаны з пры- 
ёмам ежы і звычайна сціхае пасля прыёму ежы. На піку 
болевага прыступу можа ўзнікнуць аднаразовая рвота кіс- 
лым змесцівам, пасля якой самаадчуванне хворага паляп- 
шаецца; таксама назіраюцца пякотка і запоры. Для язвавай 
хваробы характэрны сезонныя абвастрэнні -- вясной і во- 
сенню, а таксама сувязь з нервовай, эмацыянальнай і цяж- 
кай фізічнай нагрузкамі, ужываннем вострай, грубай ежы, 
алкаголю. Адзначаюцца павышаная стамляльнасць, расст- 
ройства сну, патлівасць. Корань языка абкладзены. Сярод 
розных метадаў дыягностыкі язвавай хваробы вядучае мес- 
ца займаюць фібрагастраскапія і рэнтгенаскапія страўніка. 

Прынцыпы лячэння. Адрозніваюць два віды лячэння 
язвавай хваробы: кансерватыўнае і хірургічнае. Першае 
праводзяць пры няўскладненай язвавай хваробе, другое -- 
пры падазрэнні на крывацёк, прабадзенне (утварэнне ў 
сценцы страўніка або дванаццаціперснай кішкі адтуліны) 
і інш. 

Проціязвавая тэрапія ўключае лячэбнае харчаванне, ме- 
дыкаментознае і фізіялячэнне. Прадугледжваецца абмежа- 
ванне рухальнай актыўнасці, назначэнне дыеты, прэпаратаў, 
якія нармалізуюць сакраторную, маторную функцыі страў- 
ніка і дванаццаціперснай кішкі. Улічваючы вялікую ролю 
нервова-псіхічнага фактару ва ўзнікненні і працяканні яз- 
вавай хваробы, выкарыстоўваюць заспакаяльныя працэдуры 
і сродкі. 

Прафілактыка. Першасная прафілактыка накіравана 
на папярэджанне захворвання. Яна ўключае ў сябе правіль- 
нае харчаванне, арганізацыю працы і адпачынку, устрыман- 
не ад курэння і алкаголю, стварэнне псіхалагічнага камфор- 
ту, заняткі фізічнай культурай і інш. Першасная прафі- 
лактыка павінна быць накіравана на раннюю дыягностыку 
1 лячэнне перад'язвавага стану, функцыянальных расстрой- 
стваў страўніка і дванаццаціперснай кішкі, а таксама на вы- 
яўленне іншых фактараў рызыкі захворвання. Другасная 
прафілактыка прадугледжвае папярэджанне абвастрэнняў 
хваробы. Яна ажыццяўляецца пры дыспансерным назі- 
ранні за хворым. 


Вострая пячоначная коліка -- тыповы сімптом жоўце- 
камянёвай хваробы -- захворвання, якое характарызуецца 
ўтварэннем у жоўцевым пузыры і жоўцевых пратоках ка- 
мянёў. Правакацыйная роля ва ўзнікненні прыступу нале- 
ЖЫЦЬ адмоўным эмоцыям, парушэнням дыетычнага рэжы- 
му, фізічнай нагрузцы і інш. 

Асноўныя сімптомы. Пячоначная коліка, як правіла, 
узнікае раптоўна, часта ўначы, лакалізуецца ў правым пад- 
рабрынні, аддае ў правую руку, плячо, лапатку. Боль, як пра- 
віла, моцны, колючага, раздзіраючага, рэжучага характару, 
можа суправаджацца рвотай, дрыжыкамі і павышэннем 
тэмпературы. Падчас прыступу жывот уздуты, брушная 
сценка напружана, боль у праекцыі жоўцевага пузыра. 

Працягласць болевага прыступу пры няўскладненай хва- 
робе розная -- ад некалькіх хвілін да некалькіх гадзін або 
некалькіх сутак. У большасці выпадкаў пасля спынення 
прыступу хворыя адчуваюць сябе здавальняюча. 

Прынцыпы лячэння. Падчас прыступу пячоначнай ко- 
лікі неабходна выклікаць доктара. Аказанне неадкладнай 
тэрапеўтычнай дапамогі пры пячоначнай коліцы, незалежна 
ад прычыны яе ўзнікнення, пачынаюць з прэпаратаў, якія 
здымаюць спазм і абязбольваюць. Наяўнасць запаленчага 
працэсу патрабуе ўвядзення антыбіётыкаў шырокага спект- 
ру дзеяння. 

Для прафілактыкі пячоначнай колікі важнае значэнне 
маюць агульны гігіенічны рэжым, правільнае харчаванне 
(ужыванне агародніны, нятлустых, бедных халестэрынам і 
багатых бялком прадуктаў, рэгулярны прыём ежы), бараць- 
ба з атлусценнем, інфекцыямі, захворваннямі і парушэннямі 
функцыі органаў стрававання, своечасовая ліквідацыя за- 
стою жоўці, адсутнасць псіхічнага і фізічнага перанапру- 
жання, сістэматычныя заняткі фізічнай культурай, спортам. 


Пытанні для паўтарэння 


1. Пералічыце асноўныя сімптомы захворванняў органаў стрававання. 

2. Што такое востры гастрыт? Якія прынцыпы лячэння і прафілактыкі 
вострага гастрыту? 

3. Дайце азначэнне язвавай хваробы. Якія прынцыпы лячэння і 
прафілактыкі захворвання? 

4. Раскажыце пра пячоначную коліку, неадкладную дапамогу пры яе 
ўзнікненні. 


5.5. ХВАРОБЫ ЭНДАКРЫННАЙ СІСТЭМЫ 


Цукровы дыябет -- захворванне эндакрыннай сістэмы, 
для якога характэрна парушэнне вугляводнага і іншых ві- 
даў абмену рэчываў у выніку абсалютнай або адноснай інсу- 
лінавай недастатковасці падстраўнікавай залозы. Сутнасць 
захворвання заключаецца ў недастатковым засваенні клет- 
камі арганізма паступаючых з ежай вугляводаў, што звя- 
зана з недастатковай выпрацоўкай інсуліну падстраўнікавай 
залозай. У нармальных умовах харчовыя вугляводы (цукар, 
хлеб, крупы, агародніна) у кішэчніку чалавека ператвара- 
юцца ў найпростую форму цукру -- глюкозу, якая з'яўляец- 


Образовательный портал умму.адц.Бу/ Национальный институт образования 


5.5. Хваробы эндакрыннай сістэмы 195 


ца адным з асноўных відаў сілкавання арганізма. Пры цук- 
ровым дыябеце з-за недастатковага засваення клеткамі 
глюкозы яна ў вялікай колькасці назапашваецца ў крыві. 
Недахоп інсуліну вядзе таксама да парушэння воднага абме- 
ну, у выніку чаго тканкі не ўтрымліваюць ваду. Неспажы- 
тая тканкамі вада выдзяляецца з арганізма ў вялікай коль- 
касці з мачой. 

Фактарамі, якія садзейнічаюць развіццю цукровага дыя- 
бету, могуць быць гіпертанічная хвароба, атэрасклероз, атлус- 
ценне, злоўжыванне алкаголем, захворванні печані і пад- 
страўнікавай залозы, спадчыннасць і інш. 

Адрозніваюць інсуліназалежны і інсулінанезалежны ты- 
пы цукровага дыябету, паводле ступені цяжкасці захворван- 
ня -- лёгкую, сярэднецяжкую і цяжкую формы. Інсуліназа- 
лежны цукровы дыябет часцей сустракаецца ў асоб мала- 
дога ўзросту і пачынаецца даволі востра. Асноўнымі сімпто- 
мамі пачатковага перыяду дыябету гэтага тыпу з'яўляецца 
смага, сухасць у роце, частае мочаспусканне, пахудзенне, па- 
ступова нарастаючая слабасць. Асноўныя лабараторныя 
прыметы дыябету -- павышэнне ўзроўню глюкозы ў крыві 
і парушэнне яе ўтылізацыі перыферычнымі тканкамі. 

Інсулінанезалежны цукровы дыябет часцей узнікае ў 
людзей пасля 40 гадоў з павышанай масай цела. Гэты тып 
дыябету пачынаецца паступова і марудна прагрэсіруе. Хво- 
рых непакояць нязначная смага, слабасць, пахудзенне, пара- 
дантоз і іншыя сімптомы. Першыя прыметы захворвання 
(сухасць у роце, павялічаная патрэбнасць у вадкасці і інш.) 
узнікаюць праз некалькі месяцаў або гадоў пасля пачатку 
захворвання. 

Прынцыпы лячэння. Сучаснае лячэнне цукровага дыя- 
бету накіравана на максімальную рэгуляцыю парушаных 
абменных працэсаў, якія ўзнікаюць у арганізме з-за абса- 
лютнай або адноснай недастатковасці інсуліну. Рацыяналь- 
нае лячэнне хворых цукровым дыябетам засноўваецца на 
дыетатэрапіі, увядзенні інсуліну і таблетызаваных форм 
прэпаратаў, якія зніжаюць узровень цукру ў крыві і нарма- 
лізуюць абменныя працэсы. Інсулін уводзіцца ў выглядзе 
ін'екцый, бо пры прыёме ўнутр ён разбураецца страваваль- 
нымі ферментамі. 

Каматозныя станы пры цукровым дыябеце ў залеж- 
насці ад прычын падзяляюцца на гіперглікемічную (дыябе- 
тычную) і гіпаглікемічную (звязаную з перадазіроўкай 
інсуліну) формы. Дыябетычная кома ўзнікае пры дэфіцыце 
інсуліну. Яе развіццю садзейнічаюць недастаткова пасля- 
доўнае лячэнне дыябету, парушэнне дыеты, запаленчыя пра- 
цэсы, траўмы і інш. Каматозны стан развіваецца паступова 
на працягу некалькіх гадзін або сутак. Яму папярэднічаюць 
слабасць, сухасць у роце, смага, боль у жываце, санлівасць і 
інш. Скурныя покрывы твару ружаватыя, вусны і язык су- 
хія, дыханне шумнае, адчуваецца запах ацэтону з рота. То- 
нус мышцаў паніжаны, артэрыяльны ціск паніжаны, пульс 
слабы, у крыві і мачы павышаны ўзровень цукру. 

Лячэнне дыябетычнай комы накіравана на ліквідацыю 
інсулінавай недастатковасці; нармалізацыю водна-солевага 
абмену; знішчэнне інфекцый або ўстараненне іншай пры- 
чыны, якая прывяла да развіцця комы. 

Гіпаглікемічная кома ўзнікае пры хуткім паніжэнні 
цукру ў крыві (перадазіроўка інсуліну, парушэнне дыеты, 
фізічныя і псіхічныя нагрузкі і інш.). Яе клінічныя прыме- 
ты развіваюцца вельмі хутка: назіраюцца бледнасць і віль- 
готнасць скурных покрываў, галаўны боль, слабасць, сэрца- 
біцце, павышэнне тонусу мышцаў, узмацненне рэфлексаў, 
сутаргі, узбуджанасць, парушэнне свядомасці. Лячэнне комы 
ажыццяўляецца з дапамогай лёгказасваяльных вугляводаў 
(цукар, салодкі чай). У цяжкіх выпадках уводзяць унутры- 
венна 40- 100 мл 40 9о-нага раствору глюкозы і іншыя ле- 
кавыя сродкі. 

Догляд хворых цукровым дыябетам прадугледжвае да- 
сканалае правядзенне агульных мерапрыемстваў па догля- 
дзе і, акрамя таго, уключае ў сябе шэраг спецыяльных пы- 
танняў, звязаных з асаблівасцямі лячэння такіх хворых. 

У хворых цукровым дыябетам на фоне моцнага свербу 
1 паніжанай адчувальнасці да патагенных мікраарганізмаў 
часта назіраюцца розныя змяненні скурных покрываў. 
У сувязі з гэтым неабходна дасканалая гігіена скурнага по- 
крыва. 

На фоне нізкай супраціўляльнасці арганізма ў хворых 
часта ўзнікаюць запаленчыя захворванні дзёснаў (гінгівіт) 
і слізістай абалонкі поласці рота (стаматыт). Прафілактыка 
такіх ускладненняў патрабуе сістэматычнага назірання за 
поласцю рота, своечасовай санацыі. 

У хворых цукровым дыябетам часта выяўляюцца спа- 
дарожныя захворванні органаў дыхання, сардэчна-сасудзіс- 
тай сістэмы, стрававальнага тракта і інш. Усё гэта абумоўлі- 
вае неабходнасць пастаяннага назірання за станам дыхаль- 
най і сардэчна-еасудзістай сістэмы; падліку частаты дыхан- 
ня і выяўлення асаблівасцей пульсу, вымярэння артэрыяль- 
нага ціску, кантролю за дзейнасцю кішэчніка і інш. 

Прафілактыка. Да асноўных прафілактычных мера- 
прыемстваў адносяцца рацыянальнае харчаванне, фізічная 
актыўнасць, папярэджанне атлусцення і яго лячэнне. Пры 
з'яўленні прымет парушэння вугляводнага абмену неабход- 
на выключыць са свайго харчавання прадукты, якія ўтрым- 
ліваюць лёгказасваяльныя вугляводы (цукар і інш.), ба- 
гатыя жывёльным тлушчам. Абмежаванняў у ежы варта 
прытрымлівацца людзям старэйшага ўзросту незалежна ад 
выражанасці атэрасклератычных парушэнняў, асабліва пры 
павялічанай масе цела. 

Прафілактыка дэкампенсацыі пры наяўным цукровым 
дыябеце (другасная прафілактыка) заключаецца ў строгім 
выкананні рацыянальнага рэжыму працы і адпачынку, вы- 
ключэнні эмацыянальнага і фізічнага напружання, назна- 
чэнні адпаведнай дыеты, своечасовым прыёме ежы, адэкват- 
ным лячэнні захворвання. 


Пытанні для паўтарэння 


1. Што такое цукровы дыябет? 

2. Пералічыце прычыны і фактары рызыкі ўзнікнення цукровага 
дыябету. 

З. Назавіце адрозненні паміж 1 і 2 тыпамі цукровага дыябету, апішыце 
іх асноўныя сімптомы. 

4. Якія прынцыпы лячэння цукровага дыябету? 

5. Якім павінен быць догляд хворых цукровым дыябетам? 

5.6. ХВАРОБЫ МОЧАВЫДЗЯЛЯЛЬНАЙ СІСТЭМЫ 


Пры захворваннях нырак лячэнне хворага шмат у чым 
залежыць ад своечасовай і дакладнай дыягностыкі. Най- 
больш характэрныя сімптомы паражэння нырак -- гэта 
ацёкі, расстройствы мочавыдзялення і мочаспускання, змя- 
ненне саставу мачы, павышэнне артэрыяльнага ціску. 

Ацёкі пры захворваннях нырак разнастайныя па ступені 
выразнасці, лакалізацыі, устойлівасці. Часцей за ўсё ацёкі 
праяўляюцца раніцай на твары. Пры больш значным ацёч- 
ным сіндроме яны ўзнікаюць на ніжніх канечнасцях (пера- 
важна на галёнках). У некаторых выпадках ацёкі дася- 
гаюць вялікіх памераў. 

Змяненне мочавыдзялення -- часты сімптом захвор- 
ванняў мочапалавой сістэмы. Звычайна ацёкі спалучаюцца 
з памяншэннем выдзялення мачы. 

Расстройствы мочаспускання -- балючае і частае моча- 
спусканне -- пераважна звязаны з запаленчымі працэсамі 
мочавывадных шляхоў (цыстыт, урэтрыт, прастатыт), але 
могуць узнікнуць у выніку праходжання каменя па мача- 
точніку. 

Змяненне колеру мачы часцей за ўсё абумоўлена пры- 
мессю крыві (макрагематурыя). Макрагематурыя, якая ўзні- 
кае пасля нырачнай колікі, сведчыць аб наяўнасці мочака- 
меннай хваробы. Пры выяўленні змянення колеру мачы ў 
першую чаргу неабходна ўралагічнае абследаванне і вызна- 
чэнне захворвання. Бязболевая, значная макрагематурыя, 
якая развілася раптоўна, патрабуе выключэння пухліннага 
працэсу ў нырках. 

Змяненне саставу мачы выяўляюць пры лабараторным 
даследаванні. Пры захворваннях нырак сустракаецца павы- 
шанае выдзяленне з мачой эрытрацытаў, бялку, наяўнасць 
у мачы лейкацытаў. 

Боль у паяснічнай вобласці можа быць абумоўлены запа- 
ленчымі працэсамі ў нырках, выкліканы каменем, згусткам 
крыві, пухлінай і інш. Моцны прыступападобны боль у па- 
ясніцы з тыповай аддачай уніз -- характэрны сімптом для 
мочакаменнай хваробы. 

Павышаная тэмпература цела можа быць прыметай 
інфекцыі ў людзей з захворваннямі нырак (востры або 
хранічны піеланефрыт і інш.), пухліны нырак і інш. 

Востры піеланефрыт -- запаленне ныркі і яе лаханкі. 
Піеланефрыт адносіцца да ліку самых распаўсюджаных за- 
хворванняў наогул і захворванняў нырак у прыватнасці. 

Асноўнай прычынай узнікнення вострага піеланефрыту 
выступае інфекцыя: найбольш часта -- кішэчная палачка, 
радзей -- стафілакок, энтэракок, стрэптакок і інш. Узнікнен- 
ню і развіццю піеланефрыту спрыяюць паніжэнне супраціў- 
ляльнасці арганізма інфекцыям у выніку пераахаладжэння, 
ператамлення; перанесеныя цяжкія запаленчыя ўрагені- 
тальныя захворванні і інш. 

Асноўныя сімптомы. Захворванне праяўляецца агуль- 
нымі і мясцовымі сімптомамі. Характэрна трыяда сімпто- 
маў: дрыжыкі з наступным павышэннем тэмпературы, па- 
чашчанае мочаспусканне і боль у паясніцы. Мясцовыя сімп- 
томы пры вострым піеланефрыце характарызуюцца болем 
і напружаннем мышцаў спіны і брушной поласці. Пачатак 
захворвання востры: з'яўляюцца высокая тэмпература -- 
да 40 “С, дрыжыкі. Хворыя скардзяцца на разбітасць, смагу, 
моцны галаўны боль, боль у суставах, млоснасць, ірвоту. 
У мачы з'яўляюцца бялок, эрытрацыты, вялікая колькасць 
лейкацытаў. 

Прынцыпы лячэння і догляд хворых. Лячэбныя мера- 
прыемствы пры вострым піеланефрыце вызначаюцца ў ас- 
ноўным яго формай і стадыяй. Найбольшае значэнне мае 
антыбактэрыяльная тэрапія. Яна праводзіцца ў адпавед- 
насці з вынікамі вызначэння адчувальнасці мачавой інфек- 
цыі да антыбіётыкаў, а таксама на аснове індывідуальнай 
пераноснасці. 

У вострым перыядзе захворвання, асабліва пры павы- 
шанай тэмпературы цела і болю, хвораму назначаюць па- 
сцельны рэжым. Паказаны прыём вялікай колькасці вад- 
касці ў выглядзе сокаў, морсеаў, мінеральнай вады, чаю, на- 
стою з мачагонных траў. Харчаванне хворага павінна быць 
дастатковым для забеспячэння неабходнай колькасці кало- 
рый. Ежа не павінна ўтрымліваць раздражняльных кампа- 

нентаў; перавага аддаецца малочным і раслінным стравам. 
Пасля паляпшэння стану дыету паступова пашыраюць. 

Пры болю ў вобласці нырак рэкамендуюцца цеплавыя 
працэдуры -- грэлкі, сагравальныя кампрэсы і інш. 

Прафілактыка ўзнікнення піеланефрыту заключаецца 
ў своечасовай санацыі ачагоў інфекцыі, асабліва хранічных 
запаленчых захворванняў палавых органаў, ніжніх аддзелаў 
мочавывадных шляхоў, а таксама ў папярэджанні рэзкага 
пераахаладжэння. 


Нырачная коліка -- праяўленне мочакаменнай хваробы, 
якая характарызуецца ўтварэннем у нырках і мочавывад- 
ных шляхах мачавых камянёў у выніку парушэння абмену 
рэчываў і змяненняў з боку мачавых органаў. Развіваецца 
пры раптоўным узнікненні перашкоды на шляху адтоку 
мачы. Часцей за ўсё коліка ўзнікае падчас руху каменя па 
мачаточніку, закупаранаму згусткамі крыві, пухлінай або з 
парушанай праходнасцю ў выніку запаленчых працэсаў. 

Асноўныя сімптомы. Прыступ пачынаецца раптоўна. 
Часцей за ўсё ўзнікае пасля фізічнага напружання, прыёму 
значнай колькасці вадкасці, але можа наступіць і ў стане 
спакою, уначы падчас ену. Боль востры, рэжучы з перыядамі 
сціхання і абвастрэння. Хворыя паводзяць сябе неспакойна 
ў пасцелі, шукаюць зручнае становішча, якое дапамагло б 
паменшыць боль. Як правіла, боль пачынаецца ў паяснічнай 
вобласці, распаўсюджваецца па ходзе мачаточніка ў бок ма- 
чавога пузыра, пахвіннай вобласці, палавых органаў, можа 
аддаваць у падрабрынне і жывот. Моцны боль суправа- 
джаецца частымі пазывамі да мочаспускання. Хворы блед- 
ны, скура пакрыта халодным ліпкім потам. Назіраюцца 
рэфлекторная млоснасць і рвота, пазывы да дэфекацыі. Боль 
можа быць вельмі інтэнсіўным і суправаджацца стратай 
прытомнасці. 

Прынцыпы лячэння і догляд хворых. Неадкладная 
дапамога звычайна абмяжоўваецца цеплавымі працэдурамі 
(гарачыя грэлкі на вобласць паясніцы, гарачыя ванны), увя- 
дзеннем спазмалітыкаў і абязбольваючых сродкаў. Пры 
неэфектыўнасці гэтых мер хворага шпіталізуюць. 

Востры цыстыт -- запаленне слізістай абалонкі мачаво- 
га пузыра. Узнікае пры пранікненні ў мачавы пузыр інфек- 
цыі (кішэчная палачка, энтэракок, стрэптакок і інш.). Маг- 
чыма паражэнне мачавога пузыра ў выніку інфекцый, якія 
перадаюцца палавым шляхам. Развіццю хваробы спрыя- 
юць фактары, якія выклікаюць раздражненне слізістай аба- 
лонкі: пераахаладжэнне цела, частае ўжыванне вострых 
прыпраў, алкагольных напояў, а таксама запоры. 

Асноўныя сімптомы. Востры цыстыт характарызуецца 
балючым, частым мочаспусканнем малымі порцыямі (ча- 
сам праз кожныя 5- 10 мін). Боль разнастайны: пякучы, 
рэжучы, тупы, які ўзмацняецца ў канцы мочаспускання. 
Востраму цыстыту ўласцівы пачуццё цяжару ўнізе жывата 
і ў прамежнасці. Пры цяжкім працяканні захворвання 
магчыма нязначнае павышэнне тэмпературы цела. 

Прынцыпы лячэння і догляд хворых. Вядучае значэн- 
не ў лячэнні захворвання мае антыбактэрыяльная тэрапія, 
каб прадухіліць пераход хваробы ў хранічную форму. У во- 
стрым перыядзе паказаны пасцельны рэжым, неабходна 
выключыць з харчавання кансервы, вострыя соусы, пры- 
правы, вэнджаніну, алкагольныя напоі, сачыць за функцыяй 
кішэчніка. 

Мерай прафілактыкі вострага цыстыту з'яўляецца за- 
гартоўванне, лячэнне спадарожных захворванняў, гігіена 
палавых органаў, асабістая гігіена. Пажадана пазбягаць 
пераахаладжэння, нашэння вопраткі не па сезоне, частага 
ўжывання кансерваваных прадуктаў, алкаголю і інш. 


Пытанні для паўтарэння 


1. Назавіце асноўныя сімптомы хвароб мочавыдзяляльнай сістэмы. 

2. Пералічыце асноўныя сімптомы вострага піеланефрыту і прычыны 
яго ўзнікнення. Раскажыце пра прынцыпы лячэння і догляд хворых. 

З. Што такое нырачная коліка і якая неадкладная дапамога пры ёй? 

4. Дайце характарыстыку востраму цыстыту, прынцыпам лячэння і 
мерам яго прафілактыкі. 

5.7. РАДЫЯЦЫЙНЫЯ ПАРАЖЭННІ 


Радыеактыўнасць -- здольнасць ядраў пэўных элемен- 
таў самаадвольна ператварацца ў ядры іншых элементаў 
(без знешняга ўплыву) з выпусканнем асобага роду выпра- 
меньвання. Радыеактыўныя з'явы, якія адбываюцца ў пры- 
родзе без удзелу чалавека, называюцца прыроднай радые- 
актыўнасцю. Аналагічныя працэсы, якія працякаюць у 
штучна атрыманых рэчывах, -- штучная радыеактыўнасць. 
Радыеактыўныя элементы шырока распаўсюджаны ў пры- 
родзе, з'яўляюцца яе неад'емнай часткай. Нават у арганізме 
чалавека прысутнічае следавая колькасць радыеактыўных 
рэчываў. 

Радыеактыўнае рэчыва падвяргаецца самаадвольнаму 
распаду па законах радыеактыўнага распаду. Скорасць рас- 
паду вызначаецца станам ядра і не паддаецца кіраванню 
без змянення фізічнага стану самога атамнага ядра. Для 
кожнага радыенукліда характэрна сярэдняя скорасць рас- 
паду яго атамаў. Яна нязменная, пастаянная і ўласцівая 
толькі дадзенаму ізатопу. Час, на працягу якога распадаец- 
ца палавіна радыенуклідаў, называецца перыядам паўрас- 
паду. Ён можа быць ад долей секунды да соцень тысяч і 
мільярдаў гадоў. 

Адрозніваюць тры віды выпраменьвання, якія ўтвараюц- 
ца пры радыеактыўным распадзе: альфа-, бэта- і гама-выпра- 
меньванне. Альфа-выпраменьванне -- гэта струмень ядраў 
атамаў гелію, які характарызуецца высокай іянізуючай здоль- 
насцю (значным шкодным уздзеяннем на біялагічныя ткан- 
кі) і нізкай пранікальнай здольнасцю (затрымліваецца ліс- 
том паперы). Бэта-выпраменьванне -- гэта струмень хуткіх 
электронаў. Яго пранікальная здольнасць невысокая. Гама- 
выпраменьванне -- гэта струмень квантаў электрамагнітнай 
энергіі з высокай пранікальнай здольнасцю. 

Адрозніваюць прамое і ўскоснае дзеянне іянізуючага вы- 
праменьвання на біялагічныя аб'екты. Прамое заключаецца 
ў непасрэдным пашкоджанні біялагічна важных струк- 
тур -- бялковых малекул, ДНК, клетачных мембран і інш. 
Ускоснае ўздзеянне іянізуючага выпраменьвання пачынаец- 
ца на ўзроўні радыёлізу вады. Пры гэтым утвараюцца 

высокаактыўныя свабодныя радыкалы і інш., якія аказ- 
ваюць неспрыяльнае ўздзеянне на жыццяздольнасць клет- 
кі. Высокая радыеадчувальнасць уласціва клетачным 
сістэмам, якія актыўна абнаўляюцца: чырвоны касцявы 
мозг, лімфатычная тканка, палавыя залозы, эпітэлій тонкага 
кішэчніка. 

Вострая прамянёвая хвароба ўзнікае пры аднаразовым, 
паўторным або працяглым -- на працягу некалькіх гадзін 
або дзён -- апрамяненні ўсяго цела або большай яго часткі 
пранікальнымі выпраменьваннямі (гама-прамяні, рэнтгенаў- 
скія прамяні, нейтроны) у дозе, якая перавышае 1 Гр. 

Вострая прамянёвая хвароба характарызуецца фазнаецю, 
або перыядычнасцю, клінічнага працякання. 

Фаза першаснай вострай рэакцыі залежыць ад сумар- 
най дозы апрамянення, перападу яе ў органах і тканках 
апрамененага. У пачатковым перыядзе вострай прамянёвай 
хваробы частымі праяўленнямі з'яўляюцца млоснасць, ірво- 
та, толькі ў цяжкіх выпадках панос. Агульная слабасць, раз- 
дражняльнасць, ліхаманка з'яўляюцца праяўленнямі апра- 
мянення галаўнога мозга і агульнай інтаксікацыі. Важнымі 
прыметамі прамянёвага ўздзеяння ў гэтай фазе з'яўляюцца 
пачырваненне слізістых абалонак і скуры, пачашчэнне пуль- 
су, павышэнне, а затым паніжэнне артэрыяльнага ціску, 
неўралагічныя сімптомы. 

Фаза несапраўднага клінічнага паляпшэння (скрыты пе- 
рыяд) у залежнасці ад атрыманай дозы апрамянення пра- 
цягваецца ад некалькіх дзён да чатырох тыдняў. Чым вы- 
шэйшая доза апрамянення, тым карацейшы скрыты перы- 
яд. Пры вельмі вялікіх дозах гэты перыяд можа адсутні- 
чаць, і за фазай першаснай рэакцыі можа адразу пачынацца 
фаза разгару захворвання. Нягледзячы на паляпшэнне 
агульнага самаадчування, паталагічныя змяненні ў арганіз- 
ме нарастаюць. Назіраецца паніжэнне колькасці лейкацытаў 
у крыві. Развіваюцца дэгенератыўныя змяненні эпітэлію 
кішэчніка, падаўляецца развіццё палавых клетак, прыгня- 
таецца сакраторная функцыя страўнікава-кішачнага трак- 
та. Узнікаюць скурныя паражэнні, пачынаюць выпадаць 
валасы. Магчымы няўстойлівыя пульс і артэрыяльны ціск, 
патлівасць, паніжэнне апетыту, павышаная стамляльнасць. 

Фаза відавочных клінічных праяўленняў (перыяд раз- 
гару захворвання) характарызуецца пагаршэннем агуль- 
нага стану, галаўным болем, слабасцю, бяссонніцай, рэзкім 
паніжэннем апетыту, стойкай ліхаманкай, моцным выпа- 
дзеннем валасоў. Узрастае млоснасць, з'яўляецца рвота, 
развіваецца панос з крывяністымі або слізістымі выдзялен- 
нямі, што вядзе да абязводжвання арганізма і пахудзення. 
У выніку павышэння пранікальнасці сасудаў развіваецца 
гемарагічны сіндром: з'яўляюцца кровазліцці ў скуру, слі- 
зістыя абалонкі, страўнікава-кішачны тракт, галаўны мозг, 
сэрца, лёгкія. Часта адзначаюцца насавыя, матачыя і кішэч- 
ныя крывацёкі, язвава-некратычныя працэсы -- некратыч- 
ная ангіна, язвавы стаматыт. Прыгнечанне імуннай сістэмы 
арганізма можа прывесці да развіцця септычнага стану. 
У канцы гэтай фазы паніжаецца колькасць эрытрацытаў і 
гемаглабіну ў крыві, развіваецца анемія. Пры цяжкіх фор- 
мах праяўлення прамянёвай хваробы смерць наступае ад 
крывацёкаў і кровазліццяў у жыццёва важныя органы, а 
таксама ў выніку спадарожных ускладненняў. 

Фаза ранняга аднаўлення пачынаецца з нармалізацыі 
кроваўтварэння. Паляпшаецца самаадчуванне, з'яўляецца 
апетыт, аднаўляецца нармальны сон, памяншаецца гемара- 
гічны сіндром. У хворых нарастае маса цела. З аднаўлен- 
нем функцыі касцявога мозга нармалізуецца тэмпература 
цела, паляпшаюцца паказчыкі крыві. Марудна нармалі- 
зуюцца функцыі нервовай сістэмы. Тэрмін рэабілітацыі 
залежыць ад ступені цяжкасці і праяўленняў прамянёвай 
хваробы і доўжыцца ад месяца да года. Іншы раз на пра- 
цягу многіх наступных гадоў праяўляюцца лейкозы, пухлін- 
ныя працэсы, эндакрынныя парушэнні і аблысенне. 

Першачарговым мерапрыемствам неадкладнай дапа- 
могі з'яўляецца хуткая эвакуацыя пацярпелага з зоны па- 
вышанай радыяцыі. У абавязковым парадку выкарыстоў- 
ваюць індывідуальныя сродкі асцярогі (процівагазы, рэспі- 
ратары і інш.), якія перашкаджаюць пападанню радыенук- 
лідаў у арганізм. На «чыстай» тэрыторыі праводзяць част- 
ковую санітарную апрацоўку і дэзактывацыю пацярпелых. 
Пры магчымасці выкарыстоўваюць душ, прамываюць 
кон 'юнктывы, поласць носа, рота, глоткі, мяняюць адзенне. 

Даўрачэбная дапамога накіравана на прафілактыку і купі- 
раванне (ліквідацыю) праяўленняў першаснай прамянёвай 
рэакцыі, у прыватнасці рвоты. З гэтай мэтай ужываюць про- 
цірвотныя прэпараты. Пры пагрозе паніжэння артэрыяль- 
нага ціску, сардэчна-сасудзістай недастатковасці выкарыс- 
тоўваюць сардэчныя сродкі. Прафілактыка інфекцыйных 
ускладненняў дасягаецца антыбактэрыяльнай тэрапіяй. 
Псіхаматорную ўзрушанасць, пачуццё страху здымаюць 
ўжываннем заспакаяльных сродкаў. Пры паступленні ра- 
дыенуклідаў унутр прамываюць страўнік, ачышчаюць кі- 
шэчнік з дапамогай слабіцельных сродкаў. У мэтах папярэ- 
джання паражэння шчытападобнай залозы даюць прэпара- 
ты стабільнага ёду. 

Вялікае значэнне ў комплексным лячэнні мае догляд 
хворых. Харчаванне павінна быць рацыянальным з улікам 
цяжкасці захворвання, уключаць багатыя вітамінамі і бял- 
камі прадукты. Перавага аддаецца цёплай напаўвадкай 
ежы. Пачынаючы з першага перыяду прамянёвай хваробы 
пацярпелых памяшчаюць у ізаляваныя боксы, ствараюць 
асептычны рэжым. У перыяд разгару прамянёвай хваробы 
догляд хворых павінен быць асабліва старанным і ўважлі- 
вым, каб папярэдзіць развіццё ўскладненняў. 


Пытанні для паўтарэння 


. Што такое радыеактыўнасць? 

. Назавіце віды радыеактыўнага выпраменьвання. 

. Што разумеюць пад прамым і ўскосным дзеяннем выпраменьвання? 

. Раскажыце пра вострую прамянёвую хваробу, апішыце яе фазы. 

. Раскажыце пра неадкладную дапамогу пацярпелым ад уздзеяння 
іянізуючага выпраменьвання. 


с В Об ГО -з 


5.8. ПАНЯЦЦЕ АБ АНКАЛАГІЧНЫХ ЗАХВОРВАННЯХ 


Анкалогія -- вобласць медыцыны, якая вывучае пры- 
чыны, механізмы развіцця і клінічныя праяўленні пухлін, 
а таксама распрацоўвае метады іх дыягностыкі, прафілак- 
тыкі і лячэння. Анкалагічныя захворванні ўяўляюць сабой 
групу новаўтварэнняў (пухлін), у аснове якіх ляжыць заліш- 
няе разрастанне тканак у выніку скажэння нармальнага 

росту і размнажэння. Адрозніваюць дабраякасныя і зла- 
якасныя новаўтварэнні. Апошнія маюць уласцівасць да рас- 
паўсюджвання (метастазавання) у іншыя органы і тканкі. 
Прычыны ўзнікнення анкалагічных захворванняў вельмі 
разнастайныя: вірусы, уздзеянне розных хімічных рэчываў, 
выпраменьванняў і інш. Праблема анкалагічных захворван- 
няў мае сацыяльнае значэнне: ад іх гінуць людзі пераважна 
працаздольнага і сталага ўзросту. У структуры агульнай 
смяротнасці анкалагічныя захворванні займаюць другое 
месца пасля хвароб сардэчна-сасудзістай сістэмы, а па не- 
каторых відах пухлін і першае. 

Асноўныя сімптомы і прынцыпы дыягностыкі пух- 
лін. Прыметы анкалагічных захворванняў вельмі разна- 
стайныя. У большасці выпадкаў у пачатковых стадыях хва- 
робы адсутнічае пакутлівы боль, няма высокай тэмпературы 
і іншых трывожных сімптомаў. Разам з тым амаль заўсё- 
ды назіраюцца нязначныя праяўленні захворвання, па якіх 
можна яго западозрыць. Існуюць малыя (раннія) прыметы 
хваробы, якія праяўляюцца ў змяненні самаадчування хво- 
рага: беспадстаўная агульная слабасць, паніжэнне праца- 
здольнасці, хуткая стамляльнасць, паніжэнне апетыту, блед- 
насць скурных покрываў і інш. Такія прыметы, як моцны 
боль, рэзкае пахудзенне і значная слабасць, з'яўляюцца ўжо 
познімі сімптомамі хваробы. 

Кожная форма злаякаснай пухліны мае як уласцівыя 
толькі ёй праяўленні, так і сімптомы, наогул характэрныя 
для пухлін. 

Поспех лячэння ўсіх відаў злаякасных пухлін залежыць 
ад своечасовай дыягностыкі і ад таго, калі пачата лячэнне. 
У незапушчаных стадыях хваробы лячэнне ў большасці вы- 
падкаў эфектыўнае. Асаблівае значэнне маюць прафілак- 
тычныя агляды, якія варта праводзіць сістэматычна. 


Перадпухлінныя захворванні малочнай залозы ў жан- 
чын развіваюцца вельмі часта. Да іх адносяцца розныя 
формы мастапатыі і фібраадэномы. Мастапатыя найбольш 
часта назіраецца ў жанчын 25- 40 гадоў, праяўляецца ўтва- 

Рыс. 57. Агляд малочных Рыс. 58. Абмацванне 
залоз перад люстэркам малочных залоз 


рэннем у малочнай залозе прыпухласці рознай велічыні і 
таўшчыні, часам балючай. Сама па сабе мастапатыя не з'яў- 
ляецца небяспечнай. Аднак змяненні, якія ўзнікаюць у 
тканках залозы пры працяглай мастапатыі, з цягам часу 
выклікаюць схільнасць да развіцця пухлін. Таму лячэнне 
мастапатыі мае важнае значэнне ў прафілактыцы пухлін 
малочнай залозы. 

У маладых жанчын могуць узнікаць утварэнні дабра- 
якаснага характару -- фібраадэномы. Салмадаследаванне -- 
адзін з найбольш простых прыёмаў агляду і абмацвання ма- 
лочных залоз, які жанчына праводзіць самастойна раз на 
месяц у наступным парадку. 

1. Агляд і абмацванне малочных залоз перад люстэр- 
кам -- спачатку левай, а затым правай (рыс. 57, 58). Неаб- 
ходна агледзець саскі: ці не змянілася іх форма, ці не з'яві- 
лася ўцягнутасць або «лімонная скурачка». Мякка націс- 
каючы двума пальцамі, трэба праверыць, ці ёсць выдзяленні 
з саскоў, а затым, падняўшы рукі ўверх, агледзець контуры 

Рыс. 59. Агляд контураў 
малочных залоз 





малочных залоз, каб выявіць іх змяненні (рыс. 59). Пару- 
шэнне сіметрыі, узнятае становішча адной малочнай залозы 
ў адносінах да другой сведчыць аб узнікненні якога-небудзь 
захворвання. 

2. Абмацванне і агляд малочных залоз лежачы: так 
можна заўважыць утварэнні, якіх не відаць у вертыкаль- 
ным становішчы. Кончыкамі сагнутых пальцаў рукі трэба 
абмацаць кожны ўчастак малочнай залозы (рыс. 60). Пад- 
пахавая ямка даследуецца пры крыху адведзеным плячы. 
Кончыкамі пальцаў абмацваюць лімфатычныя вузлы, вы- 
значаецца іх павелічэнне (рыс. 61). Пры выяўленні любых 
змяненняў у малочных залозах жанчына павінна звярнуцца 
да доктара. 





Рыс. 60. Агляд і абмацванне малочных залоз лежачы 

Рыс. 61. Даследаванне 
падпахавай ямкі 





Рак малочнай залозы займае першае месца ў структуры 
анкалагічных захворванняў у жанчын. Рызыка развіцця 
раку малочнай залозы звязана з рознымі фактарамі: спад- 
чыннасцю, узроўнем жаночых палавых гармонаў, недастат- 
ковым харчаваннем, парушэннем менструальнага цыкла, 
частатой родаў, ужываннем алкаголю, іянізуючай радыя- 
цыяй, нервовымі перажываннямі і інш. 

Асноўныя сімптомы. Прыметы раку малочнай залозы 
вельмі разнастайныя. Метадам агляду і абмацвання ў ста- 
новішчы стоячы і лежачы можна вызначыць сіметрычнасць 
размяшчэння і форму малочных залоз, узровень размяшчэн- 
ня саскоў і стан скурных покрываў. Часам нават пры ня- 
значных зацвярдзеннях у цэнтры малочнай залозы можна 
выявіць уцягненне саска, адхіленне яго ўбок, звужэнне ка- 
лясасковага поля. Выдзяленні з саска таксама паказваюць 
на наяўнасць захворвання. 

Прынцыпы лячэння. У лячэнні раку малочнай залозы 
выкарыстоўваецца ўвесь арсенал тэрапеўтычных уздзеян- 
няў: хірургічны метад, прамянёвая тэрапія, хіміятэрапія, 
гармонатэрапія, імунатэрапія. Выбар метаду лячэння вызна- 
чаецца многімі фактарамі, галоўным з якіх з'яўляецца ста- 
дыя захворвання. Часцей за ўсё выкарыстоўваюцца камбі- 
наваныя метады лячэння. 

Рак лёгкага -- найбольш частая форма злаякасных пух- 
лін у развітых краінах свету. У Беларусі рак лёгкага займае 
першае месца ў структуры захворвання і смяротнасці ад 
злаякасных новаўтварэнняў, мужчыны хварэюць у 2 разы 
часцей за жанчын. 

Прычынай узнікнення раку лёгкіх лічаць уздзеянне 
канцэрагенных рэчываў. Пашырэнне захворвання звязана 
з распаўсюджваннем курэння і забруджваннем паветра ў 
прамыслова развітых краінах. Па статыстыцы, частата раз- 
віцця раку ў курыльшчыкаў у 5- 7 разоў вышэйшая, чым 
у тых, хто не курыць. Захворванне і смяротнасць ад раку 
лёгкіх у курыльшчыкаў залежыць ад пачатку курэння. Яна 
амаль у б разоў вышэйшая у асоб, якія пачалі курыць ва 
ўзросце да 19 гадоў; пры пачатку курэння ва ўзросце пасля 
35 гадоў частата раку павялічваецца ў З разы. Пры выкур- 
ванні ў суткі 1- 4 цыгарэт небяспека ўзнікнення раку 
ўзрастае ў 2 разы, а пры выкурванні 25 -- у “ разоў. 

На некаторых прамысловых прадпрыемствах вялікую 
ролю адыгрываюць прафесійныя шкодныя фактары (пыл, 
хімічныя канцэрагены, уздзеянне малых доз іянізуючай 
радыяцыі, забруджванне паветра спалучэннямі мыш” яку, 
хрому, кадмію). Таксама развіццю раку спрыяюць і храніч- 
ныя захворванні лёгкіх (туберкулёз, бранхіт, пнеўманія). 
Існуюць і генетычныя фактары рызыкі, дэфекты ў імуннай 
сістэме хворага. 

Асноўныя сімптомы. Клінічная карціна раку лёгкіх 
у пачатковай форме мае невялікую сімптаматыку або поў- 
ную адсутнасць сімптомаў. Позняя стадыя адзначаецца 
значнай колькасцю сімптомаў і разнастайнымі праяўлен- 
нямі захворвання. 

Часцей за ўсё захворванне дыягнастуецца на позняй 
стадыі. Яно звычайна развіваецца паступова, і яго пачатак 
вызначыць цяжка. Для дыягнаставання раку лёгкіх вялі- 
кае значэнне мае даследаванне макроты, бранхіяльнага 
сакрэту на атыповыя клеткі. Значнае месца ў ранняй дыяг- 
ностыцы раку лёгкіх займаюць розныя рэнтгеналагічныя 
метады даследавання хворых, а таксама бронхаскапія. Вы- 

сока інфарматыўны метад камп'ютарнай тамаграфіі, які да- 
зваляе ўстанавіць нават нязначны рост пухліннага працэсу. 

Прынцыпы лячэння і догляд хворых. Адзіным эфек- 
тыўным метадам лячэння раку лёгкіх з'яўляецца хірургіч- 
ны, калі адсутнічаюць прыметы метастазаў у іншыя органы. 
Ва ўсіх іншых выпадках праводзіцца кансерватыўная тэра- 
пія -- прамянёвая або хіміятэрапія. Прамянёвая тэрапія 
можа прыпыніць рост ракавай пухліны, палегчыць стан хво- 
рага. Але гэты эфект часовы. Хіміятэрапія ўжываецца як 
у выпадку неаперабельнага раку лёгкага, так і пасля праве- 
дзенай аперацыі. 

У неаперабельнай стадыі догляд хворага з'яўляецца га- 
лоўным у тэрапіі, ён прадугледжвае магчымае палягчэнне 
яго пакуты. Лячэнне ў такім разе толькі сімптаматычнае. 

Хворыя ў цяжкім стане патрабуюць уважлівага і да- 
кладнага догляду. Патрабуюцца назіранне за функцыямі 
ўсіх органаў, папярэджанне ўтварэння пролежняў, правя- 
дзенне сімптаматычнага лячэння. Своечасовае ўвядзенне 
абязбольваючых сродкаў здымае моцны боль. 

Прафілактыка. З прафілактычнай мэтай варта право- 
дзіць санітарна-гігіенічныя мерапрыемствы на прадпрыем- 
ствах, дзе ёсць шкодныя канцэрагенныя фактары. 

Асаблівую накіраванасць павінна мець барацьба з ку- 
рэннем, прапаганда яго шкоднага ўздзеяння на арганізм ча- 
лавека. Неабходна своечасова лячыць людзей з хранічнымі 
захворваннямі лёгкіх, праводзіць дыспансерныя назіранні 
за імі. 

Вельмі важна рана выявіць рак лёгкага, правесці свое- 
часовае хірургічнае лячэнне, каб цалкам выдаліць злаякас- 
ную пухліну. 


Рак страўніка як прычына смяротнасці ў Беларусі зай- 
мае другое месца сярод злаякасных пухлін чалавека. Пры- 
чыны ўзнікнення і развіцця ракавай пухліны страўніка не 
выяўлены. Аднак рак страўніка не ўзнікае раптоўна на зда- 
ровым органе. Росту злаякаснай пухліны папярэднічае шэ- 
раг захворванняў, якія ў большай ці меншай ступені можна 
назваць перадракавымі: хранічны гастрыт, паліпоз, язва 
страўніка. 

Захворванне ракам страўніка можа быць звязана з асаб- 
лівасцю харчавання і побыту. Вялікае значэнне маюць ха- 
рактар ежы, спосаб яе гатавання і тэмпература. Адпаведную 
ролю адыгрываюць шкодныя звычкі: курэнне і ўжыванне 
алкаголю. Часцей за ўсё рак страўніка сустракаецца ў муж- 
чын сярэдняга ўзросту; з гадамі верагоднасць захворвання 
павышаецца. 

Асноўныя сімптомы. Адрозніваюць раннія і познія 
сімптомы раку страўніка. 

Клінічная карціна раку страўніка на ранняй стадыі 
вельмі разнастайная. Гэта залежыць ад таго, на фоне якіх 
захворванняў страўніка ён узнікае. У адпаведнасці з гэтым 
прынята адрозніваць тры клінічныя тыпы захворвання: 
1) рак, які развіўся без папярэдніх сімптомаў захворвання 
страўніка; 2) рак, які развіўся на фоне язвавай хваробы; 
3) рак, які развіўся на фоне хранічнага гастрыту і паліпозу. 

У пачатковай стадыі хваробы пры адсутнасці характэр- 
ных прымет можна пры ўважлівым апытанні пацыента вы- 
значыць раннія сімптомы: слабасць, паніжэнне апетыту і 
працаздольнасці, хуткая стамляльнасць, страта пачуцця за- 
давальнення ад прыняцця ежы, з'ява «страўнікавага дыс- 
камфорту», беспадстаўнае пахудзенне, бледнасць скурнага 
покрыва, слізістых абалонак, страта цікавасці да жыцця, 
апатыя і інш. Апісаны комплексе сімптомаў можа з'явіцца 
або на фоне поўнага здароўя, або на фоне гастрыту, паліпозу, 
язвавай хваробы. 

Выдзяляюць і познія сімптомы: хворы хутка худзее, ску- 
ра ў яго становіцца сухой, страчвае эластычнасць; ежа ў 
страўніку застойваецца, ён расцягваецца; хворых непакояць 
пастаянная адрыжка і рвота. 

У распазнаванні раку страўніка галоўнае значэнне ма- 
юць рэнтгеналагічнае даследаванне і гастраскапія, якая 
асабліва паказана ў выпадку, калі пры рэнтгеналагічным 
даследаванні падазрэнне на пухліну не пацвярджаецца. 

Прынцыпы лячэння і догляд хворых. Адзіным і эфек- 
тыўным метадам лячэння раку страўніка з'яўляецца апе- 
ратыўнае ўмяшанне. Акрамя гэтага выкарыстоўваюцца роз- 
ныя камбінацыі сучасных проціпухлінных прэпаратаў для 

прыгнечання метастазаў ракавай пухліны і змянення яе па- 
мераў. Ужываюць і прамянёвую тэрапію. 

Пры неаперабельным раку страўніка важную ролю ады- 
грывае правільнае харчаванне: прыём ежы не радзей 4 ра- 
зоў на дзень невялікімі порцыямі, адмаўленне ад прадуктаў, 
якія цяжка засвойваюцца. Пры ўзнікненні рвоты назна- 
чаюць прэпараты, якія рэгулююць маторыку страўніка і 
дванаццаціперснай кішкі, пры болю -- ненаркатычныя і 
наркатычныя абязбольваючыя рэчывы. 

Вялікае значэнне ў прафілактыцы раку мае своечасо- 
вае лячэнне перадракавых захворванняў, у першую чаргу 
хранічных гастрытаў. Такім хворым 2 разы на год право- 
дзяць гастраскапічнае даследаванне для выяўлення ранніх 
форм раку. Неабходна правільнае рэгулярнае харчаванне, 
адмаўленне ад курэння, ужывання алкаголю. 


Пытанні для паўтарэння 


. Што такое анкалагічныя захворванні? 

. Назавіце прыметы анкалагічных захворванняў. 

. Раскажыце пра самадаследаванне малочных залоз. 
. Назавіце сімптомы раку малочнай залозы. 

. Раскажыце пра прычыны ўзнікненне раку лёгкіх. 

- Апішыце сімптомы раку страўніка. 


о сп Ф о ГО - 

6.1. ПАНЯЦЦЕ АБ ІНФЕКЦЫІ 


Інфекцыя -- укараненне і размнажэнне ў арганізме ча- 
лавека ці жывёлы хваробатворных (патагенных) мікраарга- 
нізмаў, якія выклікаюць адпаведныя біяхімічныя, імунала- 
гічныя, марфалагічныя і іншыя змяненні ў арганізме. У за- 
лежнасці ад працякання інфекцыі бываюць бессімптомныя 
1 клінічна выражаныя. 

Адрозніваюць тры віды мікроба- і вірусаносьбіцтва: 
1) асобамі, якія знаходзяцца ў інкубацыйным перыядзе хва- 
робы; 2) тымі, хто перахварэў, у тым ліку тымі, якія папраў- 
ляюцца; 3) здаровымі людзьмі. У інкубацыйным перыядзе 
ў арганізме чалавека ёсць узбуджальнік, але спачатку ён 
можа і не быць крыніцай заражэння. Таму такія асобы не- 
бяспечны толькі ў перыяд, які непасрэдна папярэднічае за- 
хворванню. У тых, хто перахварэў, носьбіцтва можа захоў- 
вацца і быць небяспечным для акружаючых на працягу 
многіх гадоў. Здаровае носьбіцтва часцей сустракаецца ся- 
род людзей, якія былі ў кантакце з хворым, але яно не су- 
праваджаецца клінічнымі праяўленнямі захворвання. 

Інфекцыйныя хваробы па характары крыніцы і патаген- 
насці для розных груп арганізмаў падзяляюцца на антра- 
панозы, заанозы і антрапазаанозы. 

Антрапанозы -- інфекцыйныя захворванні, уласцівыя 
толькі чалавеку, які з'яўляецца біялагічным гаспадаром і 
крыніцай узбуджальнікаў: адзёр, коклюш, шкарлятына, ві- 
русны гепатыт, дызентэрыя і інш. 

Заанозы і антрапазаанозы -- вялікая група інфекцый- 
ных і інвазійных хвароб, якія могуць перадавацца чалавеку 
ад хворых дамашніх і дзікіх жывёл. Сярод іх найбольш не- 
бяспечныя бруцэлёз, сібірская язва, трыхінелёз, яшчур і інш. 
Заражэнне чалавека іх узбуджальнікамі можа адбывацца 

або праз прадукты харчавання (мяса, малако), або праз 
поўець, скуру пры кантакце з хворымі жывёламі. Крыніцай 
некаторых інфекцый могуць быць каты, сабакі, дамашнія 
птушкі і грызуны. Насякомыя (камары, блохі і інш.) таксама 
могуць быць крыніцамі і пераносчыкамі інфекцый. 

Класіфікацыя інфекцыйных хвароб. У аснову класіфі- 
кацыі інфекцыйных хвароб пакладзены прынцып лакалі- 
зацыі ўзбуджальніка ў арганізме, які вызначае механізм 
перадачы інфекцыі. Паводле гэтага ўсе інфекцыйныя хваро- 
бы падзяляюцца на чатыры групы: 1) кішэчныя інфекцыі; 
2) інфекцыі дыхальных шляхоў; 3) крывяныя інфекцыі; 
4) інфекцыі скурных покрываў. Для кішэчных інфекцый 
характэрна лакалізацыя ўзбуджальніка ў кішэчніку і вы- 
дзяленне з фекаліямі ў навакольнае асяроддзе, а ў некато- 
рых выпадках -- з ірвотнымі масамі, жоўцю і мачой. Да 
кішэчных інфекцый адносяцца брушны тыф, дызентэрыя, 
вірусны гепатыт і інш. Узбуджальнікі інфекцый дыхальных 
шляхоў знаходзяцца на слізістых абалонках дыхальных 
шляхоў і выдзяляюцца ў навакольнае асяроддзе ў выглядзе 
дробных часціц пры кашлі, чыханні, гутарцы, крыку. Да 
інфекцый дыхальных шляхоў адносяцца грып, эпідэмічны 
менінгіт, а таксама некаторыя дзіцячыя інфекцыі: дыфтэ- 
рыя, адзёр, краснуха, ветраная воспа і інш. Да крывяных 
інфекцый адносяцца ўзбуджальнікі, якія пранікаюць у ток 
крыві чалавека і развіваюцца ў ёй. Да гэтай групы інфек- 
цый адносяць сыпны і зваротны тыф, чуму, малярыю і інш. 
Пры інфекцыях скурных покрываў заражэнне адбываецца 
шляхам пападання ў арганізм ўзбуджальнікаў праз пашко- 
джаныя скурныя покрывы і слізістыя абалонкі. У гэтую 
групу ўваходзяць: сібірская язва, слупняк, шаленства, педы- 
кулёз, кароста і інш. 

Шляхі перадачы інфекцыі. Механізмы перадачы інфек- 
цыі разнастайныя. 

Паветрана-кропельны шлях -- адзін з найбольш распаў- 
сюджаных шляхоў заражэння інфекцыяй. Да захворванняў, 
якія перадаюцца гэтым шляхам, адносяць адзёр, грып, арні- 
тоз, натуральную і ветраную воспу. Праз паветра магчыма 
распаўсюджванне ўзбуджальнікаў захворванняў, выклі- 

каных пнеўмакокамі, стрэптакокамі, стафілакокамі, а такса- 
ма дыфтэрыі, коклюшу, туберкулёзу і іншых інфекцый. 

Трансмісіўны шлях -- перадача ўзбуджальнікаў члені- 
станогімі: вошамі, блохамі, кляшчамі, маскітамі, камарамі 
і інш. Узбуджальнікі, змешчаныя ў крыві і лімфе хворага, 
паступаюць у арганізм членістаногіх-крывасмокаў, прахо- 
дзяць пэўны цыкл развіцця і інфіцыруюць у далейшым 
здаровых людзей (так перадаюцца сыпны тыф, малярыя і 
інш.). 

Фекальна-аральны шлях заражэння з'яўляецца галоў- 
ным пры перадачы некаторых інфекцый, напрыклад, дызен- 
тэрыі, брушнога тыфу, віруснага гепатыту, сальманелёзу 
іінш. Узбуджальнікі, якія знаходзяцца ў кішэчніку, папа- 
даюць з выпаражненнямі ў навакольнае асяроддзе (ваду і 
прадукты харчавання) і з'яўляюцца вельмі небяспечнымі 
для чалавека. 

Кантактны шлях -- перадача ўзбуджальнікаў інфек- 
цыі, якія знаходзяцца на прадметах ужытку, скуры і слівіс- 
тых абалонках хворага, пры яго кантакце з успрымальным 
арганізмам, напрыклад, пры палавых зносінах (венерычныя 
захворванні, СНІД), пацалунках і да т. п. 

Акрамя таго, распаўсюджванне інфекцыйных хвароб 
магчыма пры парушэнні правіл правядзення некаторых ме- 
дыцынскіх маніпуляцый: праз кроў пры ін'екцыях, праз не- 
прастэрылізаваныя медыцынскія прылады (СНІД, вірусны 
гепатыт, сіфіліс), магчыма перадача інфекцыі ад маці плоду 
падчас цяжарнасці. 


6.1.1. Эпідэмія, пандэмія, эпідэмічны ачаг 


Інфекцыям улаецівы формы распаўсюджвання. Масавае 
распаўсюджванне сярод насельніцтва ў пэўнай мясцовасці 
ачагоў інфекцыйнага захворвання вызначаецца як эпідэмія. 
Пандэміяй называецца эпідэмія, якая ахоплівае значную 
частку насельніцтва краіны, а часам і многіх краін і канты- 
нентаў (грып, халера, чума і некаторыя іншыя інфекцыйныя 
хваробы). Эпідэмічным ачагом называюць асноўнае месца 
распаўсюджвання крыніцы ўзбуджальніка інфекцыі з пры- 

леглай да яго тэрыторыяй, у межах якой узбуджальнік да- 
ступны для заражэння людзей, якія знаходзяцца на гэтай 
тэрыторыі. Ён з'яўляецца структурнай часткай эпідэміч- 
нага працэсу і месцам правядзення асноўных проціэпідэ- 
мічных мерапрыемстваў. Эпідэмічны працэс -- працэс рас- 
паўсюджвання інфекцыйнага захворвання сярод насель- 
ніцтва з фарміраваннем паслядоўна ўзнікаючых адзін за 
адным эпідэмічных ачагоў -- узнікае толькі пры спалучэн- 
ні наяўнасці крыніцы інфекцыі, фактараў, якія забяспеч- 
ваюць перадачу ўзбуджальнікаў, і ўспрымальных да дадзе- 
най інфекцыі людзей. 

Сучасная медыцына мае шэраг метадаў і сродкаў, якія 
дазваляюць паспяхова змагацца з інфекцыйнымі захвор- 
ваннямі: 

1) уздзеянне на ўзбуджальніка (антымікробныя сыва- 
раткі, гама-глабуліны, бактэрыяфагі, антыбіётыкі, віруса- і 
хіміяпрэпараты і інш.); 

2) уздзеянне на таксіны, звязаныя з жыццядзейнасцю 
ўзбуджальніка (антытаксічныя сывараткі, гама-глабуліны, 
глюкоза, адсарбенты і інш.); 

3) уздзеянне на рэактыўнасць арганізма (вакцыны, рэ- 
жым, дыета, фізіятэрапія, вітаміны, імунамадулятары і інш.). 

Акрамя пералічаных уздзеянняў на ўзбуджальнікаў 
інфекцый існуюць метады і сродкі для барацьбы з перанос- 
чыкамі захворванняў: дэзынфекцыя, дэзынсекцыя і дэра- 
тызацыя. Дэзынфекцыя -- знішчэнне патагенных бактэрый, 
вірусаў, прасцейшых, грыбоў, таксінаў у навакольным ася- 
роддзі з дапамогай фізічных метадаў (высокая тэмпература, 
ультрафіялетавае і іянізуючае выпраменьванне і інш.) і хі- 
мічных сродкаў. Праводзяць з мэтай ліквідацыі патаген- 
ных арганізмаў на заражаных аб'ектах. Дэзынсекцыя -- 
метад знішчэння шкодных для чалавека насякомых, якія 
з'яўляюцца пераносчыкамі інфекцыйных хвароб. Адрозні- 
ваюць наступныя метады дэзынсекцыі: механічны, фізічны, 
хімічны, біялагічны і генетычны. Дэратызацыя -- знішчэн- 
не шкодных грызуноў, якія з'яўляюцца крыніцамі і пера- 
ноечыкамі інфекцыйных захворванняў. Знішчэнне грызу- 
ноў ажыццяўляецца механічнымі, хімічнымі і біялагічнымі 
метадамі. 

6.1.2. Паняцце аб імунітэце. Вакцыны і сывараткі 


Імунітэт -- неўспрымальнасць арганізма да інфекцый- 
ных і неінфекцыйных агентаў і рэчываў, якія адрозніва- 
юцца ад яго чужароднымі ўласцівасцямі. У залежнасці ад 
спосабу набыцця выдзяляюць два асноўныя віды імунітэту: 
прыроджаны і набыты. Прыроджаны імунітэт (спадчынны, 
відавы, канстытуцыянальны) -- эвалюцыйна выпрацаваная 
неўспрымальнасць, уласцівая таму або іншаму біялагічнаму 
віду (чалавеку, жывёле), якая перадаецца па спадчыне. 

Набыты імунітэт узнікае пасля перанесенага інфекцый- 
нага захворвання або ўвядзення вакцын і не перадаецца па 
спадчыне. Набыты імунітэт строга спецыфічны і выпрацоў- 
ваецца толькі ў адносінах да пэўнага ўзбуджальніка (анты- 
гену). Адрозніваюць два тыпы набытага імунітэту: актыўны 
і пасіўны. Актыўна набыты імунітэт узнікае ў выніку пе- 
ранесенай або латэнтна працякаючай інфекцыі, а таксама 
пасля ўвядзення вакцын, можа захоўвацца працяглы час, а 
пасля перанясення некаторых захворванняў (напрыклад, 
адзёр) -- на працягу ўсяго жыцця чалавека. Пасіўна набы- 
ты імунітэт узнікае пры перадачы антыцел маці плоду праз 
плацэнту. Дзякуючы яму плод набывае неўспрымальнасць 
да некаторых інфекцый. Для стварэння ўстойлівасці арга- 
нізма (набытага імунітэту) да інфекцыйных захворванняў 
ужываецца спецыфічная прафілактыка (імунізацыя) зараз- 
ных хвароб чалавека і жывёл. 

Вакцыны -- прэпараты, прыгатаваныя з аслабленых хва- 
робатворных мікраарганізмаў, а таксама з абясшкоджаных 
таксінаў. Сывараткі (імунныя) -- лячэбныя прэпараты, 
атрыманыя з сывараткі крыві чалавека або жывёлы, імуні- 
заваных якім-небудзь антыгенам, якія ўтрымліваюць га- 
товыя антыцелы. Ужываюцца ў лячэбных і прафілактыч- 
ных мэтах, пры магчымым або ўжо выяўленым інфіцы- 
раванні арганізма, калі неабходна хутка стварыць імунітэт. 


Пытанні для паўтарэння 


1. Што такое інфекцыя? 
2. Раскажыце пра класіфікацыю інфекцыйных хвароб. 

3. Назавіце шляхі перадачы інфекцыі і дайце ім характарыстыку. 
4. Што такое эпідэмія, пандэмія, эпідэмічны ачаг? 
5. Раскажыце пра імунітэт. 


6.2. КІШЭЧНЫЯ ІНФЕКЦЫІ 


Брушны тыф -- вострае інфекцыйнае захворванне, 
абумоўленае прысутнасцю ў крыві бактэрый тыфу, характа- 
рызуецца ліхаманкай, цыклічным працяканнем, павелічэн- 
нем печані, селязёнкі, паражэннем кішэчніка, скурнымі вы- 
сыпаннямі. 

Узбуджальнікам брушнога тыфу з'яўляецца брушнаты- 
фозная бактэрыя. Пры брушным тыфе крыніцай інфекцыі 
з'яўляецца хворы чалавек, а таксама тыя, хто папраўляецца, 
і бактэрыяносьбіты. Асобную эпідэміялагічную небяспеку 
ствараюць носьбіты, якія працуюць у сістэме харчавання, 
водазабеспячэння і харчовай прамысловасці, якія з'яўля- 
юцца рэзервуарам узбуджальнікаў для навакольнага ася- 
роддзя. 

Шляхі перадачы захворвання. Цля брушнога тыфу ха- 
рактэрны фекальна-аральны шлях перадачы. Інфіцыра- 
ванне прадуктаў харчавання і вады адбываецца праз рукі, 
забруджаныя ўзбуджальнікам, прадметы ўжытку, насяко- 
мых. Акрамя таго, узбуджальнік брушнога тыфу можа пра- 
нікаць у арганізм чалавека з прадуктамі харчавання: мала- 
ком, мясам, рыбай, хлебабулачнымі вырабамі і інш. 

Асноўныя сімптомы. Інкубацыйны перыяд працягва- 
ецца ў сярэднім 14 дзён. Пачынаецца захворванне звычай- 
на паступова, тэмпература павышаецца ступеньчата на пра- 
цягу 4- 6 дзён і 2- 3 тыдні ўтрымліваецца на досыць вы- 
сокім узроўні, а затым паступова, па меры папраўлення хво- 
рага, паніжаецца да нормы. У пачатку захворвання чалавека 
непакоіць галаўны боль, язык яго абкладзены, жывот узду- 
ты, пульс запаволены. У канцы першага або другога тыдня 
з'яўляюцца высыпанні на скуры. Хвароба пашкоджвае тон- 
кі кішэчнік. Каб прадухіліць захворванне здаровых людзей, 

хворых брушным тыфам у абавязковым парадку неабход- 
на ізаляваць і шпіталізаваць для лячэння. 

Прынцыпы лячэння і догляд хворых. Хворым назна- 
чаюць дыетычны рэжым, антыбіётыкі, пры таксікозе -- дэ- 
зынтаксікацыйныя прэпараты, сардэчныя еродкі і інш. Пра- 
водзіцца дэзынфекцыя памяшканняў, дзе знаходзіўся хворы, 
прадметаў ужытку, бялізны, а таксама эпідэміялагічнае аб- 
следаванне для выяўлення крыніцы інфекцыі. Узмацняюць 
назіранне за аб'ектамі харчавання і водазабеспячэння. У 
эпідэмічным ачагу насельніцтву робяць прышчэпкі. 

У вострым перыядзе хвораму назначаецца строгі па- 
сцельны рэжым і спакой. Падчас паніжэння тэмпературы 
цела неабходна ўважліва сачыць за станам хворага, яго вы- 
глядам, вымяраць артэрыяльны ціск, пульс, сачыць за функ- 
цыяй органаў страўнікава-кішэчнага тракта. Уважлівае на- 
зіранне дазволіць у перыяд язваўтварэння ў кішэчніку рана 
выявіць магчымае ўскладненне. Выдзяленні хворага падля- 
гаюць абавязковаму абеззаражванню. 

У прафілактыцы брушнога тыфу вялікае значэнне мае 
правядзенне комплексных санітарна-эпідэміялагічных мера- 
прыемстваў: забеспячэнне насельніцтва дабраякаснай вадой, 
строгае выкананне санітарнага рэжыму на прадпрыемствах 
харчавання і харчовай прамысловасці; папярэджанне зара- 
жэння ежы на канчатковым этапе яе рэалізацыі і інш. Для 
некаторых груп насельніцтва праводзіцца актыўная імуні- 
зацыя. 


Дызентэрыя -- вострае інфекцыйнае захворванне, якое 
суправаджаецца паражэннем слізістай абалонкі тоўстага кі- 
шэчніка, схваткападобным болем у жываце, частым вадкім 
стулам з прымессю слізі і крыві, агульнай інтаксікацыяй. 

Захворванне выклікаецца некалькімі відамі дызентэрый- 
най палачкі. Дызентэрыяй хварэе толькі чалавек. Крыні- 
цамі заражэння з'яўляюцца хворыя з вострай і хранічнай 
дызентэрыяй і бактэрыяносьбіты. Асабліва небяспечнымі ў 
распаўсюджванні захворвання з'яўляюцца нялечаныя хво- 
рыя са сцёртай формай хваробы. 

Шляхі перадачы захворвання: кантактна-бытавы, хар- 
човы і водны. Бытавы шлях распаўсюджвання інфекцыі 
часцей за ўсё з'яўляецца вынікам нізкай санітарнай куль- 
туры. Заражэнне адбываецца праз забруджаныя рукі. У да- 
лейшым дызентэрыйныя мікробы пападаюць на цацкі, 
дзвярныя ручкі, бялізну, посуд. Вялікая роля ў перадачы 
інфекцыі належыць харчовым прадуктам без тэрмічнай 
апрацоўкі. Распаўсюджванне дызентэрыі адбываецца і вод- 
ным шляхам пры пападанні бактэрый у водазаборныя 
крыніцы. Спрыяюць распаўсюджванню захворвання такса- 
ма мухі, якія маюць кантакт з прадуктамі харчавання і фе- 
каліямі хворых. 

Асноўныя сімптомы. Хвароба часта развіваецца вост- 
ра. З'яўляецца слабасць, недамаганне, нязначнае павышэнне 
тэмпературы цела, адзначаецца схваткападобны боль у 
жываце. Стул вадкі З- 5 разоў на суткі з прымесею крыві, 
але магчыма і часцей. Пры цяжкім працяканні дызентэрыі 
ўзнікаюць частыя балючыя пазывы, якія не суправаджаюц- 
ца дэфекацыяй. Для дзяцей ранняга ўзросту (да трох гадоў) 
характэрна высокая частата захворвання вострай дызентэ- 
рыяй. Хвароба ў іх амаль заўсёды суправаджаецца рвотай 
1 частым вадкім стулам, якія прыводзяць да парушэння 
водна-солевага абмену. Стул у дзяцей пры дызентэрыі вадкі, 
зеленаваты, з прымессю крыві або гною. 

Прынцыпы лячэння і догляд хворых. Лячэнне хворых 
дызентэрыяй павінна быць, па магчымасці, раннім, індыві- 
дуальным і комплексным. Хворым назначаецца дыетычнае 
харчаванне з выключэннем прадуктаў, якія раздражняюць 
кішэчнік. Прыём ежы дробны, у невялікай колькасці. 

Акрамя таго, назначаюцца антыбіётыкі і іншыя анты- 
бактэрыяльныя сродкі, прэпараты, якія аднаўляюць мікра- 
флору кішэчніка і паляпшаюць ператраўліваючую функ- 
цыю страўніка. Догляд хворых строга індывідуальны і за- 
лежыць ад ступені цяжкасці захворвання. Дзецям пасля 
дэфекацыі належыць падмываць анальную адтуліну, змаз- 
ваць скуру дзіцячым крэмам. Падкладныя судны і гаршкі 
апрацоўваюцца дэзынфіцыруючымі растворамі, выпараж- 
ненні засыпаюцца хлоркай. 

Важнае значэнне ў прафілактыцы захворвання мае 
выяўленне і лячэнне бактэрыяносьбітаў і хворых з вострай 
1 хранічнымі формамі дызентэрыі, і разрыў шляхоў пера- 
дачы інфекцыі, кантроль за тымі, хто паправіўся. Выканан- 
не санітарна-гігіенічнага рэжыму на харчовых прадпрыем- 
ствах і ў сферы водазабеспячэння, у школьных і дзіцячых 
установах з'яўляецца асноўнай умовай папярэджання за- 
хворвання дызентэрыяй. Вялікую ролю ў барацьбе з дызен- 
тэрыяй адыгрывае санітарная асвета насельніцтва, выканан- 
не правіл асабістай гігіены. 


Вірусны і сываратачны гепатыты. Вірусны гепатыт -- 
віруснае інфекцыйнае захворванне, якое характарызуецца 
паражэннем печані, жаўтушнасцю скурных покрываў, сла- 
басцю, змяненнем колеру мачы і іншымі прыметамі. Адроз- 
ніваюць вірусны гепатыт А (інфекцыйны) і вірусны гепатыт 
В (сываратачны). 

Вірусны гепатыт А. Асноўнай крыніцай віруснага гепа- 
тыту А з'яўляецца чалавек, асабліва пры безжаўтушных і 
сцёртых формах захворвання. Віруе выяўляецца ў крыві 
хворых, фекаліях і клетках арганізма. Вірус хутка разбу- 
раецца пад уздзеяннем высокай тэмпературы (на працягу 
5 мін), ультрафіялетавых прамянёў, адносна ўстойлівы да 
сродкаў дэзынфекцыі. 

Асноўным шляхам перадачы захворвання з'яўляецца 
фекальна-аральны (праз ваду і ежу). Магчыма і парэнтэ- 
ральнае заражэнне пры наяўнасці ў арганізме вірусу. Назі- 
раецца і паветрана-кропельнае распаўсюджванне вірусу. 
Асабліва небяспечнымі з'яўляюцца хворыя ў канцы інку- 
бацыйнага і пераджаўтушнага перыяду, калі з фекаліямі 
выдзяляецца найбольшая колькасць вірусу. 

Асноўныя сімптомы. Інкубацыйны перыяд віруснага 
гепатыту доўжыцца 15--45 дзён. За гэты час пашкоджва- 
юцца клеткі печані. Сімптомы захворвання развіваюцца 
вельмі хутка: павышаецца тэмпература цела, з'яўляюцца 
дрыжыкі, слабасць, галаўны боль, скурны сверб. Затым пані- 
жаецца апетыт, з'яўляюцца боль у правым падрабрынні, 
млоснасць, ірвота, узнікае жаўтуха, якая суправаджаецца вы- 

дзяленнем цёмнай мачы; печань і селязёнка павялічваюц- 
ца. Магчымы і безжаўтушныя формы захворвання. 

Прынцыпы лячэння і догляд хворых. Хворыя вірусным 
гепатытам А павінны быць шпіталяваны, бо патрабуецца 
пастаяннае назіранне доктара для папярэджання сур'ёзных 
ускладненняў. У аснове лячэння ляжыць ужыванне срод- 
каў, якія абараняюць клеткі печані ад вірусу, і сімптаматыч- 
ных сродкаў. У жаўтушным перыядзе неабходна выкон- 
ваць пасцельны і дыетычны рэжым, увядзенне вітаміну С 
1 групы В, прыём да двух літраў вадкасці. Пры высокім 
узроўні білірубіну ў крыві паказана ўвядзенне дэзынтак- 
сікацыйных раствораў, гарманальных прэпаратаў і інш. 

Догляд хворых вірусным гепатытам А заключаецца ў 
строгім выкананні хворым і персаналам лячэбнай уста- 
новы правіл асабістай гігіены, выкарыстанні аднаразовых 
прадметаў ужытку, назіранні за функцыяй скуры і органаў 
стрававання. 

Прафілактыка віруснага гепатыту А заключаецца ў 
паўсядзённым выкананні правіл асабістай гігіены, актыў- 
ным выяўленні ўсіх форм хваробы, павышэнні неўспры- 
мальнасці насельніцтва да ўзбуджальніка, ужыванні меды- 
цынскіх прылад аднаразовага карыстання. 

Вірусны гепатыт В. Узбуджальнік гепатыту В перада- 
ецца пераважна пры пераліванні крыві і яе прэпаратаў, пры 
выкарыстанні інфіцыраваных медыцынскіх інструментаў, 
хірургічных маніпуляцыях, карыстанні агульнымі быта- 
вымі прыладамі. Акрамя таго, існуе высокая верагоднасць 
перадачы вірусу праз плацэнту, інфіцыравання каляплод- 
нымі водамі пры родах. 

Шляхі перадачы захворвання. Вірусны гепатыт В з'яў- 
ляецца антрапанознай інфекцыяй: асноўнай крыніцай 
інфекцыі з'яўляецца хворы чалавек або вірусаносьбіт. 
Шлях перадачы віруснага гепатыту В у асноўным парэн- 
тэральны. Наяўнасць вірусу ў выдзяленнях чалавека пра- 
дугледжвае і энтэральны шлях заражэння. 

Асноўныя сімптомы. Інкубацыйны перыяд віруснага 
гепатыту В састаўляе 30-- 180 дзён. Пераджаўтушны пе- 
рыяд доўжыцца ад некалькіх дзён да двух-трох тыдняў. 

Для яго характэрна паніжэнне апетыту, млоснасць, пару- 
шэнне стулу, пачуццё цяжару ў правым падрабрынні. У 
некаторых хворых магчымы боль у суставах, парушэнне сну, 
мышачная слабасць, высыпанні на скуры. Жаўтушны 
перыяд нарастае павольна, дасягаючы максімуму праз 2-- 
З тыдні, узмацняюцца сімптомы інтаксікацыі. 

Прынцыпы лячэння і догляд хворых. Спецыфічнае ля- 
чэнне віруснага гепатыту В адсутнічае, як і гепатыту А. 
Пры лёгкай форме захворвання рэкамендуецца дыета з вы- 
ключэннем рэзкіх прыпраў, тлустых і смажаных страў, 
уключэнне ў рацыён дастатковай колькасці вадкасці (да 
двух-трох літраў у суткі). Пры высокай інтаксікацыі пака- 
зана ўнутрывеннае ўвядзенне раствораў глюкозы, вітамінаў 
Сі групы В і іншых сродкаў. 

У аснове прафілактыкі віруснага гепатыту В ляжаць 
мерапрыемствы па выяўленні крыніцы заражэння, яго кан- 
тактаў і шляхоў перадачы. Асобы, якія перанеслі гепатыт, 
падвяргаюцца дыспансернаму назіранню на працягу года, 
а тыя, хто знаходзіўся ў кантакце з хворымі, -- на працягу 
месяца. Хранічныя носьбіты вірусу гепатыту В павінны 
знаходзіцца на строгім уліку, іх амбулаторная карта па- 
значаецца адпаведнай маркіроўкай. Для папярэджання 
перадачы хваробы парэнтэральным шляхам да донарства 
не дапускаюцца асобы, якія перанеслі гепатыт, незалежна 
ад тэрміну даўнасці, якія хварэюць гепатытам, алкаголікі і 
наркаманы. Забараняецца выкарыстанне інструментаў без 
адпаведнай стэрылізацыі. Найбольш простым і зручным 
з'яўляецца выкарыстанне аднаразовых інструментаў, шпры- 
цоў, іголак, сістэм для пералівання крыві, піпетак. 


Пытанні для паўтарэння 


1. Дайце характарыстыку (шляхі перадачы, прынцыпы лячэння, пра- 
філактыка): 
а) брушному тыфу; 
б) дызентэрыі; 
в) віруснаму і сываратачнаму гепатыту. 

6.3. ПАВЕТРАНА-КРОПЕЛЬНЫЯ ІНФЕКЦЫІ 


Вострыя рэспіраторныя захворванні -- гэта група 
інфекцыйных захворванняў, выкліканых рэспіраторнымі 
вірусамі, якія паражаюць пераважна верхнія дыхальныя 
шляхі і значна менш распаўсюджваюцца на ніжнія ды- 
хальныя шляхі. 

Грып -- распаўсюджанае вострае віруснае захворванне, 
якое характарызуецца выражанай агульнай інтаксікацыяй 
1 паражэннем верхніх дыхальных шляхоў. 

Шляхі перадачы захворвання. Крыніцай інфекцыі 
з'яўляецца хворы чалавек. Асноўны шлях перадачы -- па- 
ветрана-кропельны. Вірус выдзяляецца пры кашлі, чыханні, 
гутарцы. Асабліва небяспечнымі з'яўляюцца хворыя са 
сцёртымі і бессімптомнымі формамі грыпу ў першыя дні 
захворвання. Захворванне грыпам распаўсюджваецца на 
ўсе ўзроставыя групы насельніцтва. Распаўсюджванню за- 
хворвання садзейнічаюць неспрыяльныя ўмовы працы і ад- 
пачынку, цесната, дрэнныя жыллёвыя ўмовы, г. зн. усё, што 
прыводзіць да цеснага кантакту хворых і здаровых людзей. 
Другая група фактараў звязана з авітамінозам, пераахала- 
джэннем, паніжэннем імунітэту, уздзеяннем неспрыяльных 
фактараў навакольнага асяроддзя, адсутнасцю спецыфічнага 
імунітэту да віруса грыпу. Трэцяя група фактараў абумоў- 
лена асаблівасцямі ўзбуджальніка, яго зменлівасцю, карот- 
кім інкубацыйным перыядам, лёгкасцю перадачы віруса і 
працягласцю стварэння імунітэту. 

Асноўныя сімптомы. Інкубацыйны перыяд доўжыцца 
ад некалькіх гадзін да двух-трох сутак. Захворванне можа 
пачынацца з павышэння тэмпературы цела, дрыжыкаў, ла- 
маты ў мышцах і суставах, галаўнога болю з тыповай лака- 
лізацыяй у вобласці лба, вочных яблыкаў. У першыя суткі 
хворыя скардзяцца на заложанасць носа, сухаець і царапан- 
не ў насаглотцы. Пасля з'яўляюцца насмарк, чыханне, сухі 
кашаль. У некаторых хворых назіраецца другая хваля 
павышэння тэмпературы, што звязана з далучэннем другас- 
най інфекцыі. Пры цяжкай форме грыпу на першы план 
выступаюць сімптомы, звязаныя з агульнай інтаксікацыяй 
арганізма. 

Прынцыпы лячэння і догляд хворых. Пры лячэнні лю- 
бой формы грыпу рэкамендуецца пасцельны рэжым да нар- 
малізацыі тэмпературы і знікнення сімптомаў хваробы. На 
ранніх этапах захворвання найбольш эфектыўны проціві- 
русныя прэпараты, гарачкапаніжальныя сродкі. Рэкамен- 
дуецца ўводзіць у насавыя хады антывірусныя мазі. Хво- 
рым назначаецца паўнацэнная дыета, багатае цёплае пітво 
з дабаўленнем дамашніх патагонных сродкаў (маліна, ліпа- 
вы цвет). Карысна і вітамінатэрапія. 

Для спецыфічнай прафілактыкі грыпу выкарыстоўва- 
юцца вакцыны. Акрамя таго, неабходна правесці ізаляцыю 
крыніцы хваробы ад здаровых людзей, абмежаваць кантак- 
ты сярод насельніцтва. Ізаляцыя хворых грыпам у дамаш- 
ніх умовах з'яўляецца важным мерапрыемствам у памян- 
шэнні захворвання насельніцтва (абмяжоўваюцца зносіны 
членаў сям”і з хворым, яму выдаюцца асобны посуд, ручнік). 
Штодзённа праводзіцца вільготная ўборка, праветрываецца 
пакой. У школах і дзіцячых установах ажыццяўляюцца 
карантынныя мерапрыемствы: дадаткова праветрываюць 
памяшканні, выконваецца вільготная ўборка з дэзынфіцы- 
руючымі сродкамі, па магчымасці арганізуецца ўльтрафіяле- 
тавае апраменьванне. Персанал працуе ў марлевых масках. 


Ангіна -- вострае інфекцыйнае захворванне, выкліканае 
пераважна стрэптакокамі, пры якім запаленчыя змяненні 
больш выражаны ў паднябенных міндалінах. Крыніцай за- 
хворвання з'яўляецца хворы чалавек, які выдзяляе ў нава- 
кольнае асяроддзе вялікую колькасць стрэптакокаў. 

Шляхі перадачы захворвання. Асноўны шлях перада- 
чы інфекцыі -- паветрана-кропельны. У шэрагу выпадкаў 
мікробы, якія знаходзяцца ў глотцы і звычайна не выклі- 
каюць захворвання, актывізуюцца пад уздзеяннем неспры- 
яльных для чалавека ўмоў (пераахаладжэнне, рэзкія ваганні 
тэмпературы паветра). 

Асноўныя сімптомы. Інкубацыйны перыяд пры стрэп- 
такокавай ангіне доўжыцца 1--2 сутак. Пачатак захворван- 
ня востры: павышаецца тэмпература цела да 38-40 “С, 
з'яўляюцца боль у горле пры глытанні, галаўны боль, ламата 

ў суставах і паясніцы, адзначаецца агульная слабасць, маг- 
чыма павелічэнне пярэднешыйных лімфатычных вузлоў. 

Пры першых прыметах ангіны неабходна звярнуцца да 
доктара, бо ангіна -- сур'ёзнае захворванне, яна можа даваць 
ускладненні мясцовыя (нарыў у горле) і агульныя (рэўма- 
тызм, запаленне нырак і інш.). Ангіна можа быць адным 
з сімптомаў такіх захворванняў, як дыфтэрыя, шкарлятына 
і інш. 

Прынцыпы лячэння і догляд хворых. Асноўнае значэн- 
не ў лячэнні розных форм ангіны мае ўжыванне антыбак- 
тэрыяльных сродкаў, якія ўздзейнічаюць на розныя мікро- 
бы, у тым ліку стрэптакокавай інфекцыі. Акрамя названага 
лячэння хворым неабходна ўводзіць дадатковую колькасць 
вадкасці ў выглядзе пітва (2- 3 л), вітаміны; пры высокай 
тэмпературы -- гарачкапаніжальныя сродкі. Мясцовае ля- 
чэнне заключаецца ў паласканні зеву настоямі рамонку, 
шалфею і іншымі растворамі. Для апрацоўкі зеву выкарыс- 
тоўваюць таксама аэразолі з дэзынфіцыруючымі і антысеп- 
тычнымі сродкамі. 

Хворага ангінай неабходна ізаляваць, выдзяліць асобныя 
прадметы ўжытку. У памяшканні праводзіцца вільготная 
ўборка з дэзынфіцыруючымі рэчывамі. Пры захворваннях 
ангінай у дзіцячых калектывах праводзіцца дэзынфекцыя 
памяшканняў, посуд кіпяціцца, носьбіты інфекцыі ізалююц- 
ца. Крытэрыямі папраўлення пры ангіне з'яўляюцца: поў- 
нае знікненне запалення міндалін, устойлівая нармалізацыя 
тэмпературы цела, адсутнасць змяненняў з боку ўнутраных 
органаў. 

Важная роля ў прафілактыцы ангіны належыць павы- 
шэнню ўстойлівасці арганізма (паўнацэннае харчаванне, 
загартоўванне, вітамінізацыя) у перыяд магчымага ўзнік- 
нення хваробы. 


Пытанні для паўтарэння 


1. Дайце характарыстыку (шляхі перадачы захворвання, асноўныя 
сімптомы, прынцыпы лячэння): 
а) вострым рэспіраторным захворванням; 
б) грыпу; 
в) ангіне. 

Дзіцячыя інфекцыі -- група інфекцыйных захворван- 
няў, якія сустракаюцца ў дзяцей дашкольнага ўзросту. Най- 
больш часта сустракаюцца адзёр, ветраная воспа, шкарляты- 
на, краснуха. 

Адзёр -- вострае інфекцыйнае захворванне, якое харак- 
тарызуецца павышэннем тэмпературы, інтаксікацыяй, ката- 
ральнымі з'явамі з боку верхніх дыхальных шляхоў (ка- 
шаль, насмарк, ахрыпласць голасу), запаленнем слізістых 
абалонак вачэй, поласці рота і з'яўленнем на скуры сыпу 
ў выглядзе буйных чырвоных плям. 

Шляхі перадачы захворвання. Крыніцай захворвання 
з'яўляецца хворы чалавек; шлях перадачы адзёру -- павет- 
рана-кропельны. Уваходнымі варотамі для вірусаў з'яўля- 
ецца слізістая абалонка верхніх дыхальных шляхоў і, маг- 
чыма, кан'юнктывы вока, дзе і адбываецца першапачатковае 
іх размнажэнне. Вірус адзёру па-за арганізмам хутка гіне. 
Перадача яго праз трэцюю асобу і прадметы бывае рэдка. 
Аднойчы перанесенае захворванне дае імунітэт звычайна на 
ўсё жыццё; паўторныя захворванні адзёрам рэдкія. Захвор- 
ванне адзёрам назіраецца круглы год. Найчасцей хварэюць 
дзеці ва ўзросце 1- 5 гадоў. Дзеці да трох месяцаў, як пра- 
віла, не хварэюць, што тлумачыцца наяўнасцю ў іх імунітэту, 
атрыманага ад маці. 

Асноўныя сімптомы. Інкубацыйны перыяд працягва- 
ецца каля 10 дзён. Спачатку ў хворага павышаецца тэмпе- 
ратура, з'яўляюцца галаўны боль, насмарк, кашаль, пару- 
шэнні сну, апетыту і інш. За 1--2 дні да з'яўлення скурнага 
сыпу на слізістай абалонцы мяккага і цвёрдага нёба можна 
выявіць чырванаватыя плямы няправільнай формы. На 4-- 
5-ы дзень хваробы плямісты сып пакрывае скуру твару, ту- 
лава, канечнасцей. 

Прынцыпы лячэння і догляд хворых. Пры з'яўленні 
першых прымет захворвання неабходна неадкладна выклі- 
каць доктара. Хворае дзіця ізалююць ад іншых дзяцей. 
Хворы заразны з першых дзён захворвання, яшчэ да з'яў- 
лення сыпу, і ўвесь час высыпання; праз пяць дзён з моман- 
ту з'яўлення сыпу хворы ўжо не з'яўляецца небяспечным 
для здаровых. 

У лячэнні адзёру вялікае значэнне маюць агульныя ме- 
ры гігіены, дыета, догляд. Хворага належыць памясціць у 
памяшканне, якое добра праветрываецца, пастаянна забяс- 
печваць прыток свежага паветра. Неабходны догляд скуры, 
поласці рота і вачэй. 

Прафілактыка. Вялікае значэнне мае ранняя дыяг- 
ностыка захворвання. Як толькі пастаўлены дыягназ адзёру, 
бацькі неадкладна павінны паведаміць аб захворванні дзі- 
цяці ў дзіцячую ўстанову. Высокаэфектыўны прышчэпкі 
супраць адзёру (трымавакс), якія праводзяцца дзецям, якія 
не маюць проціпаказанняў. 


Ветраная воспа -- вострае інфекцыйнае захворванне, 
якое суправаджаецца павышэннем тэмпературы цела і сы- 
пам на скуры і слізістых абалонках. Найчасцей хварэюць 
дзеці ва ўзросце да 10 гадоў. 

Шляхі перадачы захворвання. Заражэнне адбываецца 
паветрана-кропельным шляхам у выніку прамога і, радзей, 
непрамога (з токам паветра) кантакту з хворым дзіцём. 
Дзеці, якія захварэлі, асабліва заразныя ў першыя 5 дзён 
хваробы. Праз трэціх людзей і праз рэчы хворага ветраная 
воспа звычайна не перадаецца, бо па-за чалавечым арганіз- 
мам віруе хутка гіне. Пасля перанясення ветраной воспы 
неўспрымальнасць да яе застаецца на ўсё жыццё (таму вет- 
раной воспай рэдка хварэюць дарослыя). 

Асноўныя сімптомы. Інкубацыйны перыяд доўжыцца 
14- 21 дзень. Захворванне пачынаецца востра, павышаецца 
тэмпература цела, неўзабаве з'яўляецца сып -- дробныя ру- 
жовыя плямы на скуры ўсяго цела. На месцы гэтых плям 
з'яўляюцца пузыры з празрыстым змесцівам, акружаныя 
мяккім чырвоным абадком. Пузыры праз 2--3 дні падсы- 
хаюць і ператвараюцца ў скурачкі, якія адпадаюць праз 
15- 20 дзён, не пакідаючы слядоў. Кожны новы прыступ 
высыпання суправаджаецца павышэннем тэмпературы і па- 
гаршэннем агульнага стану дзіцяці: парушаецца сон, пані- 
жаецца апетыт, хворы становіцца раздражняльным, капрыз- 
ным. У канцы перыяду высыпання тэмпература цела падае 
да нормы. 

Прынцыпы лячэння і догляд хворых. Лячэнне ветра- 
ной воспы, якая праходзіць без ускладненняў, заключаецца 
ў гігіенічным доглядзе хворага, папярэджанні другаснай 
інфекцыі. Пры свербу скуры трэба прадухіляць яе расчэс- 
ванне, сачыць за чысцінёй рук хворага, пазногці трэба ко- 
ратка стрыгчы. Рэкамендуюцца ванны са слабым раство- 
рам перманганату калію. Элементы сыпу змазваюцца 1-- 
2 Уе-ным растворам перманганату калію, 1 Ўо-м спіртавым 
растворам брыльянтавага зялёнага, выкарыстоўваюцца про- 
цізапаленчыя падсушваючыя мазі. Поласць рота трэба пра- 
паласківаць дэзынфіцыруючымі растворамі. Пры развіцці 
гнойных ускладненняў ужываюцца антыбіётыкі. 

Прафілактыка інфекцыі ў дзіцячым калектыве заклю- 
чаецца ў ізаляцыі хворага ветраной воспай у дамашніх умо- 
вах. Ізаляцыя спыняецца праз пяць дзён з моманту апош- 
няга высыпання. З-за няўстойлівасці ўзбуджальніка дэзын- 
фекцыя не праводзіцца. У дзіцячых установах праводзяцца 
карантынныя мерапрыемствы. 


Шкарлятына -- вострая інфекцыйная хвароба, якая ха- 
рактарызуецца ліхаманкавым станам, агульнай інтаксіка- 
цыяй, ангінай, дробным сыпам. 

Шляхі перадачы захворвання. Крыніцай інфекцыі пры 
шкарлятыне з'яўляецца хворы або бактэрыяносьбіт. Асноў- 
ны шлях перадачы шкарлятыны -- паветрана-кропельны. 
Выдзяленне ўзбуджальніка з арганізма хворага або бацыла- 
носьбіта адбываецца галоўным чынам з сакрэтам слізістых 
абалонак зеву і насаглоткі пры кашлі, чыханні, гутарцы. За- 
ражэнне магчыма таксама праз інфіцыраваныя рэчы (цацкі, 
посуд і інш.), а таксама праз трэціх асоб, праз заражаныя 
ўзбуджальнікам малако і малочныя прадукты (марожанае, 
крэм і інш.). Уваходнымі варотамі для ўзбуджальніка 
шкарлятыны з'яўляецца слізістая зеву і глоткі. 

Хворы заразны на працягу ўсяго перыяду хваробы. Тыя, 
хто перанеслі шкарлятыну, набываюць імунітэт, выпадкі 
паўторнага захворвання рэдкія. 

Асноўныя сімптомы. Інкубацыйны перыяд доўжыцца 
ў сярэднім 2--“ дзён. Захворванне пачынаецца востра, ха- 

рактарызуецца хуткім пад'ёмам тэмпературы, недамаган- 
нем, галаўным болем і болем у горле пры глытанні. Ангі- 
на -- пастаянны і тыповы спадарожнік шкарлятыны. Пад- 
сківічныя лімфатычныя вузлы прыпухаюць і становяцца 
балючымі. Язык спачатку абложаны, з 2--3-га дня пачынае 
чысціцца з кончыка і на 4-ы дзень становіцца ярка-чыр- 
воным, з выпуклымі сасочкамі («малінавы язык»). На 1-- 
2-я суткі хваробы на скуры з'яўляецца ярка-ружовы або 
чырвоны дробны сып, які суправаджаецца свербам. Ён асаб- 
ліва значны ў ніжняй частцы жывата, пахвіннай вобласці, 
на ягадзіцах, унутранай паверхні канечнасцей. У канцы 
1-га і пачатку 2-га тыдня скура пачынае лупіцца. Усклад- 
ненні захворвання частыя і разнастайныя, асабліва пры 
цяжкіх формах шкарлятыны. 

Прынцыпы лячэння і догляд хворых. Пры першых 
прыметах хваробы дзіцяці трэба забяспечыць пасцельны рэ- 
жым і выклікаць доктара. Рана распачатае лячэнне паляг- 
чае працяканне захворвання і паніжае магчымасць усклад- 
ненняў. Лячэнне шкарлятыны заснавана на ўжыванні 
антыбіётыкаў, агульнаўмацавальных і дэзынтаксікацыйных 
сродкаў і інш. 

У якой бы форме ні працякала шкарлятына, дзіцяці не- 
абходны пасцельны рэжым. Пры балючым глытанні ў пер- 
шыя дні пажадана даваць раслінна-малочную ежу з часта- 
той 5- 6 разоў. Паказаны розныя сокі. Памяшканне, дзе ля- 
жыць хворае дзіця, трэба дасканала праветрываць, двойчы 
на дзень праводзіць вільготную ўборку з дэзынфіцыруючы- 
мі растворамі. Дзеці павінны рэгулярна паласкаць рот раст- 
ворам харчовай соды або фурацыліну. 

Прафілактыка інфекцыі ў дзіцячым калектыве заклю- 
чаецца ў тым, што незалежна ад цяжкасці працякання 
шкарлятыны хворы падлягае ізаляцыі. У дамашніх умовах 
хворага памяшчаюць у асобны пакой або за шырму, выдзя- 
ляюць асобны посуд, цацкі, пасцельныя прылады і ручнік. 


Краенуха -- вострае інфекцыйнае захворванне, якое ха- 
рактарызуецца нязначнымі катаральнымі з'явамі (насмарк, 
кашаль) і невялікім павышэннем тэмпературы, з'яўленнем 
сыпу. 

Шляхі перадачы захворвання. Узбуджальнік, які зна- 
ходзіцца ў макроце, сліне і слізі хворага пры кашлі, чыханні, 
гутарцы, пападае ў паветра і затым пранікае ў дыхальныя 
шляхі здаровага чалавека (паветрана-кропельны шлях пера- 
дачы інфекцыі). Найбольш успрымальнымі з'яўляюцца дзе- 
ці 3- 9 гадоў. 

Хворыя краснухай заразныя ў перыяд за 2 дні перад 
з'яўленнем сыпу і да яго знікнення. Перанесеная краснуха 
пакідае пасля сябе ўстойлівы імунітэт. 

Асноўныя сімптомы. Інкубацыйны перыяд доўжыцца 
14- 21 дзень. Пачатковы перыяд хваробы праяўляецца сла- 
бавыражаным насмаркам, кашлем, лёгкім недамаганнем і 
часта застаецца незаўважаным. Характэрны таксама пры- 
пуханне і лёгкая балючасць завушных, патылічных і задне- 
шыйных лімфатычных вузлоў. Адначасова з гэтымі сімпто- 
мамі на твары і целе з'яўляецца сып у выглядзе дробных 
плям бледна-ружовага колеру. Ён хутка знікае, не пакіда- 
ючы слядоў. Павышаная тэмпература трымаецца 1- 8 су- 
так. Нярэдка на працягу ўсёй хваробы самаадчуванне дзі- 
цяці не парушаецца. Краснуха можа працякаць амаль 
бессімптомна. Ускладненняў, як правіла, не бывае. 

Прынцыпы лячэння і догляд хворых. Спецыфічнага 
лячэння краснухі не існуе. Пры неабходнасці прымяняецца 
сімптаматычная тэрапія. Лячэнне праводзяць дома, дзіцяці 
паказаны спакой, лёгказасваяльная ежа. 

Прафілактыка інфекцыі заключаецца ў своечасовай 
вакцынацыі і ізаляцыі хворых з дзіцячых калектываў. 


Пытанні для паўтарэння 


1. Што такое дзіцячыя інфекцыі? 
2. Дайце характарыстыку (шляхі перадачы, асноўныя сімптомы, ля- 
чэнне і прафілактыка): 
а) адзёру; 
б) шкарлятыне; 
в) ветраной воспе; 
г) краснусе. 

Туберкулёз -- хранічнае інфекцыйнае захворванне, якое 
характарызуецца ўтварэннем у розных органах, часцей у 
лёгкіх, спецыфічных запаленчых змяненняў. 

Узбуджальнік туберкулёзу -- мікабактэрыя туберкулёзу 
(бацыла Коха). Галоўнай крыніцай туберкулёзнай інфекцыі 
з'яўляецца хворы актыўнай формай туберкулёзу. Мікабак- 
тэрыі туберкулёзу выдзяляюцца з макротай, потам, слінай 
і матчыным малаком. Асноўным рэзервуарам мікабактэ- 
рый туберкулёзу з'яўляецца макрота хворых з адкрытай 
формай захворвання. 

Шляхі перадачы захворвання. Шляхоў заражэння ту- 
беркулёзам некалькі, але часцей мікабактэрыі пападаюць 
у лёгкія праз дыхальныя шляхі. Асабліва небяспечныя 
ўнутрысямейныя і ўнутрыкватэрныя кантакты з хворымі 
туберкулёзам. Захворванне развіваецца толькі пры пападан- 
ні ў арганізм досыць актыўнага ўзбуджальніка або пры па- 
ніжаным імунітэце арганізма. Важнае значэнне маюць 
дрэнныя сацыяльна-бытавыя ўмовы, якія прыводзяць да 
доўгага кантакту з узбуджальнікам. Да групы рызыкі адно- 
сяцца хворыя цукровым дыябетам, алкагалізмам, адзінокія 
пажылыя людзі, бамжы (людзі без вызначанага месца жы- 
харства), мігрыруючае насельніцтва і інш. 

Асноўныя сімптомы. У залежнасці ад формы тубер- 
кулёзу, распаўсюджанасці, фазы назіраюцца самыя разнас- 
тайныя сімптомы. 

Ліхаманка -- найбольш часты сімптом туберкулёзу. 
Патлівасць па начах -- адзін з ранніх сімптомаў захвор- 
вання. Кашаль -- пастаянная прымета. Ён можа быць су- 
хім або суправаджацца выдзяленнем макроты; каротка- 
часовым і частым. Макрота бывае рознага характару: ад 
слізістай да гнойнай. Кровахарканне -- невялікая прымесь 
крыві ў макроце; з'яўляецца вынікам разбурэння сценак 
крывяносных сасудаў. Лёгачны крывацёк -- вынік пашко- 
джання туберкулёзам буйнога сасуда. Задышка абумоўлена 
памяншэннем дыхальнай паверхні лёгкіх. 

Адрозніваюць наступныя клінічныя формы туберкулёзу: 
1) туберкулёзная інтаксікацыя ў дзяцей і падлеткаў; 2) ту- 
беркулёз органаў дыхання; 3) туберкулёз іншых органаў і 
сістэм. Туберкулёз лёгкіх існуе ў адкрытай форме -- з вы- 
дзяленнем у навакольнае асяроддзе мікабактэрый, і ў за- 
крытай форме -- без выдзялення ўзбуджальніка. 

Дыягностыка туберкулёзу засноўваецца на рэнтгена- 
лагічным і бактэрыялагічным даследаванні. Па іх выніках 
можна вызначыць форму захворвання, знайсці туберкулёз- 
ныя ачагі. Для ранняй дыягностыкі туберкулёзу лёгкіх вы- 
карыстоўваюцца пробы з туберкулінам. 

Прынцыпы лячэння і догляд хворых. Лячэнне хворых 
туберкулёзам павінна быць комплексным, уключаць спецы- 
фічную і неспецыфічную тэрапію, а таксама хірургічнае 
ўмяшанне. Да спецыфічнага лячэння адносіцца назначэнне 
антыбактэрыяльных прэпаратаў, якія ўжываюцца да па- 
праўлення хворага. Неспецыфічнае лячэнне ўключае гігіе- 
нічны рэжым, узмоцненае харчаванне, ужыванне стымулю- 
ючай і сімптаматычнай тэрапіі. Шырока выкарыстоўваецца 
санаторна-курортнае лячэнне. 

Хворы туберкулёзам патрабуе асаблівай увагі. Неабход- 
на растлумачваць хвораму і яго сваякам, што туберкулёз 
вылечваецца і многае залежыць ад самаго хворага, ад выка- 
нання ім рэжыму, своечасовага прыёму лекаў, адмаўлення 
ад курэння і ўжывання алкаголю. Важнае значэнне ў до- 
глядзе хворых туберкулёзам мае своечасовае абеззаражван- 
не яго біялагічных выдзяленняў, прадметаў паўсядзённага 
ўжытку, вільготная ўборка памяшканняў з дапамогай дэ- 
зынфіцыруючых сродкаў. 

Прафілактыка. Адрозніваюць сацыяльную, санітарную 
і спецыфічную прафілактыку захворвання. Сацыяльная 
прафілактыка накіравана на стварэнне аптымальных умоў 
жыцця і працы. Санітарная прафілактыка ўключае азда- 
раўленне ачагоў туберкулёзнай інфекцыі, асвету насельніцт- 
ва, ранняе выяўленне і лячэнне хворых, папярэджанне рас- 
паўсюджвання захворвання. Спецыфічная прафілактыка 
ўключае вакцынацыю, рэвакцынацыю і хіміяпрафілактыку. 
Вакцынацыю праводзяць усім нованароджаным, рэвакцы- 

нацыя робіцца дзецям ва ўзросце “ гадоў, а наступныя -- 
праз 5--“7 гадоў. Хіміяпрафілактыка рэкамендуецца дзецям, 
падлеткам, якія былі ў кантакце з хворымі, і для папярэ- 
джання рэцыдыву захворвання. 


Пытанні для паўтарэння 


1. Якія асноўныя прычыны захворвання туберкулёзам? 

2. Пералічыце групы рызыкі захворвання туберкулёзам лёгкіх. 
3. Назавіце асноўныя сімптомы туберкулёзу лёгкіх. 

4. Пералічыце віды прафілактыкі туберкулёзу. 


6.6. ПАРАЖЭННІ СКУРНЫХ ПОКРЫВАЎ 


Педыкулёз -- хвароба, якая выклікаецца вошамі. Во- 
шы -- крывасосныя насякомыя, паразіты чалавека і жывёл. 
На скуры чалавека могуць паразітаваць галаўная, адзежная 
і лабковая вошы. 

Галаўныя вошы часцей паразітуюць на скронях, паты- 
ліцы і адтуль могуць распаўсюджвацца на іншыя часткі 
галавы. У каранёў валасоў самка штодня адкладае па 
4 яйкі (гніды), з якіх праз 10- 13 дзён з'яўляюцца лічынкі, 
якія праз 14 дзён становяцца палаваспелымі. Вашывасць 
тулава выклікаецца адзежнымі вошамі. Яны селяцца ў 
складках бялізны, якая датыкаецца да цела чалавека, і пера- 
ходзяць на скуру, каб смактаць кроў. Лабковыя вошы пара- 
зітуюць у асноўным на валасістых участках лабка, машонкі 
і на бліжэйшых участках бёдраў, ніжняй частцы жывата. 

Шляхі перадачы захворвання. Распаўсюджванне педы- 
кулёзу часцей за ўсё звязана з нездавальняючымі санітарна- 
гігіенічнымі ўмовамі, нізкім культурным і матэрыяльным 
узроўнем жыцця насельніцтва. Сацыяльныя і прыродныя 
бедствы людзей, іх скучанасць могуць быць прычынамі рас- 
паўсюджвання педыкулёзу. Лабковы педыкулёз перадаецца 
пры палавым кантакце, радзей праз пасцельную бялізну. 

Асноўныя сімптомы. Праяўленні педыкулёзу звязаны 
з укусамі паразітаў і выдзяленнем сліны ў месцы паражэн- 
ня, у выніку чаго ўзнікае моцны сверб. Пры вашывасці 

валасістай часткі галавы моцны сверб можа прывесці да 
расчосаў і з'яўлення гнайнічковых паражэнняў скуры. 

Лячэнне педыкулёзу заключаецца ва ўжыванні проці- 
паразітных сродкаў, якія выпускаюцца ў выглядзе шампу- 
няў і аэразоляў. 

Прафілактыка заснавана на павышэнні санітарнай 
культуры насельніцтва, выяўленні і хуткай ліквідацыі кож- 
нага выпадку педыкулёзу, выканання асабістай і грамад- 
скай гігіены. 


Кароста -- заразная хвароба скуры, выкліканая карос- 
тавым кляшчом. Кароставы клешч з'яўляецца ўнутрыскур- 
ным паразітам чалавека. На скуры ён амаль непрыметны, 
з дапамогай лупы выяўляецца яго падабенства з чарапаш- 
кай. У знешнім асяроддзі клешч жыццяздольны 5--15 су- 
так. Захворванне выклікаюць аплодненыя самкі, якія пра- 
свідроўваюць у рагавым слоі скуры спачатку вертыкальны, 
затым гарызантальны хады, у якіх адкладваюць яйкі. Праз 
4 тыдні з іх з'яўляецца новае пакаленне кляшчоў. 

Шляхі перадачы захворвання. Чалавек заражаецца ка- 
ростай часцей за ўсё ў выніку прамога кантакту з хворым, 
а таксама праз вопратку, бялізну, мэблю і інш. Інкубацыйны 
перыяд захворвання залежыць ад колькасці кляшчоў, якія 
трапілі на скуру, мееца пашкоджання, пары года і працяг- 
ваецца ад некалькіх дзён да 4 тыдняў і больш. 

Асноўныя сімптомы. Моцны сверб -- першая і асноў- 
ная прымета захворвання, асабліва ўвечар і ўначы. Узнік- 
ненне свербу ў гэты час звязана з рухам кляшча і выдзя- 
леннем ім сакрэту. З-за моцнага свербу ў хворых могуць 
узнікаць парушэнні сну і функцыянальныя расстройствы 
нервовай сістэмы. Па меры руху самкі ў рагавым слоі ску- 
ры ўтвараецца кароставы ход у выглядзе тонкай (менш за 
0,5 мм у шырыню) шэрай або белай лініі, якая нагадвае 
паверхневую драпіну. Даўжыня ходу каля 8- 10 мм, часам 
большая. На канцы кароставага ходу можна ўбачыць запа- 
лёны ружова-чырвоны вузел. Найбольш часта кароставыя 
хады лакалізуюцца ў міжпальцавых складках кісці, на ба- 
кавых паверхнях пальцаў, унутранай паверхні перадплечча 

і пляча, на жываце ніжэй пупка, унутранай вобласці бядра, 
ягадзіцах, малочных залозах у жанчын. 

Дыягностыка каросты заснавана на выяўленні кароста- 
вага кляшча мікраскапічным метадам, а таксама па клініч- 
ных прыметах. Для пацверджання дыягназу праводзіцца 
пільны агляд членаў сям”і, асоб, якія пражываюць з хворым 
у адным памяшканні. 

Лячэнне каросты праводзіцца пад кантролем урача 
сродкамі, якія знішчаюць кляшча. У працэсе лячэння трэба 
строга прадухіляць кантакты з хворым. Хворы павінен 
карыстацца асабістым ручніком, спаць у асобнай пасцелі. 
У памяшканні, дзе знаходзіўся хворы, праводзяць даскана- 
лую вільготную ўборку з ужываннем дэзынфіцыруючых 
сродкаў. 

Прафілактыка каросты звязана галоўным чынам з ак- 
тыўным выяўленнем хворых, уважлівым аглядам урачом- 
дэрматолагам усіх асоб, якія мелі кантакт з хворым. Пры 
выяўленні каросты ў школах і дзіцячых установах і ў пер- 
саналу, які абслугоўвае гэтыя калектывы, паўторна право- 
дзіцца абследаванне. Адзенне і бялізну апрацоўваюць у 
дэзынфекцыйнай камеры або прасуюць. З мэтай дэзынсек- 
цыі абутак, цацкі і іншыя невялікія рэчы на 5 дзён закры- 
ваюць у поліэтыленавыя мяшкі, у якіх кляшчы гінуць. 


Мікраспарыя -- заразнае захворванне скуры, якое вы- 
клікаецца грыбамі роду мікраспорум, якія пашкоджваюць 
гладкую скуру і валасістую частку галавы. 

Адрозніваюць два асноўныя віды ўзбуджальнікаў гэтага 
захворвання: якія паразітуюць толькі на скуры чалавека; 
якія паразітуюць на скуры і жывёл, і чалавека. 

Шляхі перадачы захворвання. Крыніцамі ўзбуджальні- 
каў з'яўляюцца хворыя каты і сабакі, прычым відавочныя 
прыметы захворвання ў іх могуць адсутнічаць. Мікраспары- 
яй хварэюць пераважна дзеці. Захворванне перадаецца пры 
непасрэдным кантакце з хворым чалавекам ці жывёлай 
або праз інфіцыраваныя грыбкамі прадметы, рэчы і інш. 

Асноўныя сімптомы. На скуры пры мікраспарыі з'яў- 
ляюцца круглыя або авальныя чырвоныя плямы з яркім 

запаленчым абадком і лушчэннем у цэнтральнай частцы. 
Пашкоджаныя грыбком валасы абломваюцца і набываюць 
белавата-шэрую афарбоўку. 

Для дыягностыкі мікраспарыі, акрамя клінічнай сімпта- 
матыкі, вялікае значэнне маюць вынікі эпідэміялагічнага 
аналізу, а таксама мікраскапічнага і люмінісцэнтнага дасле- 
давання паталагічнага матэрыялу. 

Лячэнне мікраспарыі ажыццяўляецца доктарам-дэрма- 
толагам. Прымяняюцца процігрыбковыя прэпараты, агуль- 
наўмацавальныя сродкі і інш. 

Прафілактыка мікраспарыі заключаецца ў абследа- 
ванні дамашніх жывёл, ізаляцыі хворых, паўторных аглядах 
у дзіцячых калектывах усіх асоб, якія былі ў кантакце з 
хворымі, а таксама членаў іх сямей кожныя 5 дзён на пра- 
цягу 5--6 тыдняў. Таксама праводзіцца адлоў бяздомных 
катоў, сабак і іх абследаванне. 


Пытанні для паўтарэння 


1. Дайце характарыстыку (шляхі перадачы, асноўныя сімптомы, ля- 
чэнне і прафілактыка): 
а) педыкулёзу; 
б) каросце; 
в) мікраспарыі. 


6.7. КРЫВЯНЫЯ ІНФЕКЦЫІ 


Крывяныя інфекцыі -- гэта група інфекцый, узбуджаль- 
нікі якіх пранікаюць у ток крыві чалавека і развіваюцца 
ў ёй пры ўкусе кровасасучых пераноечыкаў (блох, кляшчоў, 
камароў, маскітаў і інш.). 

Сыпны тыф -- вострае інфекцыйнае захворванне, якое 
характарызуецца цыклічным працяканнем з ліхаманкай, 
сімптомамі вострай інтаксікацыі арганізма і спецыфічным 
сыпам. 

Хварэюць сыпным тыфам толькі людзі. 

Шляхі перадачы захворвання. Крыніцай інфекцыі 
з'яўляецца хворы чалавек, а пераносчыкам -- вош (часцей 


Образовательный портал мму.адч.Бу/ Национальный институт образования 


6.7. Крывяныя інфекцыі 239 


адзежная). Заражэнне чалавека наступае не ў выніку ўкусу 
вошы, а з-за ўцірання фекальных мас вошы разам з узбу- 
джальнікамі ў паверхневыя ранкі скуры ад укусу пры 
расчосах. Інкубацыйны перыяд доўжыцца ў сярэднім 12-- 
14 дзён. 

Асноўныя сімптомы. Хвароба звычайна пачынаецца 
востра: з'яўляюцца недамаганне, пачуццё разбітасці, галаў- 
ны боль, смага, паніжаецца апетыт, тэмпература павышаецца 
да 39-40 “С. Пазней на скурных покрывах з'яўляецца 
характэрны дробны сып. Таксіны ўзбуджальніка прыгня- 
таюць цэнтральную нервовую сістэму. У перыяд высыпання 
ўзмацняецца галаўны боль, з'яўляюцца трызненне, галюцы- 
нацыі, парушэнні свядомасці. Пры сыпным тыфе магчымы 
сур'ёзныя ўскладненні: парушэнні псіхікі, трамбозы, кішэч- 
ныя крывацёкі, інфаркты міякарда, абсцэсы, нефрыты, 
атыты, пнеўманіі. 

Прынцыпы лячэння і догляд хворых. Лячэнне хворых 
ажыццяўляецца ў стацыянары з ужываннем антыбіётыкаў, 
дыетычнага харчавання. Хворым паказаны пасцельны 
рэжым. 

Прафілактыка. Галоўная роля ў барацьбе з сыпным 
тыфам належыць прафілактыцы педыкулёзу, якая дасяга- 
ецца санітарнай апрацоўкай людзей. 


Клешчавы энцэфаліт -- вострая нейравіруеная інфек- 
цыя, якая характарызуецца паражэннем шэрага рэчыва га- 
лаўнога і спіннога мозга з наступным узнікненнем розных 
парушэнняў рухальнай функцыі чалавека. Крыніца інфек- 
цыі -- іксодавыя кляшчы, у арганізме якіх вірус паразітуе 
пажыццёва і перадаецца патомству. 

Шляхі перадачы захворвання. Характэрна вясенне-лет- 
няя сезоннасць захворвання, што абумоўлена біялогіяй 
кляшчоў. Кляшчы перадаюць інфекцыю падчас смактання 
крыві, а таксама пры іх раздаўліванні і выдаленні з цела. 
Дадатковым рэзервуарам інфекцыі могуць быць розныя 
грызуны (зайцы, палявыя мышы і інш.), птушкі (дрозд, 
шчыгол, берасцянка і інш.). Асаблівую ролю ў распаўсюдж- 

ванні адыгрываюць козы, радзей каровы, заражэнне якіх ад- 
бываецца праз кляшчоў. Вірус пранікае ў малако, і пры яго 
ўжыванні ў сырым выглядзе магчыма інфіцыраванне. Та- 
кім чынам, клешчавы энцэфаліт мае два шляхі перадачы -- 
асноўны праз кляшчоў і дадатковы -- праз малако. 

Асноўныя сімптомы. Інкубацыйны перыяд доўжыцца 
ў сярэднім 7--14 дзён. Захворванне, як правіла, пачынаецца 
востра з прыметамі агульнай інтаксікацыі. Характэрны па- 
вышэнне тэмпературы цела да 39--40 “С, дрыжыкі, рэзкі га- 
лаўны боль і слабасць, млоснасць, ірвота, парушэнне сну. Ад- 
значаюцца пачырваненне скуры твару, шыі, верхняй часткі 
тулава, слізістых абалонак зева, страта прытомнасці, сутаргі, 
парушэнне перыферычнай адчувальнасці і рэфлексаў і інш. 
Да астатачных з'яў адносяцца вялыя паралічы, атрафія 
мышцаў, паніжэнне інтэлекту, часам эпілепсія. 

Прынцыпы лячэння і догляд хворых. Лячэнне клеш- 
чавага энцэфаліту залежыць ад формы і цяжкасці захвор- 
вання, прадугледжвае ўвядзенне дэтаксікацыйных раствораў, 
вітамінаў, процісутаргавых сродкаў, гарачкапаніжальных 
прэпаратаў, проціэнцэфалітнага гама-глабуліну, антыбіёты- 
каў па паказаннях і інш. Агульны догляд хворых таксама 
звязаны з цяжкасцю працякання хваробы. Пры ўкараненні 
іксодавага кляшча ў скурныя покрывы чалавека неабходна 
звярнуцца ў лячэбную ўстанову для выцягвання паразіта 
1 далейшага лячэння. 

Для прафілактыкі клешчавага энцэфаліту людзям, якія 
працуюць у месцах магчымага заражэння, робяць прафілак- 
тычныя прышчэпкі. Тыя, хто працуе ў зоне нападзення 
кляшчоў, павінны насіць спецыяльную ахоўную вопратку, 
праводзіць кожныя 2 гадзіны прафілактычныя агляды цела 
1 вопраткі на прадмет наяўнасці кляшчоў. 


Пытанні для паўтарэння 


1. Дайце характарыстыку сыпному тыфу. 
2. Што такое клешчавы энцэфаліт? 

Гельмінтозы -- група захворванняў, якія выклікаюцца 
чарвякамі (гельмінтамі, ці глістамі), якія паразітуюць у 
арганізме чалавека. Распаўсюджванне гельмінтаў звязана 
з сацыяльна-бытавымі, санітарнымі фактарамі (спосаб жыц- 
ця людзей, выкананне правіл асабістай гігіены і інш.). Най- 
больш частымі гельмінтозамі (асабліва ў дзяцей) з'яўляюц- 
ца аскарыдоз, трыхацэфалёз, энтэрабіёз. 

Аскарыдоз -. захворванне, выкліканае круглымі чарвя- 
камі (аскарыдамі), якія паразітуюць у тонкім кішэчніку 
чалавека. 

Аскарыды -- буйныя раздзельнаполыя чарвякі. Самка- 
аскарыда кожныя суткі выдзяляе ў поласць кішэчніка каля 
200 000 яец, якія з выпаражненнямі выводзяцца з арганізма 
і на працягу двух тыдняў спеюць у знешнім асяроддзі. 
З забруджанай ежай яйцы аскарыд пападаюць у кішэчнік. 
Там з іх выходзяць лічынкі, якія пранікаюць у кроў і раз- 
носяцца па ўсім арганізме. Пасля паўторнага заглынання 
ў кішэчнік з іх развіваецца сталая аскарыда. Цыкл развіц- 
ця паразіта доўжыцца каля З месяцаў, сталыя аскарыды мо- 
гуць знаходзіцца ў арганізме да 1 года. 

Шляхі перадачы захворвання. Крыніцай аскарыдозу 
з'яўляецца хворы чалавек. Яйцы аскарыд заносяцца ў рот 
бруднымі рукамі, з дрэнна прамытай агароднінай, зелянінай, 
садавінай. 

Асноўныя сімптомы. У працяканні аскарыдозу адроз- 
ніваюць дзве фазы: раннюю да пападання лічынак у кішэч- 
нік і познюю -- кішэчную. У ранняй фазе ў хворых часам 
адзначаецца недамаганне, кашаль, павышэнне тэмпературы, 
крапіўніца. У позняй фазе хворыя скардзяцца на млоснасць, 
слабасць, боль у жываце схваткападобнага характару. З'яў- 
ляюцца прыкрыя адчуванні пад лыжачкай, слінацячэнне, 
паніжэнне апетыту, галавакружэнне, галаўны боль. Пры 
множнай інвазіі дзеці ў сне скрыгочуць зубамі; у іх можа 
быць малакроўе і рассеянасць, паніжаная паспяховасць. 

Лячэнне аскарыдозу праводзяць процігельмінтнымі прэ- 
паратамі, прапісанымі доктарам. 

Для прафілактыкі аскарыдозу важна выконваць праві- 
лы асабістай гігіены, дасканала мыць і абліваць кіпенем 
агародніну і садавіну перад ужываннем у ежу ў сырым 
выглядзе. Важна як мага раней прывіваць дзецям гігіеніч- 
ныя навыкі (карыстацца гаршком, мыць рукі, не браць паль- 
цы ў рот, не грызці пазногці і інш.). 


Трыхацэфалёз -- захворванне, выкліканае круглымі 
чарвякамі (воласагаловамі), якія паразітуюць у кішэчніку 
чалавека. 

Яйцы паразіта выходзяць разам з фекаліямі ў знешняе 
асяроддзе, дзе адбываецца іх выспяванне. Колькасць пара- 
зітаў у кішэчніку можа быць ад аднаго да некалькіх соцень 
1 нават тысяч. Працягласць паразітавання можа дасягаць 
5 гадоў. 

Шляхі перадачы захворвання. Адзіная крыніца зара- 
жэння -- хворы чалавек, які забруджвае глебу яйкамі вола- 
сагалова. Заражэнне адбываецца пры ўжыванні непамытай 
агародніны і ягад, а таксама вады з забруджаных вадаёмаў. 

Асноўныя сімптомы. "Трыхацэфалёз праяўляецца 
болем у жываце, расстройствам стула, пагаршэннем апе- 
тыту, часам развіваецца ўмераная анемія. Нярэдка хворыя 
скардзяцца на дрэнны сон, галаўны боль, слабасць, паніжэн- 
не працаздольнасці і інш. 

Лячэнне захворвання праводзіцца па назначэнні доктара 
процігельмінтнымі прэпаратамі. Падчас лячэння прапісва- 
юць дыету, выключаюцца вострыя і салёныя стравы. 

Прафілактыка. Захворванне ўзнікае там, дзе ёсць 
месцы, забруджаныя выпаражненнямі чалавека. З мэтай 
прафілактыкі варта аберагаць глебу і крыніцы вады ад за- 
бруджвання фекаліямі; строга выконваць правілы асабістай 
1 харчовай гігіены; планава абеледаваць дзяцей у дзіцячых 
установах. 


Энтэрабіёз -- паразітаванне ў тонкім і тоўстым кішэч- 
ніку чалавека вастрыц. 

Шляхі перадачы захворвання. Самкі паразіта адклад- 
ваюць у скурных складках анальнай адтуліны (часцей у вя- 
чэрні і начны час) яйцы (каля 12 тыс.), з якіх фарміруюцца 
лічынкі. 

Выхад паразіта суправаджаецца моцным свербам. Пры 
расчэсванні скуры яйцы вастрыцп пападаюць на рукі, харчо- 
выя прадукты, цацкі, прадметы ўжытку, слізістыя абалонкі 
поласці рота і носа, а затым і ў кішэчнік, дзе жыццё пара- 
зіта працягваецца 3--4 тыдні. Такім чынам адбываецца і 
пастаяннае самазаражэнне. 

Асноўныя сімптомы. Найбольш часты сімптом энтэ- 
рабіёзу -- сверб у вобласці задняга праходу. Расчосы, маг- 
чымае далучэнне гнойнай інфекцыі, раздражняльнае ўздзе- 
янне яйкаў вастрыц прыводзяць да запаленчых працэсаў 
вакол анальнай адтуліны. Пакутлівы сверб парушае сон, 
садзейнічае ўзмацненню галаўнога болю, галавакружэння, 
стамляльнасці, паніжэнню апетыту; у дзяцей назіраецца 
безуважлівасць, начное нетрыманне мачы і скрыгат зубамі. 

Лячэнне пры раннім выяўленні захворвання абмяжоў- 
ваецца ўжываннем процігельмінтных прэпаратаў і выгнан- 
нем паразітаў, пасля чаго наступае поўнае выздараўленне. 
Неабходна абследаванне ўсёй сям”і хворага і пры наяўнасці 
інвазіі -- лячэнне. Для прадухілення самазаражэння хворы 
павінен насіць шчыльна аблягаючыя трусы або плаўкі, да- 
сканала выконваць правілы асабістай гігіены. Ніжнюю бя- 
лізну штодзённа прасуюць. 

Прафілактыка энтэрабіёзу заключаецца галоўным чы- 
нам у выкананні правіл асабістай гігіены, раннім выяўлен- 
ні захворвання і яго лячэнні. Неабходна даследаванне змы- 
ваў рук, інвентару дзіцячых дашкольных устаноў на наяў- 
насць яец гельмінтаў. Хворы павінен спаць на асобным 
ложку, коратка стрыгчы пазногці, старанна раніцай мыць 
рукі з мылам і шчоткай. 


Пытанні для паўтарэння 


1. Дайце характарыстыку (шляхі перадачы, асноўныя сімптомы, 
прынцыпы лячэння і прафілактыка): 
а) аскарыдозу; 
б) трыхацэфалёзу; 
в) энтэрабіёзу. 

Аборт -- перарыванне цяжарнасці ў першыя 28 тыдняў, калі 
плод яшчэ нежыццяздольны. 

Абсцэс -- поласць, запоўненая гноем і адмежаваная ад пры- 
леглых тканак і органаў абалонкай. 

Авітаміноз -- разнавіднасць вітаміннай недастатковасці, якая 
характарызуецца практычна поўнай адсутнасцю паступлення ві- 
таміну ў арганізм. 

Агонія -- тэрмінальны стан, папярэдні наступленню смерці, 
які характарызуецца глыбокім парушэннем функцый галаўнога 
мозга. 

Адаптацыя -- працэс прыстасавання арганізма да зменных 
умоў існавання. 

Адрэналін -- гармон мазгавога рэчыва наднырачнікаў, актыві- 
зуе структуры мозга, сэрца, выклікае звужэнне сасудаў. 

Адеорбцыя -- паглынанне канцэнтраваных газаў або раство- 
раных рэчываў на паверхні цвёрдага цела або вадкасці. 

Актываваны вугаль -- спецыяльна апрацаваны дрэўны ву- 
галь, здольны адсарбаваць на сваёй паверхні значную колькасць 
газаў і шкодных рэчываў. 

Алергічная рэакцыя -- агульная назва клінічных праяўлен- 
няў павышанай адчувальнасці арганізма да алергену. 

Алкагалізм -- сістэматычнае празмернае ўжыванне спіртных 
напояў у дозах, якія выклікаюць алкагольнае ап'яненне. 

Анальгезуючыя сродкі -- лекавыя прэпараты, якія выбарачна 
паслабляюць або ліквідуюць боль (дыклафенак натрыю, кетарол 
і інш.). 

Анамнез -- сукупнасць звестак, атрымліваемых пры меды- 
цынскім абследаванні шляхам апытання самаго хворага або яго 
дасведчаных асоб. 

Анатомія -- навука, якая вывучае форму і будову цела чала- 
века і жывёл. 

Ангіна -- вострае інфекцыйнае захворванне, выкліканае 
мікраарганізмамі, якое пашкоджвае міндаліны глоткі, лімфоідную 
тканку глоткі. 

Анемія -- стан, які характарызуецца паніжэннем утрымання 
гемаглабіну ў адзінцы аб'ёму крыві, часцей пры адначасовым па- 
мяншэнні колькасці эрытрацытаў. 

Антыбіётыкі -- рэчывы, якія прадуцыруюцца мікраарганіз- 
мамі, раслінамі, тканкамі жывёл і здольны падаўляць рост і раз- 
мнажэнне мікробаў. 

Антыдот -- лекавы сродак, які абеззаражвае яд шляхам хі- 
мічнага або фізіка-хімічнага ўздзеяння. 

Антысептычная павязка -- павязка, якая ўтрымлівае лека- 
выя сродкі, ужываецца ў лячэбных мэтах. 

Антысептычныя еродкі -- процімікробныя лекавыя прэпа- 
раты. 

Апёк -- пашкоджанне тканак, якое ўзнікла ад мясцовага цеп- 
лавога, хімічнага, электрычнага і радыяцыйнага ўздзеяння. 

Апраменьванне -- уздзеянне на арганізм іянізуючага выпра- 
меньвання. 

Артэрыя -- крывяносны сасуд, па якім кроў рухаецца ад 
сэрца да органаў і частак цела. 

Асептыка -- метад папярэджання інфекцыйных ускладнен- 
няў ран шляхам выключэння магчымасці пападання мікробаў. 

Астма -- агульная назва вострых прыступаў удушша рознага 
паходжання (бранхіяльная астма, сардэчная астма і інш.). 

Астэнія -- стан, які характарызуецца павышанай стамляль- 
насцю, частай зменай настрою, слабасцю, слязлівасцю, вегетатыў- 
нымі парушэннямі і расстройствам сну. 

Асфіксія (траўматычная) -- паталагічны стан, які ўзнікае пры 
сцісканні грудной клеткі, жывата або ўсяго цела (напрыклад, 
грунтам пры абвале, колам аўтамабіля) і характарызуецца множ- 
нымі кровазліццямі ў частках цела, размешчаных вышэй месца 
сціскання. 

Атэрасклероз -- хранічнае захворванне, якое характарызуецца 
рэзкім звужэннем або поўным закрыццём прасвету артэрый. 

Бінт - агульная назва медыцынскіх вырабаў стужкавай або 
трубчастай формы, прызначаных для накладання і замацавання 
павязак. 

Брадыкардыя -- паніжаная частата сардэчных скарачэнняў. 

Брушына -- эпітэліяльная абалонка, якая пакрывае некато- 
рыя органы брушной поласці. 

Вена -- крывяносны сасуд, які нясе кроў з органаў і тканак 
да сэрца. 

Вентыляцыя лёгкіх штучная -- метад падтрымання газааб- 
мену ў арганізме перыядычным перамяшчэннем паветра ў лёгкія 
і назад у навакольнае асяроддзе. 

Віруе -- пазаклетачныя формы жыцця, якія валодаюць ДНК 
і РНК і здольныя да размнажэння ў клетках больш высокаарга- 
нізаваных істот. 

Вітаміны -- незаменныя фактары харчавання, якія прысутні- 
чаюць у ежы і ўдзельнічаюць у рэгуляцыі біяхімічных і фізіяла- 
гічных працэсаў. 

Гаймарыт -- запаленне слізістай абалонкі верхнесківічнай 
пазухі. 

Гангрэна -- від некрозу, пры якім змярцвелыя тканкі высы- 
хаюць або разбураюцца. 

Гемаглабін -- дыхальны пігмент, які ўтрымліваецца ў эрыт- 
рацытах чалавека і жывёл і ажыццяўляе перанос кіслароду з лёг- 
кіх у тканкі. 

Гемадынаміка -- сукупнасць працэсаў руху крыві ў сардэчна- 
сасудзістай сістэме. 

Гемадыяліз -- метад вывядзення розных шкодных рэчываў 
з крыві з дапамогай спецыяльных апаратаў (штучная нырка). 

Гемасорбцыя -- метад вывядзення таксінаў крыві шляхам 
правядзення яе праз спецыяльныя сарбенты. 

Гематома -- абмежаваная наяўнасць крыві ў тканках з утва- 
рэннем у іх поласці, якая ўтрымлівае вадкую або згуслую кроў. 
Гематоракс -- наяўнасць крыві ў плеўральнай поласці. 
Гематурыя -- наяўнасць у мачы крыві або эрытрацытаў. 

Гепатыт -- запаленне печані. 

Гігіена -- навука, якая вывучае ўплыў навакольнага асярод- 
дзя на здароўе чалавека, распрацоўвае мерапрыемствы па аздараў- 
ленні населеных месцаў, умоў жыцця і дзейнасці людзей. 

Гіпавітаміноз -- разнавіднасць вітаміннай недастатковасці, 
якая развіваецца ў выніку недастатковага паступлення вітаміну 
ў арганізм. 

Гіпаглікемія -- паніжанае ўтрыманне цукру ў крыві. 

Гіпаксемія -- паніжанае ўтрыманне кіслароду ў крыві. 

Гіпаксія -- стан, які ўзнікае пры недастатковым забеспячэнні 
арганізма кіслародам. 

Гіперглікемія -- павышанае ўтрыманне цукру ў крыві. 

Гіперэмія -- павялічанае крованапаўненне якога-небудзь 
участку перыферычнай сістэмы. 

Дэгазацыя -- абясшкоджванне і выдаленне атрутных рэчываў 
з паверхні аб'екта з мэтай прадухілення паражэння людзей. 

Дэгельмінтызацыя -- комплекс лячэбна-прафілактычных 
мерапрыемстваў, накіраваных на выдаленне гельмінтаў у людзей 
і жывёл. 

Дэзактывацыя -- выдаленне радыеактыўных рэчываў з па- 
верхні заражаных аб'ектаў, якое праводзіцца з мэтай прадухілен- 
ня радыяцыйных паражэнняў. 

Дезынфіцыруючыя сродкі -- сродкі, якія ўжываюцца для 
знішчэння ўзбуджальнікаў інфекцыйных хвароб у навакольным 
асяроддзі. 

Дэкампенсацыя -- недастатковасць або зрыў механізмаў 
аднаўлення функцыянальных парушэнняў і структурных дэфек- 
таў арганізма. 

Дысбактэрыёз -- змяненне суадносін нармальнай і атыповай 
мікрафлоры ў арганізме чалавека. 

Дыстанія сасудзістая -- паталагічнае змяненне тонусу кры- 
вяносных сасудаў, якое праяўляецца парушэннямі рэгіянальнага 
крывацёку або агульнага кровазвароту. 

Дыхальная недастатковасць -- стан арганізма, абумоўлены 
паталагічнымі працэсамі ў лёгкіх і дыхальных шляхах. 

Дыябет -- агульная назва групы хвароб, якія характарызу- 
юцца залішнім выдзяленнем з арганізма мачы (дыябет цукровы 
і інш.). 

Дыягназ - медыцынскае заключэнне аб стане здароўя хво- 
рага. 

Дыяліз перытаніяльны -- метад ачышчэння арганізма шля- 
хам увядзення (прамывання) у брушную полаець дыялізуючай 
вадкасці. 

Дэпрэсія -- стан з падаўленым або тужлівым настроем і па- 
ніжэннем псіхічнай актыўнасці, які спалучаецца з рухальнымі 
расстройствамі і рознымі саматычнымі парушэннямі (страта апе- 
тыту, пахудзенне і інш.). 

Дэсенсібілізуючыя сродкі -- лекавыя прэпараты, якія папе- 
раджаюць або паслабляюць алергічныя рэакцыі. 

Дэструкцыя -- разбурэнне тканкавых, клетачных і субклетач- 
ных структур органаў. 

Дэфекацыя -- складана-рэфлекторны акт вывядзення кала- 
вых мас з кішэчніка праз задні праход. 

Дэфармацыя сустава -- змена формы сустава, выкліканая 
змяненнем касцей пры вывіху. 

Жаўтуха -- афарбаванне ў жоўты колер слізістых абалонак, 
склер, абумоўленае адкладаннем у іх жоўцевых пігментаў. 

Залоза -- орган, які прадуцыруе фізіялагічна актыўныя рэчы- 
вы (гармоны) або іншыя злучэнні, неабходныя для нармальнага 
функцыянавання арганізма. 

Запаленне -- ахоўна-прыстасавальная рэакцыя арганізма на 
дзеянне раздражняльніка, якая праяўляецца на месцы пашко- 
джання тканак або органа змяненнем мясцовага кровазвароту, са- 
судзістай пранікальнасці, ацёкам. 

Запор -- запаволенае, абцяжаранае або сістэматычна неда- 
статковае апаражненне кішэчніка. 

Заражэнне -- пранікненне ўзбуджальніка інфекцыйнай хва- 
робы ў арганізм чалавека або жывёлы, якое прыводзіць да раз- 
віцця інфекцыйнага працэсу. 

Захворванне -- факт узнікнення хваробы ў асобнага ча- 
лавека. 

Імабілізацыя -- стварэнне поўнай нерухомасці або паменша- 
най рухомасці адной або некалькіх частак цела пры пашкоджан- 
нях і некаторых захворваннях. 

Імунатэрапія -- метад лячэння, заснаваны на ўздзеянні на сі- 
стэму імунітэту: аднаўленні, рэгуляванні, часовым замяшчэнні або 
прыгнечанні яе функцый. 

Інсулін -- гармон, які ўтвараецца ў бэта-клетках падстраўні- 
кавай залозы, рэгулюе ўтылізацыю глюкозы ў крыві. Інсулін вы- 
карыстоўваецца ў якасці лекавых еродкаў. 

Інтаксікацыя -- паталагічны стан, выкліканы агульным дзе- 
яннем на арганізм таксічных рэчываў унутранага або знешняга 
паходжання. 

Інфекцыя -- біялагічная з'ява, сутнасцю якой з'яўляецца 
ўкараненне і размнажэнне ў арганізме патагенных мікраарганіз- 
маў з наступным развіццём паталагічнага працэсу. 

Ішэмія -- памяншэнне кровазабеспячэння ўчастку цела, орга- 
на або тканкі ў выніку паслаблення або спынення прытоку артэ- 
рыяльнай крыві. 

Калапе -- вострая сасудзістая недастатковасць, якая харак- 
тарызуецца рэзкім паніжэннем артэрыяльнага і вянознага ціску, 
прыметамі гіпаксіі галаўнога мозга і прыгнечаннем жыццёва 
важных функцый галаўнога мозга. 

Кардыясклероз -- залішняе развіццё злучальнай тканкі ў 
міякардзе. 

Кахексія -- крайняя ступень знясілення арганізма, якая ха- 
рактарызуецца рэзкім пахудзеннем, фізічнай слабасцю, паніжэн- 
нем фізіялагічных функцый. 

Клоніка-танічныя сутаргі -- раптоўнае міжвольнае скарачэн- 
не мышцаў у выглядзе пачарговых кароткіх і працяглых раселаб- 
ленняў і напружанняў. 

Коліка -- прыступ рэзкага схваткападобнага болю, адбываецца 
часцей пры захворваннях унутраных органаў брушной поласці. 

Кома -- стан глыбокага прыгнечання функцый цэнтральнай 
нервовай сістэмы, які характарызуецца поўнай стратай прытом- 
насці, расстройствам рэгуляцыі жыццёва важных функцый арга- 
нізма. 

Кровазліццё -- наяўнасць крыві, якая вылілася з сасудаў, у 
тканках або поласцях арганізма. 

Кроваспыняльныя сродкі -- лекавыя сродкі, якія садзей- 
нічаюць спыненню крывацёку. 

Крывацёк -- выцяканне крыві з крывяноснага сасуда. 

Лейкацыт -. форменны элемент крыві, які мае ядро. 

Лімфа -- вадкая частка арганізма, якая ўтрымліваецца ў лім- 
фатычных вузлах і сасудах; утвараецца ў выніку пранікнення 
тканкавай вадкасці ў лімфатычныя сасуды. 


Ліхаманка -- рэакцыя арганізма, якая ўзнікае на дзеянне 
патагенных раздражняльнікаў і праяўляецца ў парушэнні тэрма- 
рэгуляцыі. 


Мікрацыркуляцыя -- кровазварот па дробных артэрыях, артэ- 
рыёлах, венулах і дробных венах. 

Некроз -- неабарачальнае спыненне жыццядзейнасці тканак 
пэўнай часткі жывога арганізма. 

Параліч -- расстройства рухальнай функцыі ў выглядзе поў- 
най адсутнасці адвольных рухаў у выніку парушэнняў інервацыі 
адпаведных мышцаў. 

Пералом -- пашкоджанне косці з парушэннем яе цэласнасці. 

Петэхія -- пляма на скуры або слізістай абалонцы дыяметрам 
1- 2 мм, абумоўленая капілярным кровазліццём. 

Піурыя -- наяўнасць гною ў мачы, вызначаная мікраскапічна 
або па павышанай колькасці лейкацытаў у мачы. 

Плеўральная полаець -- прастора паміж вонкавай абалонкай 
лёгкіх і ўнутранай абалонкай грудной клеткі, запоўненая серознай 
вадкасцю. 

Пнеўматораке -- наяўнасць паветра ў плеўральнай поласці, 
узнікае ў выніку траўмы. 

Прамянёвая тэрапія -- тэрапія, заснаваная на выкарыстанні 
з лячэбнай мэтай іянізуючага выпраменьвання. 

Псіхатропныя рэчывы -- лекавыя прэпараты, якія ўздзей- 
нічаюць пераважна на псіхіку. 

Пухліна -- паталагічнае разрастанне тканак, у якіх адбыліся 
якасныя змены атыповых у дачыненні росту і дзялення клетак. 

Рак -- злаякасная пухліна, якая развіваецца з эпітэліяльнай 
тканкі. 

Рэзорбцыя (усмоктванне) -- актыўны фізіялагічны працэс 
пераходу розных рэчываў у клеткі, а з клетак -- у кроў і лімфу. 

Сардэчная недастатковасць -- няздольнасць сэрца да адэкват- 
нага кровазабеспячэння ўнутраных органаў. 

Сінусіт -- запаленне слізістай абалонкі каляносавых пазух. 

Слабіцельныя сродкі -- лекавыя прэпараты, якія паскараюць 
апаражненне кішэчніка. 

Слупняк -- вострая інфекцыйная хвароба, выкліканая бактэ- 
рыяй (клос-трыдыум) пры пападанні ў арганізм праз пашкоджа- 
ную скуру; праяўляецца клоніка-танічнымі сутаргамі. 

Сып -- ачаговае вонкавае змяненне (высыпанне) скуры і слі- 
зістых абалонак. 

Сепсіс -- паталагічны стан, абумоўлены бесперапынным па- 
ступленнем у кроў мікраарганізмаў з ачагу гнойнага запалення. 

Таксікоз траўматычны -- выклікаецца прадуктамі распаду 
тканак пры працяглым сцісканні і прыводзіць да паражэння 
нырак. 

Таксін -- рэчыва бактэрыяльнага, расліннага або жывёльнага 
паходжання, пры пападанні ў арганізм выклікае захворванне або 
яго гібель. 

Тахікардыя -- павышаная частата сардэчных скарачэнняў 
(больш 100 за 1 мін). 

Тромб -- згустак крыві ў прасвеце крывяноснага сасуда або 
поласці еэрца. 

Трызненне -- сукупнасць ідэй, меркаванняў, не адпаведных 
рэчаіснасці, якія цалкам авалодваюць свядомасцю хворага і не 
знікаюць пры перакананні ў адваротным і вытлумачэнні. 

Узаемадапамога -- першая медыцынская дапамога пацярпе- 
ламу (хвораму), аказваемая асобамі, якія не адносяцца да меды- 
цынскага персаналу, але маюць неабходны для гэтага мінімум 
ведаў і навыкаў. 

Урэтрыт -- запаленне мочаспускальнага канала. 

Флегмона -- вострае, выразна не абмежаванае гнойнае за- 
паленне клятчаткі. 

Фурункулёз -. множнае гнойна-некратычнае запаленне вала- 
сяных фалікулаў. 

Хіміятэрапія -- тэрапія, заснаваная на ўжыванні хіміятэра- 
пеўтычных еродкаў. 

Цыяноз -- сінюшнае адценне скуры і слізістых абалонак, абу- 
моўленае недастатковым насычэннем крыві кіслародам. 

Шок -- востры працэс, абумоўлены дзеяннем звышмоцнага 
раздражняльніка (траўма, таксіны і інш.), які прыводзіць да цяж- 
кіх парушэнняў дзейнасці цэнтральнай нервовай сістэмы, крова- 
звароту і абмену рэчываў. 

Эвеітэрацыя -.- выпадзенне ўнутраных органаў брушной по- 
ласці праз дэфект яе сценкі. 

Эмбалія паветраная -- закупорванне крывяноснага сасуда пу- 
зыркамі паветра. 

Эпігастральная вобласць -- вобласць пярэдняй сценкі жы- 
вата, абмежаваная зверху ніжняй часткай грудзіны і рэбернымі 
дугамі, з бакоў краямі прамых мышцаў жывата. 

Эпідэрміе -- паверхневы слой скуры, які складаецца з мна- 
гаслойнага плоскага арагавелага эпітэлію. 

